
जैन मिथ्यादृष्टिका विवेचन 


अुल्चुलचलकडससओर 4७... औ(चुडर्यूइइलइड 
' # दोहा # 
इस भवतरुका मूल इक, जञानहु मिथ्याभाव | 
ताकों करि निर्मेल अब, करिए मोक्ष उपाव ॥ १ ॥| 

श्रव, जो जीव जैन हैं, जिनगआाज्ञाको मानते हैं, और उनके भी मिथ्यात्व रहता 

है उसका वर्णन करते हैं--क्योंकि इस मिथ्यात्ववैरीका श्रंश भी बुरा है, इसलिये सूक्ष्म 

मिथ्यात्व भी त्यागने योग्य है। वहाँ जिनागमर्में नि३चय-व्यवहाररूप वर्णन है। उनमें 

यथार्थेका नाम निश्चय है, उपचारका नाम व्यवहार है । इनके स्वरूपको न जानते हुए 
अन्यथा प्रवतेते हैं, वही कहते हैं-- 

[ एकान्त निश्चयावरुम्बी जेनाभास ] 

कितने ही जीव निश्चयको न जानते हुए नि३चयाभासके श्रद्धानी होकर अ्रपनेको 

मोक्षमार्गी मानते हैं; अपने आ्रात्माका सिद्धसमान अ्रदुभव करते हैं, भाप प्रत्यक्ष संसारी हैं । 

अमसे अपनेको सिद्ध मानते हैं वही मिथ्यादृष्टि है। शास्त्रोंमें जो सिद्ध समान आत्माको 

कहा है वह द्रव्यदष्टिसे कहा है, पर्याय अ्रपेक्षा सिद्ध समान नहीं है। जैसे-राजा और 

रंक मनुष्यपनेकी अ्रपेक्षा समान हैं, परन्तु राजापने और रंकपनेकी अपेक्षासे तो समान 

नहीं हैं । उसी प्रकार सिद्ध और संसारी जीवत्वपनेकी श्रपेक्षा समान हैं, परन्तु सिद्धपने- 

ओर संसारीपनेकी अ्रपेक्षा तो समान नहीं हैं। तथापि ये तो जैसे सिद्ध शुद्ध हैं, वसा 

ही अपनेको शुद्ध मानते हैं । परन्तु वह शुद्ध-अशुद्ध श्रवस्था पर्याय है; इस पर्याय अपेक्षा 

समानता मानी जाये तो यही मिथ्याहृष्टि है। तथा अ्रपनेको केवलज्ञानादिका सद्भाव 

परन्तु अ्रपनेको तो क्षयोपश्मरूप मति-श्रुतादि ज्ञानका सदुभाव है, क्षायिक- 

भाव तो कमंका क्षय होनेपर होता है और ये भ्रमसे कर्मका क्षय हुए विना ही क्षायिक- 
भाव मानते हैं, सो यही मिथ्यादृष्टि है। शास्त्रमें सर्वे जीवोंका केवलज्ञान स्वभाव कहा 
है वह शक्तिअपेक्षासे कहा है । क्योंकि सर्व जीवोमें केवलज्ञानादिरूप होनेकी शक्ति है; 
वर्तमान व्यक्तता तो व्यक्त होनेपर ही कही जाती है । 


[ केवलज्ञान निपेध ] 


कोई ऐसा मानता है कि आत्माके प्रदेशोंमें तो केवलज्ञान ही है, ऊपर आव- 
रण होनेसे प्रगट नहीं होता, सो यह भ्रम है। यदि केवलज्ञान हो तो वज्नपटलादि 
आड़े होनेपर भी वस्तुको जानता है; कम आड़े आने पर वह कंसे अटकेगा ? इस- 
लिये कर्मके निमित्तसे केवलज्ञानका अभाव ही है। यदि इसका सर्वेदा सद्भाव रहता 
तो इसे पारिणामिक भाव कहते, परन्तु यह तो क्षायिकभाव है। सर्वेभेिद जिसमें गर्भित 
हैं ऐसा चेतन्यभाव सो पारिणामिकभाव है। इसकी अनेक अवस्थाएँ मतिज्ञानादिरूप व 
केवलज्ञानादिरूप हैं, सो यह पारिणामिकभाव नहीं हैं। इसलिये केवलज्ञानका स्वेदा 
सदभाव नहीं मानना । तथा शाास्त्रोंमें जो सूयेका हृष्टान्त दिया है उसका इतना ही भाव 
लेना कि--जैसे मेघपटल होते हुए सूर्येका प्रकाश प्रगट नहीं होता, उसी प्रकार कर्मेडदय 
होते हुए केवलज्ञान नहीं होता । तथा ऐसा भाव नहीं लेना कि--जैसे सूर्यमें प्रकाश 
रहता है बसे आत्मामें केवलज्ञान रहता है; क्योंकि हृष्टान्त सर्वेप्रकारसे मिलता नहीं 
है। जैसे--पुद्गलमें वर्ण गुण है, उसकी हरित-पीतादि अवस्थाएँ हैं; सो वर्तंमानमें 
कोई अ्रवस्था होनेपर अ्रन्य श्रवस्थाका अभाव है। उसी प्रकार आत्मामें चेतन्यगुरा है, 


उसकी मतिज्ञानादिरूप अवस्थाएं हैं; सो वर्तेमानमें कोई अवस्था होनेपर अन्य अव- 
स्थाका अभाव ही है। 


तथा, कोई कहे कि--आवरण नाम तो वस्तुको आच्छादित करनेका है; केवल- 
ज्ञानका सद्भाव नहीं है तो केवलज्ञानावरण किसलिये कहते हो ९ 

उत्तर--यहाँ शक्ति है, उसे व्यक्त न होने दे, इस अपेक्षा आवरण कहा है। 
जंसे--देशचारित्रका अभाव होनेपर शक्ति घातनेक़ी अपेक्षा अप्रत्याख्यानावरण कषाय 
कहा, उसी प्रकार जानना | तथा ऐसा जात़नना कि--वस्तुमें पर निमित्तसे जो भाव 
हो उसका नाम औपाधिकभाव है और परनिभित्तके बिना जो भाव हो उसका नाम स्व- 
भाव भाव है। जेसे--जलको अग्निका निमित्त होनेपर उष्णपना हुआ वहाँ शीतलप्रनेका 
झभाव ही है; परन्तु झग्निका निमित्त मिटने पर ज्ीतलता ही होजाती है, इसलिये सदा-. 

काल जलका स्वभाव शीतल कहा जाता है,-क्योंकि ऐसी शक्ति सदा पायी जाती है भौर 
व्यक्त होनेपर स्वभाव व्यक्त हुआ कहते हैं। कदाचित्‌ व्यक्तरूप होता है। उसी प्रकार 
आत्माको कर्मका निमित्त होनेपर भ्रन्य रूप हुआ वहाँ केवलज्ञानका अभाव ही है; परन्तु 
कर्मका निमित्त मिटने पर सर्वेदा केवलज्ञान होजाता है; इसलिये सदाकाल श्रात्माका 
स्वभाव केवलज्ञान कहा जाता है; क्‍योंकि ऐसी शक्ति सदा पायी जाती है। व्यक्त होने: 
पर स्वभाव व्यक्त हुआ कहा जाता है। तथा जैसे---शोतल स्वभावके कारण उष्णजल- 
को शीतल मानकर पानादि करे तो जलना ही होगा; उसी प्रकार केवलज्ञानस्वभावके 
कारण शअशुद्ध आत्माको केवलज्ञानी मानकर अनुभव करे तो दुःखो ही होगा । इस 
प्रकार जो आत्माका केवलज्ञानादिरूप अनुभव करते हैं वे मिथ्याहृष्टि हैं । 
तथा रागादिक भाव अपनेको प्रत्यक्ष होनेपर भी भ्रमसे आत्माको रागादि 

रहित मानते हैं। सो पूछते हैं कि--ये रागादिक तो होते दिखायी देते हैं, ये किस 
द्रव्यके अस्तित्वमें हैं? यदि शरीर या कर्मेरूप पुदूगलके अस्तित्वमें हों तो ये भाव अचे- 
तन या मूर्तिक होंगें। परन्तु ये रागादिक तो प्रत्यक्ष चेततता सहित अमूर्तिक भाव 
भासित होते हैं; इसलिये ये भाव आत्माहीके हैं। यही समयसार कलशमें कहा है :-- 

कार्यलादकृत॑ न कर्म न च तज्जीवग्र ऋत्योहयो- 

रज्ञायाः प्रकृते! स्वकार्यफलशुगृभावानुप॑गाल्क्ृतिः । 

नैकस्याः प्रकृतेरचित्तलसनाजीवो5सय कर्ता ततो 

जीवस्यैच च कर्म तच्चिदनुगं ज्ञाता न यत्पुद्चछ। ॥ २०३ ॥ 

इसका श्रर्थ यह है-- रागादिरूप भावकर्म है सो किसीके द्वारा नहीं किया 

गया ऐसा नहीं है, क्योंकि यह कार्यभूत है । तथा जीव और कर्म प्रकृति इन दोनोंका भी 
कर्तव्य नहीं है, क्योंकि ऐसा हो तो अ्रचेत॒नकम प्रकृतिको भी उस भावकमेका फल सुख- 
दुःखका भोगना होगा, सो असंभव है । तथा अकेली कर्म प्रकृतिका भी यह कतेव्य नहीं 
है, क्योंकि उसके अचेतनपना प्रगट है; इसलिये इस रागादिकका जीव ही कर्ता है और 
यह रागादिक जीवहीका कर्म है; क्‍योंकि भावकर्म तो चेतनाका अचुसारी है, चेतना 
बिना नहीं होता, और पुदुगल ज्ञाता है नहीं । इस प्रकार रागादिकभाव जीवके अ्रस्ति- 
लमें हैं। अब, जो रागादिकभावोंका निमित्त कमेंहीको मानकर अपनेको रागादिकका 
श्रकर्ता मानते हैं वे कर्त्ता तो आप हैं, परन्तु आपको निरुद्यमी होकर प्रमादी रहना है, 
इसलिये करमहीका दोष ठहराते हैं। सो यह दुःखदायक भ्रम है। ऐसा ही समयसारके 
. कलझमें कहा है-- ह 

 शगजन्मनि निमिचतां परद्रव्यमेव कलयन्ति ये तु ते | 
उचरन्ति न दि मोहवाहिनीं शुद्धबोधविधुरान्धबुद्धयः || २२१ ॥ 

इसका अर्थ:--जो जीव रागादिककी उत्पत्तिमें परद्रव्यहीका निमित्तपंता 
मानते हैं, वे जीव शुद्धज्ञाससे रहित हैं अन्धवुद्धि है जिनकी ऐसे होते हुए 
मोहनदीके पार नहीं उतरते हैं । तथा समयसारके “सर्वे विशुद्धज्ञान 
अधिकार” में जो आत्माको अकर्त्ता मानता है और यह कहता है कि--कमं ही 
जगाते-सुलाते हैं, परवात कमसे हिंसा है, वेदकर्मसे श्रत्नह्म है, इसलिये कर्म ही कर्ता है, 
उस जैनीको सांख्यमती कहा है। जैसे--सांख्यमती आत्माको शुद्धमानकर स्वच्छल्द 
होता है, उसी प्रकार यह हुआ। तथा इस श्रद्धानसे यह दोष हुआ कि--रागादिककों 
अपना नहीं जाना, अपनेको अकर्ता माना, तब राग्रादिक होनेका भय नहीं रहा तथा 
रागादिकको मिटानेका उपाय करना नहीं रहा; तब :स्वच्छुन्द होकर खोठे कर्मोका बन्ध 
करके अनन्त संसारमें रुलता है । 

यहाँ प्रन्‍नन है कि--समयसारमें ही ऐसा कहा है--- 

वर्णाधा वा रागमोहादंयो वा 
मिन्‍ना भावा) सवे एवास्य पुसः% । 

इसका अर्थ--वर्णादिक अ्रथवा रागादिक भाव हैं वे सभी इस आत्मासे भिन्न 
हैं । तथा वहीं रागादिककों पुदर्गलमय कहा है। तथा अन्यशात्रोंमें भी आत्माको रागा- 
दिकसे भिन्‍न कहा है | सो वह किस प्रकार है ? 

उचर:--रागादिकभाव परद्रव्यके निमित्तते श्पाधिकभाव होते हैं, और यह 
जीव उन्हें स्वभाव जानता है। जिसे स्वभाव जाने उसे वुरा कंसे मानेगा और उसके 
नाशका उद्यम किसलिये करेगा ? इसलिये यह श्रद्धान भी विपरीत है। उसे छुड़ानेके 
लिये स्वभावकी अपेक्षा रागादिकको भिन्न कहा है और निमित्तकी मुख्यतासे पुद्गलमग्न - 
कहा है । जैसे--वेद्य रोग मिटाना चाहता है; यदि शीतकी अधिकता देखता है तब 
उष्ण श्रीपधि वतलाता है और यदि आतापकी अधिकता देखता है तब शीतल औषधि 
बतलाता है । उसी प्रकार श्रो ग्रुरु रागादिक छुड़ाना चाहते हैं; जो रागादिकको परका 
मानकर स्वच्छन्द होकर निरुचमी होता है, उसे उपादान कारणकी मुख्यतासे रागादिक 
आ्रात्माके हैँ--ऐसा श्रद्धान कराया है, तथा जो रागादिकको अपना स्वभाव मानकर 


# वर्णाद्या वा रागमोहादयो वा भिन्ना भावाः सबे एवास्य पुसः। 
तेनेवान्तरतत्त्वतः पश्यतोडमी नो दृष्टा स्थुद मेक पर स्थात्‌ ॥ ३७ ॥। 


सातवाँ अधिकार श्द््ज 


उंनंके नाशेका उद्यम नहीं करता उसे निमित्त कारणकी मुख्यतासे रागादिक परभाव हैं 
ऐसा श्रद्धान कराया है। दोनों विपरीत श्रद्धानोंसे रहित होनेपर सत्य श्रद्धान होगा तब 
ऐसा मानेगा कि--ये रागादिक भाव आत्माका स्वभाव तो नहीं हैं, कर्मके निमित्तसे आत्मा- 
के अस्तित्वमें विभाव पर्यायरूपसे उत्पन्न होते हैं, निमित्त मिटने पर इनका नाश होनेसे 
स्वभावभाव रह जाता है, इसलिये इनके नाशका उद्यम करना । 


यहाँ प्रइन है कि---यदि यह कर्मके निमित्तसे होते हैं तो कर्मका उदय रहेगा 
तब तक यह विभाव दूर कंसे होंगे ? इसलिये इसका उद्यम करना तो निरथ्थंक है ? 

उत्तरः---एक कार्य होनेमें अनेक कारण चाहिये । उनमें जो का रण वुद्धिपूर्वक 
हों उन्हें तो उद्यम करके मिलाये, और अवुद्धिपूर्वक कारण स्वयमेव मिलें तब कार्य 
सिद्धि होतो है। जैसे--पुत्र होनेका कारण वुद्धिपूर्वक तो विवाहादि करना है और 
अवुद्धिपृवंक भवितव्य है। वहाँ पुत्रका त्र्थी विवाहादिका तो उच्चम करे और भवितव्य 
स्वयमेव हो, तब. पुत्र होगा उसी प्रकार विभाव दूर करनेके कारण वुद्धिपूर्वक तो तत्त्व- 
विचारादि हैं और अवुद्धिपूर्वक मोहकर्मके उपशमादिक हैं । सो उसका भ्रर्थी तत्त्वविचा- 
रादिकका तो उद्यम करे, और मोहकर्मके उपशमादिक स्वयमेव हों तव रागादिक दूर 
होते हैं। 

यहाँ ऐसा कहते हैं कि---जैसे विवाहादिक भी भवितव्य श्राधीन हैं, उसी प्रकार 
तत्वविचारादिक भी कर्मके क्षयोपशमादिकके आधीन हैं; इसलिये उद्यम करना 
निरथंक है ? 


ेल्‍ उचर)--ज्ञानावरणका तो क्षयोपशम तत्त्वविचारादिक करने योग्य तेरे हुआ है; 
इसीलिये उपयोगको वहाँ लगानेका उद्यम कराते हैं । असंज्ञी जीवोंके क्षयोपश्म नहीं है, 
तो उन्हें किसलिये उपदेश दें ? मे 
तब वह कहता है--होनहार हो तो वहाँ उपयोग लगे, बिना होनहार कंसे 
लगे ? 
-  * उचर-यदि ऐसा श्रद्धान है तो सर्वत्र किसी भी कार्यका उद्यम मतकर। तू 
खान-पान-व्यापारादिकका ती उद्यम करता है और यहाँ होनहार वतलाता है; इससे मालुम 
होता है कि तेरा अनुसग यहाँ नहीं है; मानादिकसे ऐसी भूठो वातें वनाता है । इस 
प्रकार जो रागादिक होते हुए आत्माको उनसे रहित मानते हैं उन्हे मिथ्याहृष्टि 
जानना. 


श्ध्प सोक्षमागेप्रकाशक 


तथा कर्म-नोकमेका सम्बन्ध होते हुए आत्माको निर्बंध मानते हैं, सो इंनका बन्धन 
प्रत्यक्ष देखा जाता है। ज्ञानावरणादिकसे ज्ञानादिकका घात देखा जाता है, शरीर 
हारा उसके अनुसार अवस्थाएं होती देखी जाती हैं, फिर बन्धन कैसे नहीं है ? यदि 
बन्धन न हो तो सोक्षमार्गी इनके नाशका उद्यम किसलिये करे 
यहाँ कोई कहे कि--शास्त्रोंमें आत्माको कमें-नोकमेंसे भिन्न अबद्ध स्पृष्ट केसे 
कहा है ? 
उत्तर--सम्बन्ध अनेक प्रकारके हैं। वहाँ तादात्म्यसम्बन्धकी अपेक्षा आत्मा- 
को कर्म-नोकमंसे भिन्‍न कहा है, क्योंकि द्रव्य पलटकर एक नहीं हो जाते, और इसी 
अपेक्षासे अवद्धस्पृष्ट कहा है। तथा निमित्त-नैमित्तिक सम्बन्धकी अपेक्षा: बन्धन है ही; 
उनके निमित्तसे आत्मा अनेक अवस्थाएँ धारण करता ही है; इसलिये अपनेको सर्वेथा 
निर्वंध मानना मिथ्याहृष्टि है । 
यहाँ कोई कहे कि--हमें तो बन्ध-मुक्तिका विकल्प करना नहीं, क्योंकि शा्रमें 
ऐसा कह है--- 
(जो बन्धउ घुक्कठ घुणई, सो बंधह णिमंतु ।”! | 
अर्थ---जो जीव बँधा और मुक्त हुआ मानता है वह निःसन्देह बंधता है । 
उससे कहते हैं:--- 
जो जीव केवल पर्यायदृष्टि होकर बन्धमुक्त अवस्थाहीको मानते हैं, द्रव्य स्व- 
भावका ग्रहण नहीं करते उन्हें ऐसा उपदेश दिया है कि--द्रव्य स्वभावकों न जानता 
हुआ जो जीव वंघा-मुक्त हुआ मानता है वह वेघता है। तथा यदि स्वेथा ही बन्ध- 
मुक्ति न हो तो यह जीव बँधता है-- ऐसा क्‍यों कहे ? तथा बन्धके नाशका-मुक्त होनेका 
उद्यम किसलिये किया जाये ? और किसलिये आत्मानुभव किया जाये ? इसलिये द्रव्य- 
हृष्टिसे एकदश्ा है और पर्याय हष्टिसे अनेक अवस्थाएं होती हैं--ऐसा मानना योग्य है । 
ऐसे ही अनेक प्रकारसे केवल निरचयनयके अशिप्रायसे विरुद्ध श्रद्धानादिक करता है। ' 
जिनवाणीमें तो वाना नयोंकी अपेक्षासे कहीं कैसा, कहीं कैसा निरूपण किया है, यह 
अपने अभिप्रायसे निश्वयनयकी सुख्यततासे जो कथन किया हो उसीको ग्रहण करके मिथ्या- 
हष्टिको धारण करता है। तथा जिनवाणाीमें तो सम्यग्द्शन-ज्ञान-चारित्रकी एकता 
होनेपर मोक्षमार्ग कहा है; सो इसके सम्यग्दशेन-ज्ञानमें साततत्त्वोंका श्रद्धान और 
जानना होता चाहिये, सो उनका विचार नहीं है और चारित्रमें रागादिक दूर करना 


-/॥४६ 


साठवाँ अधिकार ! 


चाहिये उसका उद्यम नहीं है; एक अपने आत्माके शुद्ध अनुभवनको हो मोक्षमार्ग जान- 
कर सनन्‍्तुष्ट हुआ है। उसका अभ्यास करनेको श्रन्तरंगर्में ऐसा चितवन करता रहता है 
कि---में सिद्धसमान शुद्ध हूँ, केवलज्ञानादि सहित हूँ, द्रव्यकर्म, नोकर्म रहित हूँ, परमा- 
नन्‍्दमय हुं, जन्म-मरणादि दुःख मेरे नहीं हैं--इत्यादि चितवन करता है। सो यहाँ 
पूछते हैं कि--यह चितवन यदि द्रव्यदृष्टिसि करते हो, तो द्रव्य तो शुद्ध-अग्ुद्ध सब पर्यायों- 
का समुदाय है; तुम शुद्ध ही अनचुभवन किसलिये करते हो ? और पर्यायद्ृश्सि करते हो 
तो तुम्हारे तो वर्तेमान अशुद्ध पर्याय है, तुम अपनेको शुद्ध कैसे मानते हो ? तथा यदि 
वक्तिअपेक्षा शुद्ध मानते हो तो, मैं ऐसा होने योग्य है'--ऐसा मानो; “मैं ऐसा हूँ-- 
ऐसा क्यों मानते हो ? इसलिये अ्रपनेको शुद्धलवप चितवन करना भ्रम है। कारण कि- 
तुमने अपनेकों सिद्ध समान माना तो यह संसार अवस्था किसकी है ? और तुम्हारे 
केवलन्नानादि हैं तो यह मतिन्नानादिक किसके हैं ? और द्रव्यकर्म नोकर्म रहित हो, तो 
ज्ञानादिककी व्यक्तता क्‍यों नहीं है ? परमानन्दमय हो तो अब कतेंव्य क्‍या रहा ? 
जन्म-मरणादि दुःख नहीं हैं, तो दुःखी कंसे होते हो ?--इसलिये अन्य अ्रवस्थामें अन्य 
अवस्था भानना भ्रम है । 

यहाँ कोई कहे कि--शात्॒में शुद्ध चितवन करनेका: उपदेश कंसे दिया है ? 

उचरः--एक तो द्रव्य श्रपेक्षा शुद्धपना है, एक पर्याव अपेक्षा शुद्धपना है। 
वहाँ द्रव्य अपेक्षा तो परद्रव्यसे भिन्‍नपना और अपने भावोसे अभिन्‍नपना-उसका नाम 
शुद्धपना है। और पर्वाव अपेक्षा औपाधिकभावोंका अभाव होनेका नाम शझुद्धपना 
है। सो शुद्धचितवनमें द्रव्यअ्पेक्षा शुद्धपता ग्रहरा किया है। वही समयसार व्यास्यामें 
कहा है--- 

एप एवाशेंपद्रव्यान्तरभावेम्यो भिन्नत्वेनोपास्यमान: शुद्ध इत्यभिलप्येत । 

( गाथा-६ टीका ) 

इसका अर्थ यह है कि--श्रात्मा प्रमत्त-अप्रमत्त नहीं है । सो यही समस्त पर- 
द्रव्योंके भावोंसे भिन्नपने द्वारा सेवन किया गया शुद्ध ऐसा कहा जाता है। 

तथा वहीं ऐसा कहा है--- 


ऋसमस्तक्रारक चक्रप्रक्रियोत्तीणें निर्मेलानुभूतिमात्रत्वाच्छुद: । 
( गाथा-७३ टीका ) 





#-आत्मख्यातो-तु सकछ? इंतिः्पाठः अतिभांति । 


२६० पोक्तमागेप्रकाशक 


““ ” अर्थ:- समस्त ही कर्ता, कम आदि कॉरकोंके समूहकी प्रक्रियासे पारंगत-ऐसी 
निर्मेल अनुभूति, जो अभेदज्ञान तन्मात्र है, उससे शुद्ध है। इसलिये ऐसा शुद्ध शब्दका 
अर्थ जानना । तथा इसी प्रकार केवल हव्दका अर्थ जानना---'जो परभावसे भिन्न-निः 
केवल आप ही'---उसका नाम केवल है। इसी प्रकार अन्य यथार्थ श्रथेंका अवधारण 
करना । पर्यायश्रपेक्षा शुद्धघपना माननेसे तथा अपनेको केवली माननेसे महाविपरीतता 
होती है, इसलिये अपनेको द्रव्य-पर्यायकूप अवलोकन करना | द्रव्यसे सामान्यस्वरूप अव- 
लोकन करना, पर्यायसे अवस्था विशेष अवधारण करना । इसी प्रकार चित्तवन करनेसे 
सम्यग्दष्टि होता है, क्योंकि सच्चा अवलोकन किये बिना सम्यग्दृष्टि नाम कैसे प्राप्त करे ९ 
तथा मोक्षमाग्गमें तो रागादिक मिटानेका श्रद्धान-ज्ञान-आचरण करना है; वह तो विचार 
ही नहीं है, अपने शुद्ध श्रनुभवनसे ही अपनेको सम्यग्हष्टि मानकर अन्य सब्वे साधनोंका 
निषेध करता है | 


[ शास्राभ्यासकी निरर्थकताका निषेध ] 


शात्राभ्यास करना निरथेक बतलाता है, द्रव्यादिकके तथा गुणस्थान, मार्गेणा, 
त्रिलोकादिक्रे विचारकों विकल्प ठहराता है, तपर्चरण करनेको वृथा क्लेश करना 
मानता है, ब्रतादिक धारण करनेको बन्धनमें पड़ना ठहराता है, पुजनादि कार्योंको शुभा- 
स्रव जानकर हैय प्ररूपित करता है,--इत्यादि सर्वे साधनोंकों उठाकर प्रमादी होकर 
परिणुमित होता है। यदि शाख्राभ्यास निरथंक हो तो मुनियोंके भी तो ध्यान और 
अध्ययन दो ही कार्य मुख्य हैं। ध्यानमें उपयोग न लगे तब अध्ययनहीमें उपयोगको 
लगाते हैं, बीचमें अन्य स्थान उपयोग लगाने योग्य नहीं हैं। तथा शात्राम्यास द्वारा 
तत्त्वोंको विशेष जाननेसे सम्यग्दर्शन-ज्ञान निर्मल होता है-। तथा वहाँ जब तक उपयोग 


रहे तव तक कपाय मन्द रहे और आगामी वीतरागभावोंकी वृद्धि हो। ऐसे कार्यको 
निरर्थक कंसे मानें ? 


तथा वह कहता है कि--जिनशास्त्रोंमें अध्यात्म उपदेश है उनका श्रम्यास 
करना, अ्रन्य शास्त्रोंके श्रम्याससे कोई सिद्धि नहीं है ? 


उससे कहते हैं-- यदि तेरे सच्ची दृष्टि हुई है तो सभी जेन शास्त्र कार्यकारी 

। वहाँ भी मुख्यतः अध्यात्म शास्त्रोंमें तो आत्मस्वरूपका मुख्य कथन है, सो सम्यग्दृष्टि 
होनेपर आत्मस्वरूपका निर्णय तो हो चुका, तब तो ज्ञानकी निर्मेलताके अर्थ व उपयोग- 
को मंदकपायरूप रखनेके अ्रथ अन्य शास्त्रोंका अ्रभ्यास मुख्य चाहिये । तथा आत्मस्वरूप- 

का निर्णय हुआ है, उसे स्पष्ट रखनेके श्र्थ अध्यात्मगशाद्रोंका भी श्रभ्यास चाहिये; परन्तु अन्य 
शास्तरोंमिं अरुचि तो नहीं होना चाहिये। जिसको अन्य जात्वोंकी अरुचि है उसे अव्यात्मकी 
रुचि कच्ची नहीं है । जैसे--जिसके विपयासक्तपना हो, वह विपयासक्त पुरुषोंकी कथा 
भी रुचिपूर्वक सुने, वा विपयके विश्ेषकों भो जाने वा विपयके आचरण जो साधन हों 
भी हितरूप माने, व विपयके स्वरूपको भो पहिचाने, उसी प्रकार जिसके आत्मरुचि 
ई हो, वह आत्मरुचिके घारक तीर्थकरादिके पुराणोंको भी जाने तथा आत्माके विशेष 
जाननेके लिये गुगगस्थानादिकको भी जाने । तथा आत्मग्राचरणमें जो ब्रतादिक साधन 
हैं उनको भी हितरूप माने । तवा आत्माके स्वरूपकों भी पहिचाने। इसलिये चारों हो 
अनुयोग कार्यक्रारी हैं। तथा उनका अच्छा ज्ञान होनेके श्र्थ शब्द न्यायशास्रादिकको 
भी जानना चाहिये । इसलिये अपनी शक्तिके अनुसार सभीका थोड़ा या बहुत अभ्यास 
करना योग्य है । 
फिर वह कहता है--'पद्मनन्दि पच्चीसी' में ऐसा कहा है कि--आ्रात्मस्वरूपसे 
निकलकर वाह्य झ्ास्‍्त्रोंमें बुद्धि विचरती है, सो वह वुद्धि व्यभिचारिणी है ? 
उत्तर---बयह सत्य कहा है। बुद्धि तो आत्माकी है, उसे छोड़कर परद्रव्य- 
शास्त्रोंमें अनुरागिनी हुई, उसे व्यभिचारिणी ही कहा जाता है। परन्तु जैसे--स्त्री 
फीलवती रहे तो योग्य ही है, और दे रहा जाये तब उत्तम पुरुणको छोड़कर चांडाला- 
दिकका सेवन करनेसे तो अत्यन्त निदनीय होगी, उसी प्रकार वुद्धि श्रात्मस्वरुपमें प्रवर्ते 
तो योग्य हो हैं, और न रहा जाये तो श्रद्मस्त शास्त्रादि पर्धव्योंको छोड़कर अप्रशस्त 
विपयादिमें लगे तो महानिनन्‍्दनीय हो होगी। सो मुनियोंक्री भो स्वरूपमें वहुत काल 
बुद्धि नहीं रहतो, तो तेरी कंसे रहा करे ? इसलिये शाास्त्राम्यासमें उपयोग लगाना 

योग्य है । 

तथा यदि द्रव्यादिकके और ग्रुणस्थानादिकके विचारकों विकटप ठहराता है, 
सो विकल्प तो है; परन्तु निविकल्प उपयोग न रद्दे तत इन विकल्पोंको न करे तो अन्य 
विकल्प होंगे, वे बहुत रागादि गर्भित होते हैं । तथा निविकल्पदशा सदा रहती नहीं है; 
क्योंकि छद्यस्थका उपयोग एकरूप उत्कृष्ट रहे तो अन्तमु हुत रहता है। तथा तू कहेगा 
कि-मैं आत्मस्वरूपहीका चितवन अनेक प्रकार किया करूँगा; सो सामान्य चितवनमें 
तो अनेक प्रकार बनतें नहीं हैं, और विशेष करेगा तो द्रव्य-ग्रुण-पर्याथ, ग्रुणस्थान, 
मार्गणर, बुद्ध-अजुद्ध अवस्या इत्यादि विचार होगा | और सुन, केवल आतमन्ञानहोसे तो 
26 

मोक्षमागं होता नहीं है। सात तत्त्वोंका श्रद्धान-ज्ञान होनेपर तथा रागादिक दूर करनें 
पर मोक्षमार्ग होगा । सो सात तत्त्वोंके विशिष जाननेको जीव, अभ्रजीवके विशेष तथा 
कर्मके आख़व, बंधादिकके विशेष अ्रवश्य जानने योग्य हैं, जिनसे सम्यग्दशन-ज्ञानकी प्राप्ति 
हो । और वहाँ पश्चात्‌ रागादिक दूर करना । सो जो रागादिक बढ़ानेके कारण हैं उन्हें 
छोड़कर जो रागादिक घटानेके कारण हों वहाँ उपयोगको लगाना। सो द्रव्धादिक और 
गुणस्थानादिकके विचार रागादिक घटानेके कारण हैं। इनमें कोई रागादिकका निमित्त 
नहीं है । इसलिये सम्यग्दृष्टि होनेके पश्चात्‌ भी यहाँ ही उपयोग लगाना । 

फिर वह कहता है--रागादि मिटानेके कारण हों उनमें तो उपयोग लगाना, 
परन्तु त्रिलोकवर्ती जीवोंकी गति श्रादिका विचार करना, कर्मके बंध, उदय, सत्तादिके 


बहुत विशेष जानना तथा ब्रिलोकके श्राकार, प्रमाणादिक जानना--इत्यादि विचार क्‍या 
कार्यकारी हैं ? 


उत्तर:--इनके भी विचार करनेसे रागादिक बढ़ते नहीं हैं, क्योंकि वे ज्ञेय 

इसको दृष्ट-अ्रनिष्टरूप हैं नहीं, इसलिये वतमान रागादिकके कारण नहीं हैं । तथा इनको 
विशेष जाननेसे तत्त्वज्ञान निर्मल हो, इसलिये ग्रागामी रागादिक घटानेको ही कारण 
हैं, इसलिये कार्यकारी हैं । 

फिर वह कहता है--स्वरगं-नतरकादिको जाने वहाँ तो राग-द्वेष होता है ? 

समाधान:--न्ञानीके तो ऐसी बुद्धि होती नहीं है, श्रज्ञानीके होती है। वहाँ 
पाप छोड़कर पुण्य-कार्यमें लगे वहाँ किचित्‌ रागादिक घटते ही हैं । 

फिर वह कहता है--शाद्नमें ऐसा उपदेश है कि प्रयोजनभूत थोड़ा ही जानना 
कार्यकारी है, इसलिये बहुत विकल्प किसलिये करें ? 

उत्तरः--जो जीव श्रन्य बहुत जानते हैं और प्रयोजनभूतको नहीं जानते; 
अथवा जिनकी बहुत जाननेकी शक्ति नहीं है, उन्हें यह उपदेश दिया है । तथा जिसकी 
बहुत जाननेकी शक्ति हो उससे तो यह नहीं कहा कि बहुत जाननेसे बुरा होगा ? 
जितना बहुत जानेगा उतना प्रयोजनभूत जानना निर्मल होगा । क्योंकि शाख्तरमें ऐसा 
कहा है-- 

सामान्यशास्त्रतो नूत॑ विशेषो बलवान भवेत्‌ । 


इसका भअर्थ यह है--सामान्य शास्त्रसे विशेष बलवान हैं । विशेषसे ही श्रच्छो 
तरह निर्णय होता है, इसलिये विशेष जानना योग्य है । तथा वह तपरचरणको वृथा 


हब 

कलेश ठहराता है; सो मोक्षमार्गी होनेपर तो संसारी जीवोसे उल्टी परिगाति चाहिये । 
संसारियोंकों इप्ट-श्रनिप्ट सामग्रीस राम-द्वेष होता है, इसके राग-हँप नहीं होना 
चाहिये । वहाँ राग छोड़नेके श्र्थ इप्ट सामग्री भोजनादिकरका त्यागी होता है श्रौर द्वेप 
छोड़नेके श्र्थ अ्रनिष्ट सामग्री श्रनणनादिकों श्रंगीकार करता है। स्वावीनरूपस ऐसा 
साधन हो तो पराधीन इप्ट-अ्रनिष्ट सामग्री मिलने पर भी राग-द्ेप न हो। सो होना 
तो ऐसा ही चाहिये, परन्तु तुके श्रनगनादिसे द्वेप हुशआ, इसलिये उसे क्लेश ठहराया । 
जब यह क्लेग हुम्लन, तव भोजन करना सुख स्वयमेव ठहरा श्रीर वहाँ राग श्राया । सो 
ऐसी परिणति तो संसारियोंके पायी ही जाती है; तूने मोक्षमार्गी होकर क्या किया ? 


यदि तू कहेगा कि--कितने ही सम्यग्दप्टि भी तपद्च रण नहीं करते हैं ? 


उत्तर:--का रण विशेयसे तप नहीं हो सकता, परन्तु श्रद्धानमें तो तपको भला 
जानते हैं और उसके साधनका उद्रम रखते हैं | तुझे तो श्रद्धान यह है कि--तप करना 
क्लिद है । तथा तपका तेरे उद्यम नहीं है इसलिये तुमे सम्पस्दृष्टि कंस हो ? 


फिर वह कहता द्ै--आश्र्में गिसा कहा है कि--तप आदिका क्लेश करता है 
तो करो, ज्ञान बिना सिद्धि नहीं है । 


उत्तर:---जो जीव तत्त्वजञानसे तो पराहमृख हैँ, तपह्दीसे मीक्ष मानते हैं, उनको 
ऐसा उपदेश दिया है, तत्वज्ञानके व्रिना केवल तपहूासे मोक्षमार्ग नहीं होता । तथा 
तत्वनञान होनेपर रागादिक मिटानेक्रे श्रथ तप कऋरनेका तो निषेध है नहीं । यदि निषेध 
हों तो गणधरादिक तप किसलिग्े करें ? इसलिये श्रवनी वक्ति श्रनुसार तप करना 
योग्य है । तथा बह ब्रतादिककों वस्धचन मानता है, सी स्वच्छन्दवृत्ति तो श्रजान श्रवस्थामें 
ही थी, ज्ञान प्राप्त करने पर तो परिणतिको रोकता ही दै। तथा उस परिणतिकों 
रोकनेके श्र्थ वाद्य हिसादिक कारणुोंका त्यागी श्रवदय होना चाहिये । 


फिर वह कहता है--हमारे परिणाम तो थुद्ध हैं; बाह्य त्याग नहीं किया तो 
नहीं किया ? 

उत्तर:--यदि यह हिसादि कार्य तेरे परिणाम बिना स्वश्रमेव होते हों तो 
हम ऐसा मानें । और यदि तू अ्रपने परिणामसे कार्य करता है, तो वहाँ तेरे परिणाम 
बुद्ध कंस कहें ? विपय-सेवनादि क्रिया श्रथवा प्रमावकप गमनादि क्रिया परिग्गाम बिना 
कँसे हो ? वह क्रिया तो स्वयं उद्यमी होकर तू करता है श्रीर वहाँ हिसादिक हीते हूँ 


२०४ - सोछ्षमागेप्रकाशक - 
उन्हें गिनता नहीं है, परिणाम शुद्ध मानता है। सो ऐसी मान्यतासे ठेरे परिणाम अशुद्ध 
हो रहेंगे । 

फिर वह कहता है--परिणामोंको रोक, बाह्य हिसादिक भी कम करे, परन्तु 
प्रतिज्ञा करनेमें बन्चन होता है, इसलिये प्रतिज्ञारूप व्रत अंगीकार नहीं करना ? 


समाधान: -- जिस कार्यको करनेकी आशा रहे उसकी प्रतिज्ञा नहीं लेते । और 
आशा रहे उससे राग रहता है। उस रागभावसे बिना कारये किये भी अविरतिसे कमें- 
बंध होता रहता है; इसलिये प्रतिज्ञा अवश्य करने योग्य है। तथा कार्य करनेका बंधन 
हुए विना परिणाम कंसे रुकेंगे ? प्रयोजन पड़ने पर तद्गूप परिणाम होंगे ही होंगे, तथा 
बिना प्रयोजन पड़े उसकी आशा रहती है । इसलिये प्रतिज्ञा करना योग्य है । 


फिर वह कहता है--त जाने कसा उदय आये और बादमें प्रतिज्ञा भंग हो, 
तो महापाप लगता है । इसलिये प्रारव्ध अनुसार कार्य बने सो बनो, प्रतिज्ञाका विकल्प 
नहीं करना ? 


समाधान:--प्रतिज्ञा ग्रहण करते हुए जिसका निर्वाह होता न जाने, वह 
प्रतिज्ञा तो न करे, प्रतिज्ञा लेते ही यह अभिप्राय रहे कि--प्रयोजन पड़ने पर छोड़ 
दूंगा, तो वह प्रतिज्ञा क्या कार्यकारी हुई ? प्रतिज्ञा ग्रहण करते हुए तो यह परिणाम है 
कि मरणान्त होनेपर भी नहीं छोड़े गा; तो ऐसी प्रतिज्ञा करना युक्त ही हे । बिना प्रतिज्ञा 
किये अविरत सम्बन्धी बंध नहीं मिटता। तथा आगामी उदयके भयसे प्रतिज्ञा न ली 
जाये, तो उदयको विचारनेसे सर्वे ही कतेव्यका नाश होता है। जैसे--अपनेको पचता 
जाने उतना भोजन करे । कदाचित्‌ किसीकों भोजनसे अजीरे हुआ हो, और उस भयसे 
भोजन करना छोड़ दे, तो मरण ही होगा । उसी प्रकार अपनेसे निर्वाह होता जाने _ 
उतनी प्रतिज्ञा करे। कदाचित्‌ किसीके श्रतिज्ञासे भ्रष्टपना हुआ हो, और उस भयसे 
प्रतिज्ञा करता छोड़ दे तो असंयम ही होगा । इसलिये जो बन सके वही प्रतिज्ञा लेना 
योग्य है। तथा प्रारव्ध अचुसार तो कार्य बनता ही है, तू उद्यमी होकर भोजनादि 
किसलिये करता है ? यदि वहाँ उद्यम करता है तो त्याग करनेका भी उद्यम करना 
योग्य ही है। जब प्रतिमावत्‌ तेरी दशा हो जायेगी तब हम प्रारब्ध ही मानेंगे, तेरा 


कर्तव्य नहीं मानेंगे । इसलिये स्वच्छन्द होनेकी युक्ति किसलिये बनाता है ? बने वह 
(तणश। करके ज्रत धारण करना योग्य ही है। 

[ शुभकोी छोड़कर अभुममें प्रवर्तना योग्य नहीं है ] 
तथा वह पूजनादि कार्यकों चुभाक्व जानकर हेव मानता है, सो यह सत्य ही 


है; परन्तु यदि इन कार्योकों छोड़कर घुद्धा पयोगरुप हो तो भला ही है, और विपय- 
कपायरूप-अशद्युमरूप प्रवर्ते तो अपना दुरा ही किया। बुनोपयोगसे स्वर्गादि हों अयवा 


बज 
०० 


भली वासनासे था नले निमित्तसे कर्मके स्थिति-अनुभाग घट जायें तो सम्पक्त्वादिकी 


भी प्राप्ति हो जाये | और अद्युनोपयोगसे नरक, नियोदादि हों, अथवा बुरी वासनासे या 








। 
दुरे निमित्तसे कर्मके स्थिति-अनुभाग बढ़ जायें तो सम्बक्त्वादिक महा दुर्लभ हो जायें। 
ठथा झुनोपयोग होनेसे कपाय मन्दर होती है और अशुभोपयोग होनेसे तीक्न होती है, सो 
मंदकपायका कार्य छोड़कर तीब्नकृपायक्ा कार्य करना तो ऐसा है जेंसे कड़वी वस्त न 
खाना और विप खाना । सो यह अन्नानता है। 

फिर वह कहता है--श्वान्तमें झुभ-अचद्युनको समान कहा है, इसलिये हमें तो 
विज्लेप जानना योग्य नहीं है 

समावान:---जों जीव घुभोपवोगका माक्षका कारण मानकर उपादेव मानते 
हैं और चुद्धोपवोगको नहीं पहिचानते, उन्हें शुभ-अच्युभ दोनोंको अचुद्धताकी अपेला व 


4 


वंब कारणकी अपेला समान वतलाया है। तथा झुभ-अद्युभका परस्पर विचार करें तो 


शुभभावोंमें कपाय मन्‍्द होती है, इसलिये वंव हीन होता हैं, अशुनभावोमें कपाय तीव्र 
होती हैं इसलिये वंब वहुत होता है ।--इस प्रकार विचार करने पर अश्युभकी अपेक्षा 
दिद्धान्तमें जुमको भला भी कहा जाता है| जैसे---रोग तो थोड़ा या बहुत बुरा ही है; 
परन्तु बहुत रोगकी अपेक्षा थोड़े रोगकों नला भी कहते हैं। इसलिये छुद्धोपबोंग न हो, 


तब अणुभसे छूटकर शुभमें प्रवर्तेत बोन्‍्य है, बशरभको छोड़कर अश्युभमें प्रवर्तेत योग्य 


उत्तर:--झुभप्रवृत्तिमें उपयोग लगनेसे तथा उसके निमित्तसे विरागता बढ़नेसे 
कामादिक हींच होते हैं और क्षुवादिकमें भी संक्लेश थोड़ा होता है । इसलिये झुभोप- 
बोगका अम्यास करना । उच्चम करने पर भी यदि कामादिक व क्षुवादिक पीड़ित करते 
हैं तो उनके अर्य जिससे थोड़ा पाप लगे वह करना। परन्तु झुभोपयोगको छोड़कर 


आज] 
ं 

नि:शंक पापरूप प्रवर्तन करना तो योग्य नहीं है। और तू कहता है--शानीके इच्छा 
नहीं है और शुभोपयोग इच्छा करनेसे होता है; सो जिस प्रकार कोई पुरुष किचित्‌मात्र 
भी अपना धन देना नहीं चाहता, परन्तु जहाँ बहुत धन जाता जाने वहाँ अपनी इच्छासे 
थोड़ा धन देनेका उपाय करता है। उसी प्रकार ज्ञानी किचित्‌मात्र भो कषायरूप कार्य 
नहीं करना चाहता; परन्तु जहाँ बहुत कषायरूप अशुभ कार्य होता जाने वहाँ इच्छा 
करके अल्प कषायरूप शुभ कार्य करनेका उद्यम करता है। इस प्रकार यह बात सिद्ध 
हुई कि--जहाँ शुद्धोपयोग होता जाने वहाँ तो शुभकार्यका निषेध ही है, और जहाँ 
अशुभोपयोग होता जाने वहाँ घुभका उपाय करके अंगीकार करना योग्य है ।--इस 
प्रकार अनेक व्यवहारकार्योका उत्थापन करके जो स्वच्छन्दपनेको स्थापित करता है, 
उसका निषेध किया । 


[ केवल निश्रयाभासके अवलम्बी जीवकी प्रव्॒चि 
अब, उसी केवल निश्चयावलम्बी जीवकी प्रवृत्ति बतलाते हैं :-- 


एक छुद्धात्माको जाननेसे ज्ञानी हो जाते हैं--अ्रन्य कुछ भी नहीं चाहिये,--- 
ऐसा जानकर कभी एकांतमें बेठकर ध्यान मुद्रा धारण करके 'मैं से कर्मोपाधिरहित 
सिद्धसमान आत्मा हँ--इत्यादि विचारसे सन्तुष्ट होता है; परन्तु यह विशेषण किस 
प्रकार सम्भव है--ऐसा विचार नहीं है। अथवा अश्रचल, अ्रखण्ड, अनुपमादि विशेषण 
द्वारा आत्माको ध्याता है, सो यह विज्येषण अन्य द्वव्योंमें भी सम्भवित हैं। तथा यह 
विशेषण किस अपेक्षासे हैं सो विचार नहीं है। तथा कदाचित्‌ सोते, बेठते जिस-तिस 
अवस्थामें ऐसा विचार रखकर अपनेको ज्ञानी मानता है। तथा ज्ञानीके श्राख़व-बन्ध नहीं 
हैं- ऐसा आगममें कहा है, इसलिये कदाचित्‌ विषय-कषायरूप होता है, वहाँ बन्ध 
होनेका भय नहीं है, स्वच्छुन्द हुआ रागादिरूप प्रवरतेता है। सो स्व-परको जाननेका तो 
चिह्न वेराग्यभाव है। सो समयसारमें कहा है:--- 


“पसम्पर्धष्टेभेवति नियत ज्ञानवैराग्यशक्तिः ।” )८ 
अर्थ:--सम्पस्हृष्टिके निश्चयसे ज्ञान-वराग्यशक्ति होती है। फिर कहा है-- 


>६ सम्यग्हष्टेसेच।त नियतं ज्ञानवेराग्यशक्ति:; रब वस्तुत्व॑ं कलियितुमय॑ स्वान्य रूपाप्तिमुक्त्या, 
'. यस्माज्लाला व्यतिकरमिदं तत्त्वतः स्वं परं च, स्वस्मिन्नास्ते विस्मति परात्सबंतो रागयोगात्‌ ॥। 


( समयसार कलश--१३१६ ) 


३१४ 

सम्पन्दष्टिः स्वयमयमहं जातु वन्धों ने में स्था- 
दिवूचानोत्पुठलक्रदना. रागिणोप्याचरन्तु । 
आलम्बन्दां समितिपरतां ते यतोद्रापि पापा 
आत्मानात्मावामतरिरहासन्ति सम्पक्ल शून्वा। <- ॥ १ ३७॥ 
श्र्थ:--स्वयमेव यह मैं सम्बन्दष्टि हूँ, मेरे कदाचित्‌ वन्च नहों है--इस प्रकार 
ऊँचा फुलाया है मुंह जिन्होंने--ऐसे रागी बैराग्य शक्ति रहित आचरण करते हैं तो 
करो, तथा पाँच समितिकी सावधानीका श्रवलम्बन लेते हैं तो लो, परन्तु वे ज्ञानशक्ति 
विना आ्राज भी पापी हो हैं। यह दोनों आत्मा-अनात्माके ज्ञानरहितपनेसे सम्यवत्वरहित 
ही हैं। 
फिर पूछते हैं---परको पर जाना तो परद्रव्योंमें रागादि करनेका क्या प्रयोजन 
रहा ? वहाँ वह कहता है--मोहके उदयसे रागादिक होते हैं। पूर्वकालमें भरतादिक 
नानी हुए, उनके भी विपय-कपायरूप कार्य हुआ सुनते हैं ? 
उत्तर:--ज्ञानीके भी मोहके उदयसे रागादिक होते हैं यह सत्य है, परन्तु 
वृद्धिपूनेक रागादिक नहीं होते। उसका विज्येप वर्णन आगे करेंगे । तथा जिसके रागादिक 
होनेका कुछ विपाद नहीं है, उसके नाशका उपाय भी नहीं है, उसको रागादिक वुरे 
हैं--ऐसा श्रद्धा भी नहीं सम्भवित होता । और ऐसे श्रद्धान विना सम्यग्दृष्टि कैसे हो 
सकता है ? जीवाजीवादि तत्त्वोंका श्रद्धान करनेका प्रयोजन तो इतना ही श्रद्धान है । 
तथा भरतादिक सम्यग्हष्टियोंके विषय-कपायोंकी प्रवृत्ति जैसे होती है वह भी विशेषहूपसे 
आगे कहेंगे । तू उनके उदाहरणसे स्वच्छन्द होगा तो तुझे तीन्र आख्रव-वन्ध होगा । 
वही कहा है-- 
मग्नाः ज्ञाननयेपिणोपि यदि ते स्च्चन्द मन्दोशद्रमा! # 
अर्थः--ज्ञाननयका अवलोकन करनेवाले भी जो स्वच्छन्द मन्द उद्यमी होते हैं 
वे संसारमें इवते हैं। और भी वहाँ 'ज्ञानिन कर्म्म न जातु कतु मुचितं” इत्यादि कलझमें 
+ समयसार कछटद्ाम “शन्या:” के स्थान पर “रिक्ता:” पाठ है । 
# सगता: कर्मनवावलम्वनपरा ज्ञानं न जानन्ति ये । 
भरना: ज्ञाननयपिणोपि यदि ते स्वच्छन्दमन्दोद्यमाः ॥ 
विश्वस्थोपरि ते तरन्ति सदतं ज्ञानं भवन्तः स्वयं । 


ये कुर्तन्ति न कर्म जातु न बशं यान्ति भ्रमादस्य च ॥ 
(-समयसार कछदा--१११ ) 

तथा--“तथापि न निरगंलं चरितुमिष्यते ज्ञानिन:--इत्यादि कलझमें स्वच्छन्दी होनेका 
निषेध किया है। बिना इच्छाके जो कार्य हो वह कर्मबन्धका कारण नहीं है | श्रभिप्रायसे 
कर्ता होकर करे श्र ज्ञाता रहे यह तो बनता नहीं है---इत्यादि निरूपण किया है। 
इसलिये रागादिकको बुरे--अहितकारी जानकर उनके नाशके अर्थ उद्यम रखना | वहाँ 
अनुक्रमसे पहले तीज्र रागादि छोड़नेके अर्थ अशुभ कार्य छोड़कर शुभमें लगना, और 
पदचात्‌ मन्दरागादि भी छोड़नेके अर्थ शुभको भी छोड़कर शुद्धोपयोगरूप होना । ' 


तथा कितने ही जीव अशुभमें क्लेश मानकर व्यापारादि काये व ल्ली सेवनादि 
कार्योक्रो भी घटाते हैं, तथा शुभको हेय जानकर शाद्राभ्यासादि कार्योमें नहीं प्रवर्तेते 
हैं। वीतरायभावरूप शुद्धोपयोयको आप्त हुए नहीं हैं, इसलिये वे जीव श्रर्थ, काम, धर्मे, 
मोक्षरूप पुरुषार्थसे रहित होते हुए आलसी-निरुद्यममी होते हैं। उनकी निन्‍्दा पंचास्ति- 
कायकी व्याख्यामें की है। उनके लिये हृष्टान्त दिया है कि---जैसे बहुत खीर-शक्‍्कर 
खाकर पुरुष आलसी होता है व जैसे वृक्ष निरुच्यमो हैं, वेसे वे जीव आलसी-निरुच्यमी 
हुए हैं। 


अब इनसे पूछते हैं कि--तुमने बाह्य तो शुभ-अशुभ कार्योंको घटाया, परन्तु 
उपयोग तो बिता झ्रालम्बनके रहता नहीं है; तो तुम्हारा उपयोग कहाँ रहता है ? सो 
कहो । यदि वह कहे कि--प्रात्माका चितवन करता है; तो शात्रादि द्वारा अनेक प्रकारसे 
आत्माके विचारकों तो तुमने विकल्प ठहराया, और आत्माका कोई विशेषण जाननेमें 
बहुत काल लगता नहीं है, बारम्बार एकरूप चितवनमें छुद्मस्थका उपयोग लगता नहीं 
है, गशधरादिकका भी उपयोग इस प्रकार नहीं रह सकता, इसलिये वे भी शाख्रादि 
कार्योमें प्रवतेते हैं, तेरा उपयोग गंशधरादिकसे भी कैसे शुद्ध हुआ मानें ? इसलिये तेरा 
कहना प्रमाण नहीं है। जैसे कोई व्यापारादिमें निरुद्ममी होकर निठल्ला जैसे-तैसे काल 
गँवाता है, उसी प्रकार तू धर्ममें निरुदयमी होकर प्रमाद सहित यों ही काल गँवाता है। 
कभी कुछ चितवन-सा करता है, कभी बातें बनाता है, कभी भोजनादि करता है, परन्तु 
अपना उपयोग निर्मेल करनेके लिये शास्त्राम्यास, तपदचरण, भक्ति आदि कार्योमें नहीं 
प्रवतेता । सूना-सा होकर प्रमादी होनेका नाम शुद्धोपयोग ठहराता है। वहाँ क्लेश थोड़ा 
होनेसे जैसे कोई आलसी बनकर पड़े रहनेमें सुख माने वैसे श्रानन्द मानता है। अथवा 
»», जैसे कोई स्वप्नमें अपनेको राजा मानकर सुखी हो, उसी प्रकार अपनेको भ्रमसे सिद्ध 
समान शुद्ध-मानकर स्वयं ही झ्रानन्दित होता है। अ्रथवा जैसे कहीं रति मानकर सुखी 

होता है, उसी प्रकार कुछ विचार करनेमें रति मानकर सुखी होता है, उसे अ्रनुभव 
जनित आनन्द कहता है। तथा जैसे कहीं अरति मानकर उदास होता है, उसी प्रकार 
व्यापारादिक, पुत्रादिककों खेदका कारण जानकर उनसे उदास रहता है और उसे 
वैराग्य मानता है; सो ऐसा जञान-वैराग्य तो कपाय गरभित है। वीतरागरूप उदासीन 
दशामें जो निराकुलता होती है, वह सच्चा आनन्द, ज्ञान, वराग्य ज्ञानी जीवोंके चारित्र- 
मोहकी हीनता होनेपर प्रगट होता है। तथा वह व्यापारादिक क्लेश छोड़कर यथेष्ट 
भोजनादि द्वारा सुखी हुआ प्रवर्तता है और वहाँ अपनेको कपायरहित मानता है, परंतु 
इस प्रकार आनन्दरूप होनेसे तो रौद्रध्यान होता है। जहाँ सुखसामग्रीको छोड़कर 
दुखसामग्रीका संयोग होनेपर संक्लेश न हो, राग-द्वेष उत्पन्न न हों, तव नि:कपायभाव 
होता है ।--ऐसी भ्रमरूप उनक्री प्रवृत्ति पायी जाती है। इस प्रकार जो जीव केवल 
निश्चयाभासके अवलम्धी हैं उन्हें भिथ्यादण्टि जानना । जेसे-वेदान्ती व सांख्यमती 
जीव केवल शुद्धात्माके श्रद्धानी हैं, उसी प्रकार इन्हें भी जानना | (क्योंकि श्रद्धानकी 
समानताके कारण उनका उपदेश इन्हें-इष्ट लगता है, इनका उपदेश उन्हें इष्ट 
लगता है । 
| झ्व॒द्रव्य-परद्रव्यके चिंतवनसे निर्जरा, बंध नहीं है । 
रागादिकके घटनेसे निजंरा और रागादिक होनेसे बंध है ] 

तथा उन जीवोंकों ऐसा श्रद्धान है कि--केवल शुद्धात्माके चितवनसे तो 
संवर-निजं रा होते हैं व मुक्तात्माके सुखका अंश वहाँ प्रगट होता है। तथा जीवके ग्रुण- 
स्थानादि अशुद्ध भावोंका और अपने अ्रतिरिक्त श्रन्य जीव-पुदंगलादिका चितवन करने- 
से श्राश्तत-वन्ध होता है, इसलिये अन्य विचारसे पराइ्मुख रहते हैं। सो यह भी 
सत्यश्रद्धान नहीं है, क्योंकि शुद्ध स्वद्रव्यका चितवन करो या अन्य चितवन करो; यदि 
वीतरागतासहित भाव हों तो वहाँ संवर-निर्जरा ही है और जहाँ रागादिरूप भाव हों 
वहाँ आख़ब-वन्ध ही है। यदि परद्रव्यको जाननेसे ही श्राश्रब-बन्ध होते हों, तो केवली 
तो समस्त परद्रव्योंको जानते हैं, इसलिये उनके भी आख़व-वन्ध होंगे । 

फिर वह कहता है कि--छद्मस्थके तो परद्रव्य चितवनसे आ्राख़व-वन्ध होता 
है ?7--सो भी नहीं है, क्योंकि शुक्लध्यानमें भी मुनियोंकों छहों द्वव्योके द्वव्य-गरुण- 
पर्यायोंका चितवन होनेका निरूपण किया है, और अवधि-मन.पर्यय आदियें परद्वव्यको 
जाननेहीकी विज्येपता होती है। तथा चौथे गुणस्थानमें कोई अपने स्वरूपका चितवन 
धरा 

करता है उसके भी आरासूव-बंध अधिक हैं तथा ग्रुणश्रेणी निजेरा नहीं है। पाँचवें-छट्ठ 
गुणस्थानमें आ्राहार विहारादि क्रिया होनेपर परद्रव्य चितवनसे भी श्राखव-बंघ थोड़ा है 
और गुणश्रेणी निजरा होती रहती है | इसलिये स्वद्रव्य-परद्रव्यके चितवनसे निज रा-बन्ध 
नहीं होते, रागादिक घटनेसे निर्जरा है श्ौर रागादिक होनेसे बन्ध है। उसे रागादिके 
स्वरूपका यथार्थ ज्ञान नहीं है, इसलिये अन्यथा मानता है । 
[ निर्विकल्प दशा-विचार ] 

अब वह ॒ पूछता है कि--ऐसा है तो निविकल्प अनुभवदशा्ें नय-प्रमाण- 
निक्षेपादिकके तथा दशन-ज्ञानादिकके भी विकल्पोंका निषेध किया है--सो किस 
प्रकार है ? 

उत्तर:--जो जीव इन्हीं विकल्पोंमें लग रहे हैं शऔर श्रभेदरूप एक शआ्रात्माका 
अ्रनुभव नहीं करते उन्हें ऐसा उपदेश दिया है कि--यह सर्वे विकल्प वस्तुका निश्चय 
करनेमें कारण हैं, वस्तुका निश्चय होनेपर इनका प्रयोजन कुछ नहीं रहता । इसलिये 
इन विकल्पोंको भी छोड़कर शअ्रभेदरूप एक आत्माका अ्रनुभवन करना | इनके विचार- 
रूप विकल्पोंमें ही फेंसा रहना योग्य नहीं है। तथा वस्तुका निश्चय होनेके पश्चात्‌ 
ऐसा नहीं है कि सामान्यरूप स्वद्र्यहीका चितवन रहा करे। स्वद्रव्यका तथा परद्रव्यका 
सामान्यरूप और विशेषरूप जानना होता है, परन्तु वीतरागतासहित होता है, 
उसीका नाम निविकल्पदशा है। 


न हां वह पूछता है--यहाँ तो बहुत विकल्प हुए, निविकल्प संज्ञा कंसे 
भव है ! 


उत्तर---निविचार होनेका नाम निविकल्प नहीं है। क्योंकि छम्मस्थके 

जानना विचारसहित है; उसका अभाव माननेसे ज्ञानका भ्रभाव होगा और तब जड़- 
पना हुआ, सो श्रात्माके होता नहीं है। इसलिये विचार तो रहता है । तथा यह कहें 
कि--एक सामान्यका ही विचार रहता है, विशेषका नहीं । तो सामान्यका विच।र तो 
बहुतकाल रहता नहीं है व विशेषकी भ्रपेक्षा बिना सामान्यका स्वरूप भासित नहीं 
होता । तथा यह कहें कि---अपना ही विचार रहता है, परका नहीं; तो परमें पर- 
बुद्धि हुए बिना अपनेमें निजबुद्धि कैसे श्राये ? वहाँ वह कहता है--समयसा में ऐसा 
कहा है कि-- 

भावयेद्भेद विज्ञानमिदमच्छिन्नधारया । 

वावद्यावत्पगच्युत्वा ज्ञान॑ ज्ञाने प्रतिष्ठते ॥ 

(कलश-१३० ) 

ग्रथे:--भेदआानको तव तक निरंतर भाना, जब तक परसे छूटकर ज्ञान ज्ञानमें 
स्थित हो । इसलिये भेदविज्ञान छूटनेपर परका जानना मिट जाता है, केवल-आपहीको 
आप जानता रहता है । 
हाँ तो यह कहा है कि--पूर्वकालमें स्व-परको एक जानता था; फिर भिन्न 
जाननेके लिये भेदज्ञानको तब तक भाना ही योग्य है जब तक ज्ञान पररूपको भिन्न 
जानकर अपने ज्ञानस्वरूपहीमें निश्चितु हो जाये | पश्चात्‌ भेदविज्ञान करनेका प्रयाजन 
नहीं रहता; स्वयमेव परको पररूप और श्रापको आपरूप जानता रहता है । ऐसा नहीं 
है कि परद्रव्यका जानना ही मिट जाता है। इसलिये परद्रव्यको जानने या स्वद्वव्यके 
विश्येपोंको जाननेका नाम विकल्प नहीं है। तो किप्त प्रकार है ? सो कहते हैं--राग- 
6 पव्ष किसी ज्ेयकों जाननेमें उपयोग लगाना और किसी ज्ञेयके जाननेसे छुड़ाना--इस 
प्रकार वारम्बार उपयोगक्ी श्रमाना--उसका नाम विकल्‍प है। तथा जहाँ वोत राग- 
रूप होकर जिसे जानते हैं उसे यथार्थ जानते हैं, श्रन्य-अन्य ज्ञेयको जाननेके अर्थ उप- 
योगको भ्रमाते नहीं हैं, वहाँ निविकल्पदशा जानना । 


यहाँ कोई कहे कि--छठद्मस्थका उपयोग तो नाना ज्ञेयोंमें भ्रमता ही भ्रमता 
है; वहाँ निविकल्पता कैसे सम्भव है ? 


उत्तर:--जितने काल एक जाननेरूप रहे तब तक निविकल्प नाम पाता है। 
सिद्धान्तमें ध्यानका लक्षण ऐसा ही किया है--“एकाग्रचिन्तानिरोधो ध्यानम्‌ ।” 
( तत्त्वार्थे सूत्र &-२७ ) 
एकका मुख्य चितवन हो और श्रन्य चिन्ता रुक जाये--उसका नाम ध्यान 
है। सर्वार्थस्रिद्धि सूत्रकी टीकामें यह विशेष कहा है--यदि सर्व चिता रुकनेका नाम 
ध्यान हो, तो अचेतनपना झा जाये । तथा ऐसी भी विवक्षा है कि--सन्तान अपेक्षा नाना 
नेयोंका भी जानना होता है, परन्तु जब तक वीतरागता रहे, रागादिसे श्राप उपयोगको 
न अ्रमाये तव तक निविकल्पदशा कहते हैं । 


फिर वह कहता है--ऐसा है तो परद्रव्यसे छुड़ाकर स्वरूपमें उपयोग लगाने- 
का उपदेश किसलिये दिया है ? 


समाधान:--जो शुभ-अशुभ भावोंके कारण परद्रव्य हैं, उनमें उपयोग लगनेसे 
जिनको राग-द्वेप हो झाते हैं, भौर स्वरूप चितवन करें तो जिनके राग-हं प घटते हैं-- 

ऐसे निचली अवस्थावाले जीवोंको पूर्वोक्त उपदेश है। जैसे कोई स्त्री विकारभावसे 
पराये घर.जाती थी; उसे मना किया कि परायरे घर मत जा, घरमें वेठी रह । तथा 
जो स्त्री निविकार भावसे किसीके घर जाकर यथायोग्य प्रवर्ते तो कुछ दोप है नहीं । 
उसी प्रकार उपयोगरूप परिणति राग-द्वपभावसे परद्रव्योंमें प्रवतंती थी; उसे मना 
किया कि-परब्रव्योंमें प्रवतंन मत कर, स्वरूपमें मग्त रह | तथा जो उपयोगरूप परि- 
णति वोतरागमभावस्ते परद्रव्यको जानकर यथा योग्य प्रवर्ते तो कुछ दोष है नहीं । 


फिर वह कहता है--ऐसा है तो महामुनि परिग्रहादिक चितवनका त्याग 
किसलिये करते हैं ? 

समाधान:--जेसे विकाररहित स्त्री कुशीलके कारण पराये घरोंका त्याग 
करती है, उसी प्रकार वीतराग परिणति राग-द्व पके कारण परद्रव्योंका त्याग करती 
है । तथा जो व्यभिचारके कारण नहीं हैं ऐसे पराये घरोंमें जानेका त्याग है नहीं, उसी 
प्रकार जो राग्र-ढं पके कारण नहीं हैं ऐसे परद्रव्योंको जाननेका त्याग है नहीं । 


फिर वह कहता है--जैसे, जो स्त्री प्रयोजन जानकर पितादिकके घर जाती 
है तो जाये, विना प्रयोजन जिस-तिसके घर जाना तो योग्य नहीं है । उसी प्रकार परि- 
णतिको प्रयोजन जानकर सात तत्त्वोंका विचार करना, बिना प्रयोजन ग्रुणस्थानादिकका 
विचार करना योग्य नहीं है ? | 

समाधान:--जसे स्त्री प्रयोजन जानकर पितादिक या मित्रादिकके भी घर 
जाये, उसी प्रक्रार परिणति तत्त्वोंके विशेष जाननेके कारण गुणस्थानादिक व कर्मा- 
दिकको भी जाने । तथा यहाँ ऐसा जानना कि--जैसे शीलवती स्त्री उद्यमपूर्वक तो 
विट पुरुषोंके स्थानपर न जाये, यदि परवश वहाँ जाना वन जाये, और वहाँ कुशील 
सेवन न करे तो स्त्री बीलवती ही है। उसी प्रकार वीतराग परिणति उपाय पूर्वक तो 
रागादिकके कारण परद्रव्योंमें न लगे, यदि स्वयमेव उनका जानना हो जाये और वहाँ 
रागादिक न करे तो परिणति शुद्ध ही है। इसलिये मुनियोंको स्त्री आ्रादिके परीषह 
हानेवर उनको जानते ही नहीं, श्रपने स्वरूपका ही जानना रहता है--ऐसा मानना 
भिथ्या है। उनको जानते तो हैं परन्तु रागादिक नहीं करते । इस प्रकार परद्रव्यको 
जानते हुए भी वीतरागभाव होता है--ऐसा श्रद्धान करना | 


तथा वह कहता है--ऐसा है तो श्ञास्त्रमें ऐसा कैसे कहा है कि आत्माका 
श्रद्धान-ज्ञान-पाच रण सम्यग्दशंन-ज्ञान-चारित्र है ? 

समाधान:--अश्रनादिसे परद्रव्यमें श्रापरूप श्रद्धान-ज्ञान-प्राचरण था; उसे 
छुड़ानेके लिये यह उपदेश है। अपनेहीमें श्रापहूप श्रद्धान-ज्ञान-आ्राचरण होनेसे पर- 
द्रव्यमें राग-द पादि परिणति करनेका श्रद्धान व ज्ञान व श्राचरण मिट जाये तब सम्यर- 
दर्शनादि होते हैं। यदि परद्रव्यका परद्रव्यरूप श्रद्धानादि करनेसे सम्यग्दर्शनादि न 
होते हों तो केवलीके भी उनका भ्रभाव हो। जहाँ परद्रव्यकों बुरा जानना, निज- 
द्रव्यको भला जानना हो, वहाँ तो रागद्व प सहज ही हुए । जहाँ आपको आपरूप श्रौर 
परको पररूप यथार्थ जानता रहे, वेसे ही श्रद्धानादिरूप प्रवर्तन करे, तभी सम्यग्दर्शनादि 
होते हैँ --ऐसा जानना । इसलिये बहुत क्‍या कहें, जिस प्रकारसे रागरादि मिटानेका 
श्रद्धान हो वही श्रद्धाव सम्यग्दर्शन है । जिस प्रकारसे रागादि मिठानेका जानना हो 
वही जानना सम्यस्नान है । तथा जिस प्रकारसे रागादि मिटटें वही आचरण सम्यक्‌ 
चारित्र है। ऐसा ही मोक्षमार्ग मानना योग्य है। इस प्रकार निश्चयनयके आभास 
सहित एकान्त पक्षके धारी जताभासोंके मिथ्यात्वका निरूपण किया | 


[ व्यवह्याराभासपक्षके धारक जैनाभास ] 


अब, व्यवहाराभासपक्षके धारक जेनाभासोंके मिथ्यात्वका निरूपण करते 
हैं--जिनागमममें जहाँ व्यवहारकी भुख्यतासे उपदेश है, उसे मानकर वाह्मयसाधनादिक- 
हीका श्रद्धातादिक करते हैं उनके सर्व धर्मके अंग अन्यथारूप होकर मिथ्याभावको 
प्राप्त होते हैं--सो विद्येप कहते हैं | यहाँ ऐसा जान लेना कि व्यवहारघमंकी प्रवृत्तिसे 
पुण्यवन्च होता है, इसलिये पापप्रवृत्तिको अपेक्षा तो इसका निषेध है नहीं; परन्तु यहाँ 
जो जीव व्यवहार प्रवृत्तिहीसे सन्तुप्ट होकर सच्चे मोक्षमागमें उच्यमी नहीं होते हैं 
उन्हें मोक्षमार्गमें सन्‍्मुख करनेके लिये उस शुभरूप मिथ्याप्रवृत्तिका भी निषेषधरूप निरू- 
पण करते हैं । यह जो कथन करते हैं उसे सुनकर यदि शुभप्रवृत्ति छोड़ अ्रशुभमें प्रवृत्ति 
करोगे, तव तो तुम्हारा बुरा होगा, और यदि यथार्थ श्रद्धान करके मोक्षमागगमें प्रवर्तन 
करोगे तो तुम्हारा भला होगा | जैसे कोई रोगी निग्ुण श्रीपधिका निपेध सुनकर 
झौपलि साधनकों छोड़कर कुपथ्यकरे तो वह मरेगा, उसमें वैद्यका कुछ दोप नहीं है । 
उसी प्रकार कोई संसारी पुण्यरूप धर्मका निपेष सुनकर धर्मसाधन छोड़ विपय कपाय- 
रूप प्रवर्तत करेगा तो वहो नरकादिमें दुःख पायेगा । उपदेशदाताका तो दोप है नहीं । 
उपदेश देनेवालेका अ्रभिप्राय तो असत्य श्रद्धानादि छुड़ाकर मोक्षमार्यमें लगानेका 
जानना । सो ऐसे अभिषप्रायसे यहाँ निरूपण करते हैं । 


ॉ्र््ट मोचमार्ग प्रकाशक 


[ कुल अपेक्षा धर्म-विचार ] 
वहाँ कोई जीव तो कुलक्रमसे ही जनी हैं, जेनधर्मका स्वरूप जानते नहीं 
परन्तु कुलमें ज॑स्ती प्रवृत्ति चली आरायी है वसे प्रवरतते हैं। वहाँ जिस प्रकार अन्यमती 
अपने कुलघर्ममें प्रवर्तते हैं उसी प्रकार यह प्रवतंते हैं। यदि कुलक्रमहीसे धर्म हो तो 
मुसलमान आदि सभी धघर्मात्मा हो जायें । जेनधर्मकी विशेषता क्या रही ? वही 
कहा है-- 
लोयम्मि रायणीई णाये ण कुलकम्मि कश्यावि । 
कि पुण तिलोय पहुणो जिणंदधम्माहिगारम्मि ॥ १ ॥ 
(उप० सि० र० गा० ७ ) 
अर्थ:--लोकमें यह राजनीति है कि कदाचित्‌ कुलक्रमसे न्याय नहीं होता 
है । जिसका कुल चोर हो, उसे चोरी करते पकड़लें तो उसका कुलक्रम जानकर छोड़ते 
नहीं हैं, दण्ड ही देते हैं। तो त्रिलोकप्रभु जिनेन्द्रदेवके धर्मके अधिकारमें वया कुल- 
क्रमानुसार न्याय संभव है ? तथा यदि पिता दरिद्री हो और श्राप धनवान हो, तब 
वहाँ तो कुलक्रमका विचार करके आप दरिद्री रहता ही नहीं, तो धर्ममें कुलका क्‍या 
प्रयोजन है ? तथा पिता नरकमें जाये और पुत्र मोक्ष जाता है, वहाँ कुलक्रम कंसे 
रहा ? यदि कुलपर दृष्टि हो तो पुत्र भी नरकगामी होना चाहिये। इसलिये धर्ममें 
कुलक्रमका कुछ भी प्रयोजन नहीं है । शास्त्रोंका अर्थ विचारकर यदि कालदोषसे जिन- 
धर्ममें भी पापी पुरुषों द्वारा कुदेव-कुगुर-कुधम सेवनादिरू्प तथा विषयकषाय पोष- 
णादिरूप विपरीत प्रवृत्ति चलायी गई हो, तो उसका त्याग करके जिनश्राज्ञानुसार 
प्रवर्तन करना योग्य है । 


यहाँ कोई कहे कि--परम्परा छोड़कर नवीन मार्ममें प्रवतंन करना योग्य 
नहीं है । उससे कहते हैं-- 


यदि अपनी वुद्धिसे नवीन मार्ग पकड़े तो योग्य नहीं है । जो परम्परा अ्रनादि- 
निधन जेनधर्मका स्वरूप शास्त्रोंमं लिखा है, उसकी प्रवृत्ति मिटाकर पापी पुरुषोंने 
बीचमें अन्यथा प्रवृत्ति चलायी हो, उसे परम्परा मार्ग कैसे कहा जासकता है ? तथा 
उसे छोड़कर पुरातन जन शास्त्रोंमें जता धर्म लिखा था, वेसे प्रवर्तत करे तो उसे नवीन 
मार्ग केसे कहा जासकता है ? तथा यदि कुलमें जेसी जिनदेवकी आज्ञा है, उसी प्रकार 
धर्मकी प्रवृत्ति है तो अ्पनेको भी वंसे ही प्रवर्तेत करना योग्य है; परन्तु उसे कुलाचार 


१६७ 

से जान धर्म जानकर, उसके स्वरूप, फलादिकका निश्चय करके अ्ंगीकार करना । 
जा सच्चे नो धमका कुलाचार जानकर प्रवर्तंता है तो उसे धर्मात्मा नहीं कहते; क्योंकि 
सव ठुलके उमर श्राचरणको छोड़ दें तो आप भी छोड़ देगा | तथा वह जो श्राचरण 
करता है सो छुलके भयसे करता है, कुछ धर्म बुद्धिसे नहीं करता, इसलिये वह धर्मात्मा 
नहों है। इसलिये विवाहादि कुलसम्बन्धी कार्योमें तो कुलक्रमका विचार करना, परन्तु 
धम सम्बन्धी कार्यमें कुज्का विचार नहीं करना । जैसा धर्म मार्ग सच्चा है उसी प्रकार 
प्रवर्तन करना योग्य है । 
[ परीक्षारद्वित आज्ञानुमारी जेनत्वका प्रतियेघ ] 

तथा कितने ही श्राज्ञानसारी जैनी होते हैं | ज॑सी थ्ास्त्रमें ग्राजा है उस प्रकार 
मानते हैं, परन्तु श्राजाकी परीक्षा करते नहीं । यदि आज्ना ही मानना धर्म हो तो सर्व 
मतवाले अपने-प्रपने घास्वथकी आना मानकर धर्मात्मा होजायें इसलिये परीक्षा करके 
जिनवचनकी सत्यता पहिचानकर जिनश्रानज्ना मानना योग्य है। बिना परीक्षा किये 
सत्य-श्रमत्यका निर्णय केसे हो ? और बिना निर्णय किये जिस प्रकार अन्यमती अपने 
घास्प्रोंकी आजा मानते हैं उसी प्रकार इसने जेनशास्त्रोंकी श्रान्ा मानी | यह तो पक्षसे 
आजा मानना है । 

कोई कह कि--प्नास्त्रमें दसप्रकारके सम्यवत्वमें आज्ञा सम्यवत्व कहा है व 
प्रानाविचय धर्मध्यानका भेद कहा है व नि:ध्ंकित अंगमें जिनवचनमें संशयका निषेध 
किया है, वह किस प्रकार है ? 

समाधान:-- शझ्ञास्त्रोंमें कितने ही कथन तो ऐसे हैं जिनकी प्रत्यक्ष-श्रनुमानादि 


न्‍क 


द्वारा परीक्षा कर सकते हैं, तथा कई कथन ऐसे हैं जो प्रत्यक्ष-अनुमानादि गोचर नहीं 
हैं, इसलिये ग्राजाहीस प्रमाण होते हैं। वहां नाना शझास्त्रोंमे जो कथन समान हों 


द ट टेट 


गे तो परीक्षा करनेका प्रयोजन ही नहीं है; परन्तु जो कथन परस्पर विरुद्ध हों 
से जो कथन प्रत्यक्ष-अनुमानादि गोचर हों उनकी तो परीक्षा करना। वहाँ जिन- 
शास्त्रोंके कक्नकी प्रमाणता ठहरे, उन थास्त्रोंमें जो प्रत्यक्ष-अनुमानगोचर नहीं हैं--- 
ऐसे कथन किये हों, उनकी भी प्रमाणता करना । तथा जिन शज्ञास्त्रोंके कथनको प्रमा- 
णता न ठहरे उनके सर्व ही कथनकी श्रप्रमाणता मानना । 

यहाँ कोई कहे कि--परीक्षा करने पर कोई कथन किसी शास्त्रमें प्रमाण 
भासित हो, तथा कोई कथन किसी शास्त्र्में प्रमाण भासित हो,..तव क्‍या करें ? 

समाधान:--जो ग्राप्त-भासित शास्त्र हैं, उनमें कोई भी कथन प्रमाण विरुद्ध 
नहीं होते | क्योंकि या तो जानपना ही न हो, श्रथवा रागद्व प हों तब असत्य कहें, 
सो आप्त ऐसे होते नहीं, तूने परीक्षा भलेप्रकार नहीं की, इसलिये भ्रम है। 

फिर वह कहता है--छलद्मस्थसे अन्यथा परीक्षा हो जाये, तो वह क्‍या करे ? 

समाधान:--सच्ची-भूठी दोनों वस्तुओंकोी कसनेसे और प्रमाद छोड़कर 
परीक्षा करनेसे तो सच्ची ही परीक्षा होती है | जहाँ पक्षपातके कारण भलेप्रकार परीक्षा 
न करे, वहीं श्रन्यथा परीक्षा होती है । ह 

तथा वह कहता है कि--शास्त्रोंमें परस्पर विरुद्ध कथन तो बहुत हैं, किन- 
कितकी परीक्षा की जाये ? 

समाधान:--मोक्षमार्ग में देव-गुरु-धर्म, जीवादितत्त्व व बन्ध-मोक्षमार्ग प्रयो- 
जनभूत हैं, सो इनकी परीक्षा कर लेना । जिन झाास्त्रोंमें यह सच्चे कहे हों उनकी सर्वे 
आज्ञा मानना, जिनमें यह श्रन्यथा प्ररूपित किये हों उनकी श्राज्ञा नहीं मानना । जेसे- 
लोकमें जो पुरुष प्रयोजनभूत कार्योमें फूठ न बोले, वह प्रयोजनरहित कार्योमें कैसे भूठ 
बोलेगा ? उसी प्रकार जिस शास्त्रमें प्रयोजनभूत देवादिकका स्वरूप भ्रन्यथा नहीं कहा, 
उसमें प्रयोजनरहित द्वीप-समुद्रादिकका कथन भश्रन्यथा कैसे होगा ? क्‍योंकि देवादिकका 
कथन अन्यथा करनेसे वक्ताके विषय-कषायका पोषण होता है | 

प्रश्न/--देवा दिकका अन्यथा कथन तो विषय-कषायवश किया, परन्तु उन्हीं 
शास्त्रोंमें अ्रन्य कथन श्रन्यथा किसलिये किये ? 

समाधान:--यदि एक ही कथन अन्यथा करे तो उसका अन्यथापना शीघ्र 
प्रगट हो जायेगा और भिन्न पद्धति ठहरेगी नहीं; इसलिये बहुत कथन भ्रन्यथा करनेसे 
भिन्न पद्धति ठहरेगी । वहाँ तुच्छ बुद्धि भ्रममें पड़ जाते हैं कि--यह भी मत है, यह भी 
मत है। इम्नलिये प्रयोजनभूतका अन्यथापना मिलाने श्रथ श्रप्रयोजनभूत कथन भी 

अन्यथा बहुत किये हैं। तथा प्रतीति करानेके श्र्थ कोई-कोई सच्चे कथन भी किये हैं । 

परन्तु जो चतुर हो सो भ्रममें नहीं पड़ता । प्रयोजनभूत कथनकी परीक्षा करके जहाँ 
सत्य भासित हो, उस मतकी सर्व आ्राज्ञा माने । सो परीक्षा करने पर जैनमत ही सत्य 
भासित होता है--भरन्‍्य नहीं; क्योंकि इसके वक्ता सर्वज्ञ-बीतराग हैं, वे फूठ किसलिये 
कम कहेंगे ? इस प्रकार जिनश्राज्ञा माननेसे जो सच्चा श्रद्धान हो, उसका नाम आज्ञा- 
सम्यक्त्व है। और वहाँ एकाग्र चितवन होनेसे उसीका नाम आज्ञाविचय धर्मेध्यान 

है | यदि ऐसा न मार्ने और विना परीक्षा किये हो आज्ञा माननेसे सम्यवत्व व धर्मेध्यान 
हो जाये, तो जो द्रव्यलिगो आजा मानकर मुनि हुए, श्राज्ञानुसार साधन द्वारा ग्रेवेयक 
पर्यत जाते हैं, उनके मिथ्याहष्टिपना कैसे रहा ? इसलिये कुछ परीक्षा करके श्राज्ञा मानने 
पर ही सम्यवत्व व धर्मध्यान होता हैं। लोकमें भी किसी प्रकार परीक्षा होनेपर ही 
पुरुषकी प्रतीति करते हैं । 

तथा तूने कहा कि -- जिनवचनमें संशय करनेसे सम्यवत्वके शंका नामक दांष 
होता है; सो “न जाने यह किस प्रकार है”--ऐसा मानकर निर्णय न करे वहाँ शंका 
नामक दोप होता हैं। तथा यदि निर्णय करनेका विचार करते हो सम्यक्त्वमें दोप 
लगता हो तो अष्टसहन्रीमें श्रानाप्रधानसे परीक्षाप्रधानकों उत्तम किसलिये कहा ? प्ृच्छना 
आदि स्वाध्यायके श्रंग कंसे कहे ? प्रमाण-नयसे पदा्थोका निर्णय करनेका उपदेश 
किसलिये दिया ? इसलिये परीक्षा करके श्राज्षा मानना योग्य है। तथा कितने ही पापी 
पुरुषोने अपने कल्पित कथन किये हैं और उन्हें जिनवचन ठहराया है, उन्हें जैनमतके 
शास्र जानकर प्रमाण नहीं करना । वहाँ भी प्रमाणादिकसे परीक्षा करके, व परस्पर 
शास्रोंसे विधि मिलाकर, व इस प्रकार सम्भव है या नहीं--ऐसा विचार करके विरुद्ध 
भ्र्थंकों मिथ्या ही जानना । जैसे किसी ठगने स्वयं पत्र लिखकर उसमें लिखनेवालेका 
नाम किसी साहुकारका रखा; उस नामके अमसे घनको ठगाये तो दरिद्वी होगा । उसी 
प्रकार पापी लोगोंने स्व॒यं ग्रन्यादि बताकर वहाँ कत्तका नाम जित, गणधर श्राचारयका 
रखा । उस नामके अ्रमसे भूठा श्रद्धान करे, तो मिथ्याहृष्टि ही होगा । 

तथा वह कहता है--गोम्मटसारक में ऐसा कहा है कि--सम्यर्दष्टि जीव 
अ्जानी गुरुके निमित्तसे भूठ भी श्रद्धान करे, तो आज्ञा माननेसे सम्यग््ृष्टि ही है ।-- 
सो यह कथन कंसे किया ? 

उत्तर:--जो प्रत्यक्ष-अनुमानादिगोचर नहीं हैं, और सूक्ष्मपनेसे जिनका निर्णय 
नहीं हो सकता उनकी अपेक्षा यह कथन है; परन्तु मूलभूत-देव-गुरु-धर्मादि तथा 
तत्वादिकका अन्यथा श्रद्धान होनेपर तो सर्वेथा सम्यकत्व रहता नहीं है--यह निरचय 
करना । इसलिये बिना परीक्षा किये केवल आज्ञा ही द्वारा जो ज॑नी हैं उन्हें भी 
मिथ्याहृष्टि जानना । तथा कितने ही परीक्षा करके भी जैनी होते हैं, परन्तु मूल परीक्षा 

* सम्माइट्ठी जीबो उचइद्ठ' पचयण तु सदहदि । 

ग सदृहदि असबच्माचं अजाणमाणो गुरुशियोगा ॥ २७ ॥ ( जीवकाण्ड 


ककलीीफए जखछ 
ल्‍ 

नहीं करते | दया, शील, तप, संयमादि क्रियाश्रों द्वारा, व पूजा, प्रभावनादि कार्योसे, व 
अतिशय चमत्कारादिसे व जिनधर्मसे इष्ट प्राप्ति होनेके कारण जिनमतको उत्तम जानकर, 
प्रीतिवंत होकर जैनी होते हैं। सो अन्यमतोंमें भी ये कारये तो पाये जाते हैं; इसलिये 
इन लक्षणुंमें तो श्रतिव्याप्ति पाया जाता है । 


कोई कहे--जैसे जिनधर्ममें ये कार्य हैं, वैसे अन्यमतोंमें नहीं पाये जाते, 
इसलिये अतिव्याप्ति नहीं है ? 


समाधान:--यह्द्‌ तो सत्य है, ऐसा ही है । परन्तु जैसे तू दयादिक मानता है 
उसी प्रकार तो वे भी निरूपण करते हैं। पर जीवोंकी रक्षाको दया तू कहता है, वही 
वे कहते हैं । इसी प्रकार श्रन्य जानना । 


फिर वह कहता है--छनके ठीक नहीं है; क्योंकि कभी दया प्ररूपित करती हैं, 
कभी हिसा प्ररूपित करते हैं ? 


उत्तर:--वहाँ दयादिकका अंशमात्र तो आया; इसलिये श्रतिव्याप्तिपना इन 
लक्षणोंके पाया जाता है। इनके द्वारा सच्चो परीक्षा होती नहीं । तो कैसे होती है ? 
जिनधर्ममें सम्यग्दरंन-ज्ञान-चारित्रको मोक्षमागें कहा है। वहाँ सच्चे देवादिक व 
जीवादिकका श्रद्धान करनेसे सम्यकत्व होता है, व उनको जाननेसे सम्यग्श्ञान होता है 
व वास्तवमें रागादिक मिटने पर सम्यक्चारित्र होता है। सो इनके स्वरूपका जेसा 
जिनमतमें निरूपण किया है वसा भअ्रन्यत्र कहीं नहीं किया, तथा जेनीके सिवा अ्रन्यमती 
ऐसा कार्य कर नहीं सकते | इसलिये यह जिनमतका सच्चा लक्षण है। इस लक्षणकों 


पहिचानकर जो परीक्षा करते हैं वे ही श्रद्धानी हैं। इसके सिवा जो श्रन्य प्रकारसे 
परीक्षा करते हैं वे मिथ्यादृष्टि ही रहते हैं । 


तथा कितने हो संगतिसे जेनधर्म धारण करते हैं; कितने हो महान पुरुषको 
जिनधर्ममें प्रवतेता देख आप भी प्रवर्तते हैं, कितने ही देखादेखी जिनधर्मकी शुद्ध या 
अजुद्ध क्रियापओंमें प्रवर्तेते हैं ।--इत्यादि अनेक प्रकारके जीव आप विचारकर जिनधम्मका 
रहस्य नहीं पहिचानते और जैनी नाम धारण करते हैं--वे सब मिथ्याहृष्टि ही जानना । 
इतना तो है कि जिनमतमें पापकी प्रवृत्ति विशेष नहीं हो सकती और पुण्यके निमित्त 
बहुत हैं, तथा सच्चे मोक्षमागंके कारण भी वहाँ बने रहते हैं। इसलिये जो कुलादिसे 
भी ज॑नी हैं, वे भी भौरोंसे तो भले ही हैं । । 


सातवाँ अधिकार श्श्६ 


[ आजीबिकादि प्रयोजनार्थ धर्म साधनका प्रतिपेध ] 

तथा जो जीव कपटसे आजी विकाके अर्थ, व बड़ाईके अर्थ, व कुछ विपयकषाय- 
सम्बन्धी प्रयोजन विचारकर जैनी होते हैं, वे तो पापी ही हैं । भ्रति तीव्र कपाय होनेपर 
ऐसी बुद्धि श्राती है। उनका सुलभना भी कठिन है । जैनधर्मका सेवन तो संसार नाशके 
लिये किया जाता है; जो उसके द्वारा सांसारिक प्रयोजन साधना चाहते हैं वे बड़ा 
अन्याय करते हैं । इसलिये वे तो मिथ्यादृष्टि हैं ही । 

यहाँ कोई कहे---हिसादि द्वारा जिन कार्योंको करते हैं, वही कार्य धर्म साधन 
द्वारा सिद्ध किये जायें तो बुरा क्‍या हुआ ? दोनों प्रयोजन सिद्ध होते हैं ? 

उससे कहते हैं--पापकार्य और धर्मकार्यका एक साधन करनेसे पाप ही होता 
है | जेसे---कोई धर्मका साधन चेत्यालय बनवाये और उसीको स्त्री सेवनादि पापोंका 
भी साधन करे तो पाप ही होगा। हिंसादि द्वारा भोगादिकके हेतु अलग मकान बनवाता 
है तो बनवाये; परन्तु चैत्यालयमें भोगादि करना योग्य नहीं है। उसी प्रकार धर्मका 
साधन पूजा, शात्रादिक कार्य हैं, उन्हींको श्राजीविकादि पापका भी साधन बनाये तो 
पापी ही होगा । हिसादिसे आजीविकादिके अर्थ व्यापारादि करता है तो करे, परन्तु 
पूजादि कार्यमिं तो आजीविकादिका प्रयोजन विचारना योग्य नहीं है । 


प्रशन:--यदि ऐसा है तो मुनि भी धर्मेताधत कर परघर भोजन करते हैं तथा 
साधर्मी साधर्मीका उपकार करते-कराते हैं सो कंसे बनेगा ? 


उत्तर:--वे आप तो कुछ आजीविकादिका प्रयोजन विचार कर धर्म साधन 
नहीं करते । उन्हे घर्मात्मा जानकर कितने ही स्वयमेव भोजन उपकारादि करते हैं, तब 
तो कोई दोष है नहीं । तथा यदि आप ही भोजनादिकका प्रयोजन विवारकर धर्म 
साधता है तो पापी है हो। जो विरागी होकर मुनिपना अंगीकार करते हैं उनको 
भोजनादिकका प्रयोजन नहीं है। शरीरकी स्थितिके अर्थ स्वयमेव भोजनादि कोई दे तो 
लेते हैं, नहीं तो समता रखते हैं--संक्लेशरूप नहीं होते । तथा अपने हितके अर्थ धर्म 
साधते हैं। उपकार करवानेका श्रभिप्राय नहीं है, और आपके जिसका त्याग नहीं है 
वैसा उपकार कराते हैं। कोई साधर्मी स्वयमेव उपकार करता है तो करे, और यदि न 
करे तो उन्हें कुछ संक्लेश होता नहीं |--सो ऐसा तो योग्य है। परन्तु आप ही 
आजीविकादिका प्रयोजन विचारकर बाह्यवर्मका साधन करे, जहाँ भोजनादिक उपकार 
कोई न करे वहाँ संक्लेश करे, याचता करे, उपाय करे, अथवा धर्मसाधनमें शिथिल हो ' 

जाये, तो उसे पापी ही जानना । इस प्रकार सांसारिक प्रयोजनसहित जो धर्म साधते हैं 
वे पापी भी हैं और मिथ्यादृष्टि तो हैं ही। इस प्रकार जिनमतवाले भी मिथ्यादृष्टि 
जानता । अ्रब, इनके धर्मका साधन कैसे पाया जाता है सो विशेष बतलाते हैं:--- 


वहाँ कितने ही जीव कुल प्रश्नत्तिसे श्रथवा देखादेखी लोभादिके अभिप्रायसे धर्म 
साधते हैं, उनके तो धर्मदृष्टि नहीं है। यदि भक्ति करते हैं तो चित्त तो कहीं है, दृष्टि 
घूमती रहती है भ्ौर मुखसे पाठादि करते हैं व नमस्कारादि करते हैं; परन्तु यह ठीक 
नहीं है । मैं कौन हूँ, किसकी स्तुति करता हूँ, किस प्रयोजनके अर्थ स्तुति करता हूँ, 
पाठमें क्या अर्थ है, सो कुछ पता नहीं है । तथा कदाचित्‌ कुदेवादिककी भी सेवा करने 
लग जाता है; वहाँ सुदेव-गुरु-शात्रादि व कुदेव-गुरु-शात्रादिकी विशेष पहिचान नहीं है । 
तथा यदि दान देता है तो पात्र-अ्रपात्रके विचार रहित जैसे अपनी प्रशंसा हो वेसे दान 
देता है। तथा तप करता है तो भूखा रहकर महंतपना हो वह कार्य करता है; परिणामोंकी 
पहिचान नहीं है | तथा ब्नतादिक धारण करता है तो वहाँ बाह्य क्रिया पर दृष्टि है; सो 
भी कोई सच्ची क्रिया करता है कोई भूठी करता है और जो भ्रन्तरंग रागादिभाव पाये 
जाते हैं उनका विचार ही नहीं है तथा बाह्ममें भी रागादिके पोषणके साधन करता 
है। तथा पूजा-प्रभावनादि कार्य करता है तो वहाँ जिस प्रकार लोकमें बड़ाई हो, व 
विषय-कषायका पोषण हो उस प्रकार कार्य करता है। तथा बहुत हिसादिक उत्पन्न 
करता है । सो यह कार्य तो अपने तथा अन्य जीवोंके परिणाम सुधारनेके श्रथ कहे हैं । 
तथा वहाँ किचित्‌ हिसादिक भी उत्पन्न होते हैं; परन्तु जिसमें थोड़ा अपराध हो और 
गुण अधिक हो वह कार्य करना कहा है। सो परिणामोंकी तो पहिचान नहीं है, 
झौर यहाँ अ्रपराध कितना लगता है, गुण कितना होता है--ऐसे नफा-टोटेका ज्ञान नहीं 
है व विधि-अविधिका ज्ञान नहीं है। तथा शात्राभ्यास करता है तो वहाँ पद्धतिरूप 
प्रवर्तता है--यदि बाँचता है तो औरोंको सुना देता है, यदि पढ़ता है तो आप पढ़- 
जाता है, सुनता है तो जो कहते हैं बह सुन लेता है, परन्तु जो शाख्राभ्यासका प्रयोजन 
है उसे आप शअन्तरंगमें नहीं श्रवधारण करता |--इत्यादि धर्म कार्योके मर्मको नहीं 
पहिचानता । कितने तो--जिस प्रकार कुलमें बड़े प्रवतेते हैं उसी प्रकार हमें भी करना, 
श्रथवा दूसरे करते हैं वेसा हमें भी करना, व ऐसा करनेसे हमारे लोभादिककी सिद्धि 
होगी--इत्यादि विचारसहित अभृतार्थधर्मको साधते हैं । 

तथा कितने ही जीव ऐसे होते हैं जिनके कुछ तो कुलादिरूप बुद्धि है, कुछ 
धर्मबुद्धि भी है; इसलिये पूर्वोक्त प्रकार भी धर्मका साधन करते हैं और कुछ आगे कहते 

हैं उस प्रकारसे अ्पने परिणामोंकों भी सुधारते हैं--मिश्रपना पाया जाता है। तथा 
कितने ही धर्मबुद्धिसे धर्म साधते हैं, परन्तु निश्वयधमंको नहीं जानते, इसलिये अभूतार्थे- 
रूप धर्मको साधते हैं। वहाँ व्यवहारसम्यग्दशंन-ज्ञान-चारित्रको मोक्षमार्ग जानकर 
उनका साधन करते हैं। वहाँ शास्त्रमें देव-गुरु-धर्मकी प्रतीति करनेसे सम्यकत्व होना 
कहा है| ऐसी आज्ञा मानकर श्ररहन्तदेव, निग्नेन्थगुर, जैनशास्रके श्रतिरिक्त औरोंको 
नमस्कारादि करनेका त्याग किया है परन्तु उनके गुण-अवगुरणकी परीक्षा नहीं करते; 
अथवा परीक्षा भी करते हैं तो तत्त्वज्ञानपूर्वेक सच्ची परीक्षा नहीं करते, बाह्यलक्षणों 
द्वारा परीक्षा करते हैं ।--ऐसी प्रतीतिसे सुदेव-गुरु-शात्रोंकी भक्तिमें प्रवर्तते हैं । 


[ अरहन्तभक्तिका अन्यथा रूप ] 


वहाँ भ्ररहन्तदेव हैं, इन्द्रादि द्वारा पूज्य हैं, अनेक श्रतिशयसहित हैं, क्षुधादि 
दोप रहित हैं, शरीरकी सुन्दरताको धारण करते हैं, ल्ली संगमादि रहित हैं, दिव्यध्वनि 
द्वारा उपदेश देते हैं, केवलज्ञान द्वारा लोकालोकको जानते हैं, काम-क्रोधादिक नष्ट किये 
हैं--इत्यादि विशेषण कहे हैं । वहाँ इनमेंसे कितने ही विशेषण पुद्गलाश्रित हैं और 
कितने ही जीवाश्रित हैं उनको भिन्न-भिन्न नहीं पहिचानते। जिस प्रकार कोई असमान- 
जातीय मनुष्यादि पर्यायोंमें जीव-पुदुगलके विशेषशोंकों भिन्न न जानकर मिथ्यादृष्टि - 
धारण करता है, उसी प्रकार यह भी असमानजातीय श्ररहन्तपर्यायमें जीव-पुदुगलके 
विशेषणोंको भिन्न न जानकर मिथ्याहृष्टि घारण करता है। तथा जो वाह्म विशेषरा हैं 
उन्हें तो जानकर उनके द्वारा अरहन्तदेवको महंतपना विशेष मानता है, और जो 
जीवके विशेषण हैं उन्हें यथावत्‌ न जानकर उनके द्वारा अश्ररहन्तदेवको महंतपना 
आाज्ञानुसार मानता है श्रथवा अन्यथा मानता है। क्योंकि यथावत्‌ जीवके विशेषण जाने 
तो मिथ्यादृष्टि न रहे । 


तथा उन अ्ररहन्तोंको स्वर्ग-मोक्षदाता, दीनदयाल, श्रधमउधा रक, पतितपावन 
मानता है; सो जैसे श्रन्यमती कतृ त्ववुद्धिसि ईधरको मानता है उसी प्रकार यह अरहन्तको 
मानता है। ऐसा नहीं जानता कि--फल तो अपने परिणामोंका लगता है, श्ररहन्त 
उनको निमित्तमात्र हैं, इसलिये उपचार द्वारा वे विशेषण सम्भव होते हैं। अपने 
परिणाम शुद्ध हुए विना अरहन्त ही स्वर्ग-मोक्षादिके दाता नहीं हैं। तथा श्ररिहंतादिकके 
नामादिकसे इवानादिकने स्वर्ग प्राप्त किया, वहाँ नामादिकका ही अ्रतिशय मानता है, 
परन्तु बिना परिणामके नाम लेनेवालेको भी स्वर्गकी प्राप्ति नहीं होती तब सुननेवालेको 

कंसे होगी ? इवानादिकको नाम सुननेके निमित्तसे कोई मंदकपायरूप भाव हुए हैं उत्तकां 
फल स्व हुआ है; उपचारसे नामहोकी मुख्यता की है। 

तथा अरहंतादिकके नाम-पूजनादिकसे अनिष्ट सामग्रीका नाश तथा इृष्ट 
सामग्रोकी प्राप्ति मानकर रोगादि मिटानेके अर्थ व धनादिककी प्राप्तिके अर्थ नाम लेता 
है व पूजनादि करता है। सो इश्ट-अ्रनिष्टका कारण तो पूर्वकर्मका उदय है। श्ररहन्त तो 
कर्ता हैं नहीं, श्ररहंतादिकको भक्तिरूप घुभोपयोग परिणखामोंसे पुर्वप्रापके संक्रमणादि हो 
जाते हैं। इसलिये उपचारसे भ्रनिष्टके नाशका व इएकी प्राप्तिका कारण अरहंतादिककी 
भक्ति कही जाती है; परन्तु जो जीव प्रथमसे ही सांसारिक प्रयोजनसहित भक्ति करता 
है उसके तो पापहीका अभिप्राय हुआ। कांक्षा, विचिकित्सारूप भाव हुए उनसे पूर्व पापके 
संक्रमणादि कंसे होंगे ? इसलिये उसका कार्य सिद्ध नहीं हुआ । 

तथा कितने ही जीव भक्तिको मुक्तिका कारण जानकर वहाँ अरतिश्रनुरागी 
होकर प्रवर्तते हैं, वह तो अ्रन्यमती जैसे भक्तिसे मुक्ति मानते हैं वैसा ही इनके भी 
श्रद्धान हुआ । परन्तु भक्ति तो रागरूप है और रागसे वन्ध है, इसलिये मोक्षका कारण 
नहीं है। जब रागका उदय आता है, तब भक्ति न करे तो पापानुराग हो, इसलिये 
अशुभराग छोड़नेके लिये ज्ञानी भक्तिमें प्रव्तते हैं और मोक्षमार्गंको बाह्य निमित्तमात्र 
भी जानते हैं, परन्तु यहाँ ही उपादेयपना मानकर सन्तुष्ट नहीं होते, जशुद्धोपपोगके उद्यमी 
रहते हूँ । वही पंचास्तिकाय व्याख्यामें कहा है:--- 

इयं भक्ति केवलभक्तिप्रधानस्पाज्ञानिनों भवति | तीवरागज्वरबिनोदार्थमस्थानराग- 
निपेधार्थ क्यचित्‌ ज्ञानिनोपि भवति ॥# 

श्रथ:--यह भक्ति केवल भक्ति ही है प्रधान जिसके ऐसे भ्रज्ञानी जीवके होती 
है। तथा तीब्ररागज्वर मिटानेके श्रथ या कुस्थानके रागका निषेध करनेके अर्थ कदाचित्‌ 
ज्ञानीके भी होतो है। 

वहाँ वह पूछता है--ऐसा है तो ज्ञानीसे अज्ञानीके भक्तिकी अधिकता होती 
होगी ? 

उत्तर:--यथार्थंताकी अपेक्षा तो ज्ञानोके सच्ची भक्ति है भ्ज्ञानीके नहीं है ॥ 
और रागभावकी अपेक्षा भ्रज्ञानीके श्रद्धानमें भी उसे मुक्तिका कारण जाननेसे अतिश्रनु- 





* #£ अयंहि स्थूछछक्षतया केवलभमत्तिप्राधान्यस्थाज्ञानिनो सवति। उपरितनभूमिकायामलब्धास्पदस्यास्थानराग 

राम है; ज्ञानीके श्रद्धानमें शुभवन्‍न्धका कारण जाननेसे वसा अचुराग नहीं है| बाह्ममें 
कदा चित्‌ ज्ञानीको श्रनुराग वहुत होता है, कभी अज्ञानीको होता है--ऐसा जानना ।-- 
इस प्रकार देव भक्तिका स्वरूप बतलाया । 


| उल्यक्तिका अन्यथारूप | 
अब, गुरु भक्ति उसके कसी होती है सो कहते हैं :-- 


कितने ही जीव आज्ञानुसारी हैं। वे तो--यह जैनके साधु हैं, हमारे गुरु हैं, 
इसलिये इनकी भक्ति करनी--ऐसा विचार कर उनकी भक्ति करते हैं। और कितने ही 
जीव परीक्षा भी करते हैं । वहाँ यह मुनि दया पालते हैं, शील पालते हैं, घतादि नहीं 
रखते, उपवासादि तप करते हैं, क्षुवादि परीपह सहते हैं, किसीसे क्रोधादि नहीं करते 
हैं, उपदेश देकर औरोंको धर्ममें लगाते हैं,--इत्यादि गुणोंका विचार कर उनमें भक्ति- 
भाव करते हैं । परन्तु ऐसे गुर तो परमहंस।दिक अन्यमतियोंमें तथा जैनी मिथ्यादृष्टियोंमें 
भी पाये जाते हैं; इसलिये इनमें अतिव्याप्तिपना है। इनके द्वारा सच्ची परीक्षा नहीं 
होती । तथा जिन गुणोंका विचार करते हैं उनमें कितने ही जीवाश्वित हैं, कितने ही 
पुदूगलाश्रित हैं; उनके विशेष न जानते हुए असमानजातीय मुनिपर्यायमें एकत्वबुद्धिसे 
मिथ्यादृष्टि ही रहते हैं। तथा सम्यग्दशन-ज्ञान-चारित्रकी एकतारूप मोक्षमार्ग वह ही 
म्ुनियोंका सच्चा लक्षण हे, उसे नहीं पहिचानते । क्योंकि यह पहिचान हो जाये तो मिथ्या- 
दृष्टि रहते नहीं | इस प्रकार यदि मुनियोंका सच्चा स्वरूप ही नहीं जानेंगे तो सच्ची 
भक्ति कैसे होगी ? पुण्यवन्थके कारणभूत शुभक्रियारूप गुणोंको पहिचानकर उनकी 
सेवासे अपना भला होना जानकर उनमें अनुरागी होकर भक्ति करते हैं ।--इस प्रकार 
गुरु भक्तिका स्वरूप कहा । 


[ शात्रमक्तिका अन्यथारूप ] 
अब, शास्त्र भक्तिका स्वरूप कहते हैं :--- 
कितने ही जीव तो यह केवली भगवानकी वाणी है, इसलिये केवलीके 
पुज्थपनेके कारण यह भी पूज्य है-- ऐसा जानकर भक्ति करते हैं। तथा कितने ही इस 
प्रकार परीक्षा करते हैं कि--इन श्ास्त्रोंमें विरागता, दया, क्षमा, शील, संतोपादिकका 
निरूपण है इसलिये यह उत्कृष्ट हैं--ऐसा जानकर भक्ति करते हैं। सो ऐसा कथन तो 
अन्य शास्त्र वेदांतादिकमें भी पाया जाता है। तथा इन शास्त्रों चिलोकादिकका 

गम्भीर निरूपण है, इसलिये उत्कृष्टता जानकर भक्ति करते हैं । परन्तु यहाँ 
श्रनुमानादिकका तो प्रवेश है नहीं, इसलिये सत्य-असत्यका निर्णय करके महिमा केसे - 
जानें ? इसलिये इसप्रकार सच्ची परीक्षा: नहीं होती । यहाँ तो अनेकान्तरूप सब्चे जीवादि- 
तत्वोंका निरूपण है. और सच्चा रत्नत्रयरूप मोक्षमार्ग दिखलाया है । उस्तीसे जेनशाल्नोंकी 
उत्कृूटता है, उसे नहीं पहिचानते । क्योंकि यह पहिचान हो जाये तो मिथ्यादष्टि रहती नहीं। 
इस प्रकार शास्त्रभक्तिका स्वरूप कहा । 


इस प्रकार इसको देव-सगुरु-शास्त्रकी प्रतीति हुई, इसलिये व्यवहारसम्यकत्व 
हुआ मानता है। परन्तु उनका सच्चा स्वरूप भासित नहीं हुआ्रा है; इसलिये प्रतोति भी 
सच्ची नहीं हुई है। सच्चो प्रतीतिके बिना सम्यक्‍त्वकी प्राप्ति नहीं होती; इसलिये 
मिथ्यादृष्टि ही है। तथा शास्त्रमें “तत्त्वाथ॑श्रद्धानं सम्यग्दशेनं” ( तत्त्वाथेसूत्र १-२ ) 
ऐसा वचन कहा है, इसलिये शास्त्रोंमें जैसे जीवादि तत्त्व लिखे हैं, वेसे आप सीख लेता 
है भौर वहाँ उपयोग लगाता है; औरोंको उपदेश देता है, परन्तु उन तत्त्वोंका भाव 
भासित नहीं होता, और यहाँ उस वस्तुके भावहीका नाम तत्त्व कहा है । सो भाव भासित 
हुए बिना तत्त्वार्थ श्रद्धान केसे होगा ? भाव भासना क्या है ? सो कहते हैं-- 


जैसे-कोई पुरुष चतुर होनेके अर्थ शास्त्र द्वारा स्वर, ग्राम, मूछेता, रागोंका 
स्वरूप और ताल-तानके भेद तो सीखता है, परन्तु स्व॒रादिका स्वरूप नहीं पहिचानता । 
स्वरूपकी, पहिचान हुए बिना अन्य स्वरादिकको अन्य स्व॒रादिकरूप मानता है, भ्रथवा 
सत्य भी मानता है तो निर्णय करके नहीं मानता है; इसलिये उसके चतुरपना नहीं 
होता । उसी प्रकार कोई जीव सम्यक्त्वी होनेके अथे शास्त्र द्वारा जीवादिक तत्त्वोंका 
स्वरूप सीख लेता है; परन्तु उनके स्वरूपको नहीं पहिचानता है; स्वरूपको पहिचाने बिना 
अन्य तत्त्वोंको अन्यतत्त्वरूप मान लेता है, अथवा सत्य भी मानता है तो निर्णय करके 
नहीं मानता, इसलिये उसके सम्यक्त्व नहीं होता । तथा जैसे कोई शास्त्रादि पढ़ा हो या 
न पढ़ा हो, परन्तु स्व॒रादिके स्वरूपको पहिचानता है तो वह चतुर ही है । उसी प्रकार शास्त्र 
पढ़ा हो या न पढ़ा हो, यदि जीवादिकके स्वरूपको पहिचानता है तो वह सम्यग्हृष्टि ही 
है। जैसे हिरन स्वर-रागादिकका नाम नहीं जानता परन्तु उसके स्वरूपको पहिचानता 
है; उसी प्रकार तुच्छबुद्धि जीवादिकका नाम नहीं जानते परन्तु उनके स्वरूपको 
पहिचानते हैं कि--यह मैं हूँ, ये पर हैं; ये भाव बुरे हैं, ये भले हैं;--इस प्रकार 

स्वरूपको पहिचाने उसका नाम भाव भासना है। शिवभूति# मुनि जीवादिकका नाम 
नहीं जानते थे, और “तुपमापभिन्न” ऐसा रटने लगे। सो यह सिद्धान्तका शब्द था 
नहीं, परन्तु स्व-परके भावरूप ध्यान किया, इसलिये केवली हुए। और ग्यारहगंगके 
पाठी जीवादि तत्त्वोंके विशेष भेद जानते हैं, परन्तु भाव भासित नहीं होता, इसलिये 
मिध्यादृष्टि ही रहते हैं । अब, इसके तत्त्वश्रद्धान किस प्रकार होता है सो कहते हैं-- 


[ जीव-मजीव तत्तका अन्यथा रूप | 


जिन शास्त्रोंसे जीवके चस-स्थावरादिरूप, तथा गुणस्थान-मार्गणादिरूप भेदोंको जानता 
है; अजीवके पुद्गलादि भेदोंको तथा उनके वर्णादि विशेषोंकों जानता है; परन्तुग्रध्यात्म- 
शास्त्रोंमें भेदविज्ञानकोी कारणभूत व वीतरागदशा होनेकी कारणभूत जैसा निरूपण किया 
है वेसा नहीं जानता । तथा किसी प्रसंगवश उसी प्रकार जानना होजाये, तब शास्त्रानुसार 
जान तो लेता है पर॑तु अपनेकी आपरूप जानकर परका अंश भी अपनेमें न मिलाना और अपना 
अंश भी परमें न मिलाना-ऐसा सच्चा श्रद्धान नहीं करता है | जसे-प्रत्य मिथ्याह्ृष्टि निर्धार 
विता पर्यायवुद्धिसे जानपनेमें व वर्णादिमें अहंवुद्धि धारण करते हैं, उसी प्रकार यह भी 
आत्माश्रित ज्ञाना दिमें तथा शरो राश्वित उपदेश, उपवासा दिक्रियाओंमें अपनत्व मानता है । 
तथा कभी श्यास्त्रानुसार सच्ची वात भी वनाता है, परन्तु अंतरंग निर्धाररूप श्रद्धान नहीं 
है। इसलिये जिस प्रकार मतवाला माताको माता भी कहे तो वह सयाना नहीं है; उसी 
प्रकार इसे सम्यक्त्वी नहीं कहते । तथा जैसे किसी और हो की वारतें कर रहा हो उस 
प्रकारसे आत्माका कथन करता है, परन्तु यह आत्मा में हँ---ऐसा भाव भासित नहीं 
होता । तथा जैसे किसो औरको औरसे भिन्न वतलाता हो, उस प्रकार आत्मा और 
शरीरकी भिन्‍नता प्ररूपित करता है; परन्तु मैं इन शरीरादिकसे भिन्न हँ--ऐसा भाव 
भासित नहीं होता । तथा पर्यायमें जीव-पुदूगलके परस्पर निमित्तसे अनेक क्रियाएँ होती 
हैं, उन्हें दोनों द्रव्योंके मिलापसे उत्पन्न हुई जानता है; यह जीवकी क्रिया है उसका पुद्गल 
निमित्त है, यह पुदूगलकी क्रिया है उसका जीव निमित्त है--ऐसा भिन्‍नत-भिन्‍न भाव 
भासित नहीं होता । इत्यादि भाव भासित हुए विना उसे जोव-अजोवका सच्चा श्रद्धानी 
नहीं कहते; क्योंकि जीव-अ्जीवको जाननेका तो यह ही प्रयोजन था, वह हुआ नहीं । 

# तुसमास॑ घोसंतों भावविसुछो महारणुभावों थे | 


णासेण य सिवभूई केवछणाणी फुछझो जाओ ॥ भावपाहुड-४३ | 

( आख़वतत्त्वका अन्यथा रूप ] 


तथा आखवतत्त्वमें जो हिसादिरूप पापास्रव हैं उन्हें हेय जानता है; श्रहिसा- 
दिरूप पुण्यास्रव है उन्हें उपादेय मानता है। परन्तु यह तो दोनों ही कर्मबंधके कारण 
हैं, इनमें उपादेयपना मानना वही मिथ्याहृष्टि है। वही समयसारके बंधाधिकारमें 
कहा है#-- 

सर्वे जीवोंके जीवन-मरण, सुख-दुःख अपने कमके निमित्तसे होते हैं। जहाँ 
अन्य जीव श्रन्य जीवके इन कार्योका कर्ता हो, वही मिथ्याध्यवसाय बंधका कारण है। 
वहाँ श्रन्य जीवोंको जिलानेका अ्रथवा सुखी करनेका श्रध्यवसाय हो वह तो पुण्यबंधका 
कारण है, और मारनेका अथवा दु:खी करनेका अ्रध्यवसाय हो वह पापबंधका कारण 
है ।-इस प्रकार भ्रहिसावत्‌ सत्यादिक तो पुण्यवंधके कारण हैं और हिंसावत्‌ अ्रसत्या- 
दिक पापवंधके कारण हैं । ये सर्व मिथ्याध्यवसाय हैं, वे त्याज्य हैं ॥ इसलिये हिसादिवत्‌ 
अहिसादिकको भी वंधका कारण जानकर हेय ही मानना । हिसामें मारनेकी बुद्धि हो, 
परन्तु उसकी आयु पूर्ण हुए विना मरता नहीं है, यह अपनी ह्वेषपरिणतिसे आप ही 
पाप बांधता है। अ्रहिसामें रक्षा करनेकी बुद्धि हो, परन्तु उसकी भ्रायु अ्रवशेष हुए बिता 
वह जीता नहीं है, यह अ्रपनी प्रशस्त रागपरिणतिसे आप ही पुण्य बांधता है ।--इस 
प्रकार यह दोनों हेय हैं; जहाँ वीतराग होकर दृष्टाज्ञातारूप प्रवर्ते वहाँ निर्बंध है सो 
उपादेय हैं। सो ऐसी दशा न हो तब तक प्रशस्त रागरूप प्रवरतेन करो, परन्तु भ्रद्धान 
तो ऐसा रखो कि--यह भी बन्धका कारण है--हेय है; श्रद्धानमें इसे मोक्षमार्म जाने तो 
मिथ्यादृष्टि ही होता है । 

तथा मिथ्यात्व, भ्रविरति, कषाय, योग ये आखवके भेद हैं, उन्हें बाह्यरूप तो 
मानता है परन्तु अंतरंग इन भावोंकी जातिको नहीं पहिचानता । वहाँ श्रन्य देवादिके 
सेवनरूप गृहीतमिथ्यात्वको मिथ्यात्व जानता है, परन्तु अ्रनादिश्नगृहीतमिथ्यात्व है उसे 
नहीं पहिचानता । तथा बाह्य त्रस-स्थावरकी हिंसा तथा इन्द्रिय-मनके विषयोंमें प्रवृत्ति 


कक आम हक अब न जज मिकटि पके कद 
# ससयसार गाथा २५४४ से २५४६ तथा--- 
सर्ग सदेव नियतं भवति स्वकीय कर्मोद्यान्मरण-जीवित दुःखसौख्यम्‌ । 
अन्ञानमेतदिह यत्तु परः परस्य कुर्यात्युमान्‌ मरणं जीवितदुःखसौख्यम्‌ ॥ ६ ॥ 
जज्ञानसेतद्धिगम्य परात्परस्य पश्यन्ति थे मरण-जीवित दुःख-सौख्यम्‌ । 
कम्मोस्यहं ऋतिस्सेन चिकीपबस्ते मिथ्याइशों नियतमात्महनों भवन्ति ॥ ७॥ 


(>समयसार कछश बंधाधिकार ) 

उसको अविरति जानता है; हिसामें प्रमाद परिणति मूल है और विपय सेवनमें अ्रभि- 
लापा मूल है, उसका अवलोकन नहीं करता । तथा वाह्य क्रोधादि करना उसको कपाय 
जानता है, अ्रभिष्नायमें रागद्वेष बस रहे हैं उनको नहीं पहिचानता। तथा बाह्य चेश 
हो उसे योग जानता है, शक्तिभूत योगोंको नहीं जानता ।--इस प्रकार आाखवोंका स्व- 
हूप अन्यथा जानता है। 


तथा राग्र-देप-मोहरूप जो आज्तरचभाव हैं, उनका तो नाश करनेकी चिन्ता 
नहीं है भश्लीर वाह्यक्रिया अथवा वाह्यनिमित्त मिटानेका उपाय रखता है, सो उनके 
मिटानेसे आद्धव नहीं मिटता । द्वव्यलिंगी मुनि अन्यदेवादिककी सेवा नहीं करता, हिंसा 
या विषयोंमें नहीं प्रवर्तता, क्रोधादि नहीं करता, मन-वचन-कायको रोकता है, तथापि 
उसके मिथ्यात्वादि चारों आाख़व पाये जाते हैं। तथा कपटसे भी वे कार्य नहों करता 
है, कपटसे करे तो ग्रेवेयक पर्यत कैसे पहुँचे ? इसलिये जो अंतरंग अभिप्रायमें मिथ्यात्वा- 
दिख्य रागादिमात्र हें वे ही आश्नत्र हैं | उन्हें नहीं पहिचानता इसलिये इसके आद्चवतत्त्तका भी 
सत्य भ्रद्वान नहीं है । 
[ बन्धतत्त्तका अन्यथा रूप ] 


तथा वंधतत्त्वमें जो अशुभभावोंसे नरकादिरूप पापका बंध हो उसे तो बुरा 
जानता है और शुभभावोंसे देवादिरूप पुण्यका वंव हो उसे भला जानता है। परन्तु 
सभी जीवोंके दुःख सामग्रीमें है प श्रौर सुखसामग्रीमें राग पाया जाता है, सो इसके भो 
राग-द्वेप करनेका श्रद्धान हुआ । जेसा इस पर्याय सम्बन्धी सुख-दुःख सामग्रीमें राग-द्वेष 
करना है वसा ही श्रागामी पर्याय सम्बन्धी सुख-दुःख सामग्रीमें राग-द्वेप करना है । 
तथा शुभ-अ्रशुभभावोंसे पुण्य-पापका विशेष तो अ्रधातिकर्मोमें होता है, परन्तु अघाति- 
कर्म आत्मगुणके घातक नहीं हैं । तथा शुभ-अशुभभावोंमें घातिकर्मोका तो निरंतर बंध 
होता है, वे सर्वे पापरूप ही हैं श्रौर वही श्रात्मगुणके घातक हैं। इसलिये अशुद्ध- 
भावोंसे कर्मेवंध होता है, उसमें भला-बुरा जानना वही मिथ्या श्रद्धान है। सो ऐसे 
श्रद्धानसे बंधका भी उसे सत्य श्रद्धान नहीं है । 


[ संवर तत्वका अन्यथा रूप ] 


तथा संवर तत्त्वमें अहिसादिरूप शुभाल्लवभावोंको संवर जानता है। परन्तु 
एक ही कारणासे पुण्यबंध भी माने श्र संवर भी माने वह नहीं हो सकता । 


२२८ मोक्षमारगगप्रकाशक 


प्रशन:--मुनियोंके एक कालमें एक भाव होता है, वहाँ उनके बंध भी होता है 
ओर संवर-निजंरा भी होते हैं, सो किस प्रकार है ? ह 

समाधान:--वह भाव मिश्ररूप है। कुछ वीतराग हुआ है कुछ सराग रहा 
है। जो अंश वोतराग हुए उनसे संवर है और जो अंश सराग रहे उनसे बंध है। सो 
एक भावसे तो दो कार्य बनते हैं, परन्तु एक प्रद्वस्तरागहीसे पुण्याख्रव भी मानना और 
संवर-निर्जरा भी मानना सो श्रम है। मिश्रभावमें भी यह सरागता है, यह विरागता 
है--ऐसी पहिचान सम्यग्द्टिहीके होती है। इसलिये श्रवशेपष सरागताको हेयरूप श्रद्धा 
करता है। मिथ्यादृष्टिके ऐसी पहिचान नहीं है, इसलिये सरागभावमें संवरके भ्रमसे 
प्रशस्त रागरूप कार्योकों उपादेयरूप श्रद्धा करता है। तथा सिद्धान्तमें ग्रुप्ति, समिति, 
धर्म, अनुप्रेक्षा, परीपहजय, चारित्र-इनके द्वारा संवर होता है ऐसा कहा# है, सो 
इनकी भी यथार्थ श्रद्धा नहीं करता । किस प्रकार ? सो कहते हैं:--- 

बाह्य मन, वचन, कायकी चेष्टा मिठाये, पाप-चितवन न करे, मौन धारण 
करे, गमनादि न करे, उसे वह गुप्ति मावता है। सो यहाँ तो मनमें भक्ति आदिरूप 
प्रशस्तरागसे नानाविकल्‍प होते हैं, वचन-कायकी चेष्टा स्वयंने रोक रखी है, वहाँ 
शुभप्रवृत्ति है, और प्रवृत्तिमें गुप्तिपना बनता नहीं है; इसलिये वीतरागभाव होनेपर जहाँ 
मन-वचत-कायको चेष्टा न हो वहो सच्ची गुप्ति है । 


तथा पर जीवोंकी रक्षाके श्रथे यत्नाचार प्रवृत्ति उसको समिति मानता है। 
सो हिसाके परिणामोंसे तो पाप होता है और रक्षाके परिणामोंसे संवर कहोगे तो 
पुण्यवन्चका कारण कोन ठहरेगा ? तथा एषणासमितिमें दोष ठालता है वहाँ रक्षाका 
प्रयोजन है नहीं, इसलिये रक्षाहीके श्रथ समिति नहीं है। तो समिति कैसे होती है ? 
मुनियोंके क्रिचित्‌ राग होनेपर गमनादिक्रिया होती है, वहाँ उन क्रिथ्ाश्नोंमें ग्रतिआ्ास- 
क्तताके अ्रभावसे प्रमादहप प्रवृत्ति नहीं होती । तथा अन्य जीवोंको दुःखी करके अपना 
गमनादि प्रयोजन नहीं साधते, इसलिये स्वयमेव हो दया पलती है। इस प्रकार सच्ची 
समिति है । 

तथा वन्धादिकके भयसे अ्रथवा स्वर्ग-मोक्षकी इच्छासे क्रोधादि नहीं करते, 
परन्तु वहाँ क्रोधादि करनेका अ्रभिप्राय तो मिटा नहीं है। जैसे---कोई राजादिकके 


रमन लजल दीपक ज अकक कट कक तट सतत कल क आय कस 
# स गुप्तिसमितिधर्मा नुग्रेत्ञापरिपहजयचा रिज्रै: | 
( तत्त्वाथे सूत्र ६-२ ) 

भयसे भ्थवा महंतपनेके लोभसे परद्वीका सेवन नहीं करता, तो उसे त्यागी नहीं कहते । 
कस हू यह क्रोप।दिवाका त्यागी नहीं है । तो कंस त्यागी होता है ?---पदार्थ श्रनिष्ट- 
इप.्ट भासित हानेसे ऋ्रोधादिक होते हैं; जब तत्त्वनानके अ्रभ्याससे कोई इ्-भनिष्ट भासित 
न हो, तब स्व्यमेव ही क्रोधादिक उत्पन्न नहीं होते, तब सच्चा धर्म होता है । 


तथा बनित्यादि चितवनसे शरीरादिककों बुरा जान, हितकारी न जानकर 
उनसे उदास होना उसका नाम अनुप्रेशा कहता हैं। सो यह तो जैसे कोई मित्र था 
उमर आर पश्चात्‌ उसके अवगुण देखकर उदासीन हुआ; उसी प्रकार 
पम्चात बनित्यादि श्रवगुण अवलोककर उदासीन हुश्ना; परन्तु 

ऐसी उद्ासीनता तो हे परुप है । अपना और शरीरादिकका जहा-जैसा स्वभाव है वैसा 
पहिचानकर, श्रमको मिटाकर, भला जानकर राग नहीं करना और बुरा जानकर 
हैप नहीं करना ।--गसी सच्ची उदासीनताके श्रर्थ यथार्थ अनित्यत्वादिकका चितवन 
करना ही सच्ची झनुृप्रेला है । 


| 
पे । 


तथा क्षुधादिक होनेपर उनके नाशझका उपाय नहीं करना, उसे परीपह सहना 
कहता हैँ । सो उपाय तो नहीं किया और अंतरंगमें क्षुबरादि अनिष्ठ सामग्री मिलनेपर 
खो हआ, रति श्रादिका कारण मिलनेपर सुखी हुआ; तो वे दुःख-सुखरूप परिणाम 
/ वही श्षात्तिंव्यान-रौद्रध्यान हैं। ऐसे भावोंसे संवर कंसे हो ? इसलिये दुःखका 
कारण मिलनेपर दुखी न हो और सुखका कारण मिलनेपर सुखी न हो, ज्ञेयरूपसे 
उनका जाननेवाला ही रहे, वही सच्चा परीपहसहन है । 


रिप 


तथा हिसम्तादि सावद्य बोगके त्यागकों चारित्र मानता है, वहाँ महात्रतादिरूप 
शुभयोगकों उपादेयपनेस आह्य मानता है। परन्तु तचाथम्रत्नमें आस पदाथंका निरूपण 
करते हुए महात्रत-अगुव्रतकों भी आख़बरूप कहा हैं। वे उपादेय केसे हो १ तथा आख़ब तो 
बन्धका साथक है और चारित्र मोक्षका साधक है; इसलिये महात्रतादिरुप आद्चबमावोंको 
चारित्रपना संभव नहीं होता; सकल कपायरदिित जो उदासीनभाव उसीका नाम चारित्र है। 
जो चारित्रमोहके देशघाती स्पद्धकोंके उदयसे महामन्द प्रशस्त राग होता है, वह 
चारित्रका मल है। उसे छूटता न जानकर उसका त्याग नहीं करते, सावद्ययोगका ही 
त्याग करते हैं। परन्तु जैसे कोई पुरुष कन्दमूलादि बहुत दोपषवाली हरितकायका त्याग 
करता है और कितनी ही हरितकायोंका भक्षण करता है, परच्तु उसे धर्म नहीं मानता। 


38. ? छः 

उसी प्रकार मुनि हिंसादि तीन्नकपायरूप भावोंका त्याग करते हैं और कितने ही मन्द- 
कृषायरूप महान्नतादिका पालन करते हैं, परन्तु उसे मोक्षमार्ग नहीं मानते । 
प्रशन:--यदि ऐसा है तो चारित्रके तेरह भेदोंमें महात्रतादि कैसे कहे हैं ? 
समाधान:--वह व्यवहारचारित्र कहा है, और व्यवहार नाम उपचारका है। 
सो महात्रतादि होनेपर ही वीतराग चारित्र होता है--ऐसा सम्बन्ध जानकर महाक्नता- 
दिसें चारित्रका उपचार किया है; निश्चयसे निःकपायभाव है, वही सच्चा चारित्र है। 
इस प्रकार संवरके कारणोंको अन्यथा जानते हुए संवरका सच्चा श्रद्धानी नहीं होता । 


[ निर्जरातत्तवका अन्यथा रूप ] 


तथा यह अनशनादि तपसे निर्जरा मानता है; परन्तु केवल वाह्य तप ही 
करनेसे तो निजेरा होती नहीं है । बाह्य तप तो शुद्धोपयोग बढ़ानेके अर्थ करते हैं । शुद्धों- 
पयोग निर्जेराका कारण है इसलिये उपचारसे तपको भी निर्जराका कारण कहा है। 
यदि वाह्य दुःख सहना ही निर्जराका कारण हो तो तिय॑चादि भी भूख-तृषादि 
सहते हैं । 

तब वह कहता है--वे तो पराधीनतासे सहते हैं; स्वाधीनतासे धर्म॑बुद्धिपूर्वेक 
उपवासादिरूप तप करे, उसके नि्जेरा होती है । 


समाधान:--धर्मबुद्धिसे वाह्य उपवासादि तो किये, और वहाँ उपयोग अशुभ, 
शुभ, शुद्धलूप जैसा परिणमित हो वैसा परिणमो । यदि बहुत उपवासादि करनेसे बहुत 
निजरा हो, थोड़े करनेसे थोड़ी निर्जेरा हो; ऐसा नियम ठहरे, तब तो उपवासादिक ही 
मुख्य निर्जराका कारण ठहरेगा; सो तो वनता नहीं । परिणाम दुष्ट होनेपर उपवासा- 
दिकसे निर्जेरा होना कैसे संभव है ? यदि ऐसा कहें कि--जैसा अ्रशुभ, शुभ, शुद्धरूप 
उपयोग परिणमित हो उसके अनुसार बन्ध-निर्ज रा है; तो उपवासादि तप मुख्य निर्जरा- 
का कारण कंसे रहा ? अशुभ-शुभपरिणाम बन्धके कारण ठहरे, शुद्धपरिणाम निजेराके 
कारण ठहरे । 


प्रइन:--त त्त्वार्थसूत्रमें “तपसा निजेरा च” ( ६-३ ) ऐसा कैसे कहा है ? 
समाधान:--शास्त्रमें “इच्छानिरोधस्तप:” ऐसा कहा है, इच्छाको रोकना 


उसका नाम तप है। सो शुभ-अशुभ इच्छा मिटने पर उपयोग शुद्ध हो, वहां निर्जरा होती 
है । इसलिये तपसे निर्जरा कही है । 


नत+ + ++ क्वीनणत-ओओणओनन जा आन लओ लत ल+त+ +ब>०जललतत-++-++>त+ ७+-- +०-- «..... 

यहाँ कहता है--श्राह्व रादिरूप श्रशुभकी तो इच्छा दर होनेपर ही तप होता 
। परन्तु उपवासादिक व प्रायश्चित्तादिक शुभ कार्य हैं उनकी इच्छा तो रहती है । 


समाधान:--न्ञानीजनोंको उपवासादिककी इच्छा नहीं है, एक शुद्धोपयोगकी 
इच्छा है; उपवासादि करनेसे शुद्धोपयोग बढ़ता है, इसलिये उपवासादि करते हैं। तथा 
यदि उपवासादिकसे शरीर या परिणामोंकी शिथिलताके कारण शुद्धोपयोगकों शिथिल 
होता जानें तो वहाँ श्राह्दरादिक ग्रहण करते हैं। यदि उपवासादिकहीसे सिद्धि हो तो 
अजितनाथ आदि तेईस तोर्थंकर दीक्षा लेकर दो उपवास ही क्यों धारण करते ? उनकी 
तो शक्ति भी वहुत थी | परन्तु जैसे परिणाम हुए वैसे वाह्य साधन द्वारा एक वीतराग 
शुद्धोपयोगका अभ्यास किया । 


प्रशन:---यदि ऐसा है तो श्रनशनादिकको तप संज्ञा कैसे हुई ? 


समाधान:--उन्हें वाह्यतप कहा है | सो वाह्मयका अर्थ यह है कि---“बाहरसे 
श्रौरोंकी दिखायी दे कि यह तपस्वी है,” परन्तु आप तो फल ज॑से अंतरंग परिणाम 
होंगे; वेसा ही पायेगा । क्योंकि परिणामश्ुन्य शरीरकी क्रिया फलदाता नहीं है । 


यहाँ फिर प्रइन है कि--झासत्रमें तो अकाम-निजेरा कही है। वहाँ बिना 
इच्छाके भूख-प्यास आदि सहनेसे निर्जेरा होती है, तो फिर उपवासादि द्वारा कष्ट सहनेसे 
कंसे निजेरा न हो ? 


समावान: -- श्रकाम निजजरामें भी वाह्म निमित्त तो बिना इच्छाके भूख-प्यासका 
सहन करना हुआ है, और वहाँ मन्दकपायरूप भाव हो तो पापकी निजंरा होती है, 
देवादि पुण्यका वन होता है । परन्तु यदि तीत्रकपाय होनेपर भी कष्ट सहनेसे पुण्य वन्च 
होता हो, तो सर्व तिर्यंचादिक देव ही हों, सो वनता नहीं है। उसी प्रकार इच्छा पूर्वक 
उपवासादि करनेसे वहाँ भूख-प्यासादि कष्ट सहते हैं; सो यह वाह्य निमित्त है परन्तु 
वहाँ जैसा परिणाम हो वैसा फल पाता है। जैसे श्रन्तको प्राण कहा उसी प्रकार | तथा 
इस प्रकार वाह्मसावन होनेसे श्रंतरंग तपकी वृद्धि होती है इसलिये उपचारसे इनको 
तप कहा है; परन्तु यदि बाह्मयतप तो करे और श्रन्तरंग तप न हो तो उपचारसे भी उसे 
तपसंना नहीं है। कहा भी है कि-- 
कपाय विपयाहारो त्यागो यत्र विधीयते। 
उपवासः स विज्ञेयः शेप लंघनक विदुः | 


श्भ्र्‌ मोक्षमार्यश्रकाशक 


जहाँ कषाय, विषय और आहारका त्याग किया जाता है उसे उपवास 
जानना । शेपको श्री गुरु लंघन कहते हैं । 

यहाँ कहेगा--यदि ऐसा है तो हम उपवासादि नहीं करेंगे ? 

उससे कहते हैं--उपदेश तो ऊँचा चढ़नेको दिया जाता है; तू उल्टा नीचे 
गिरेगा तो हम क्या करेंगे ? यदि तू मानादिकसे उपवासादि करता है तो कर या मत 
कर; कुछ सिद्धि नहीं है। और यदि धर्मबुद्धिीि श्राह्दरादिकका अनुराग छोड़ता है तो 
जितना राग्र छूटा उतना ही छूटा; परन्तु इसीको तप जानकर इससे विजेरा मानकर 
सन्तुष्ट मत हो । तथा अंतरंग तपोंमें प्रायश्चित्त, विनय, वैयावृत्य, स्वाध्याय, त्याग और 
ध्यानरूप जो क्रियाएँ, उनमें वाह्म प्रवर्तन उसे तो बाह्यतपवत्‌ ही जानना । जेसे भ्रनशना दि 
वाद्य क्रिया हैं उसी प्रकार यह भी बाह्य क्रिया हैं; इसलिये प्रायद्चित्तादि बाह्यसाधन 
अंतरंग तप नहीं हैं। ऐसा वाह्यप्रव्तेन होनेपर जो अंतरंग परिणामोंकी शुद्धता हो उसका नाम 
अंतरंग तप जानना । वहाँ भी इतना विद्येष है कि बहुत शुद्धता होनेपर शुद्धोपयोगरूप परि- 
णति होती है वहाँ तो निर्जरा ही है, बंध नहीं होता । और अल्प शुद्धता होनेपर शुभोप- 
योगका भी अंश रहता है; इसलिये जितनी शुद्धता हुई उससे तो निजरा हे और जितना शुभभाव 
है उससे बंध है । ऐसा मिश्रभाव युगपत्‌ होता है, वहाँ बन्ध और, निर्जरा दोनों होते हैं । 

यहां कोई कहे कि--शुभभावोंसे पापकी निजेरा होती है; पुण्यका वन्ध होता 
है; परल्तु शुद्धभावोंसे दोनोंकी निर्जरा होती है--ऐसा क्‍यों नहीं कहते ? 

उत्तरः--मोक्षमार्गमें स्थितिका तो घटना सभी प्रकृृतियोंका होता है; वहाँ 
पुण्य-पापका विशेष है ही नहीं। और अनुभागका घटना पृष्यप्रकृतियोंमें शुद्धोपयोगसे 
भी नहीं होता । ऊपर-ऊपर पुण्यप्रकृतियोंके अनुभागका तीन बन्ध-उदय होता है और 
पापप्रकृतियोंके परमाणु पलटकर शुभप्रकृतिरूप होते हैं--ऐसा संक्रमण शुभ तथा शुद्ध 
दोनों भाव होनेपर होता है; इसलिये पूर्वोक्त नियम संभव नहीं है, विशुद्धताहोके अ्रनुसार 
नियम सम्भव है। देखो, चतुथेगुरास्थानवाला श्ास्त्राभ्यास, श्रात्मचितवन आदि का्ये 
करे-- वहाँ भी निजरा नहीं, वन्ध भी बहुत होता है। झौर पंचमगुरास्थानवाला विषय- 
सेवनादि कार्य करे--वहाँ भी उसके गुणश्रेणी निजेरा होती रहती है, बंध भी थोड़ा होता 
है। तथा पंचमगुणुस्थानवाला उपवासादि या प्रायद्चित्तादि तप करे, उसकालमें भी उसके 
निजरा थोड़ी होती है और छठवें गुरास्थानवाला आहार-विहारादि क्रिया करे उसकाल- 
में भी उसके निर्जरा वहुत होती है तथा वन्ध उससे भी थोड़ा होता है। इसलिये बाह्य 
प्रवृत्ति' अनुसार निजेरा नहीं है, अंतरंग कपायशक्ति घटनेसे विशुद्धता होनेपर 

निजरा होती है। सो इसके प्रगट स्वरूपका भागे निरूपण करेंगें वहाँसे जानना । इस 
प्रकार अनशनादि क्रियाकों तपसंज्ञा उपचारसे जानना । इसीसे इसे व्यवहार तप कहा 
“ है। व्यवहार और उपचारका एक अथ्थे है। तथा ऐसे साधनसे जो वीतरागरभावरूप 
विशुद्धता हो वह सच्चा तप निर्जराका कारण जानना । यहाँ दुष्टान्त है--जैसे धनको 
व अन्नको प्राण कहा है। सी धनसे श्रन्न लाकर, उसका भक्षण करके प्राणोंका पोषण 
किया जाता है इसलिये उपचारसे धन और अन्नको प्राण कहा है। कोई इन्द्रियादिक 
प्राणोंकी न जाने और इन्हींको प्राण जानकर संग्रह करे तो मरणको ही प्राप्त होगा । 
उसी प्रकार अनहनादिकों तथा प्रायरिचत्तादिकों तप कहा है, क्योंकि अनशनादि 
साधनसे प्रायश्चित्तादिरूप प्रवर्तेत करके वीतरागभावरूप सत्य तपका पोषण किया 
जाता है। इसलिये उपचारसे अनशनादिको तथा प्रायश्चित्तादिको तप कहा है। कोई 
वीतरागभावरूप तपको न जाने और इन्हींको तप जानकर संग्रह करे तो संसारहीमें 
भ्रमण करेगा । बहुत क्या, इतना समझ लेना कि निश्चयधर्म तो वीतरागभाव है, अन्य 
नाना विशेष वाह्यताधनकी अपेक्षा उपचारसे किये हैं, उनको व्यवहारमात्र धर्मसंज्ञा जानना | 
इस रहस्यको नहीं जानता इसलिये उसके निर्जराका भी सच्चा भ्रद्धान नहीं है ) 

[ मोक्षतत्तका अन्यथारूप ] 

तथा सिद्ध होना उसे मोक्ष मानता है। वहाँ जन्म-जरा-मरण-रोग-क्लेशादि दु.ख 
दूर हुए, अनन्तन्नान द्वारा लोकालोकका जानना हुआ, त्रिलोकपूज्यपना हुझआा,--इत्यादि 
हूपसे उसकी महिमा जानता है। सो सर्व जीवोंके दुःख दूर करनेकी, ज्ञेय जाननेकी 
तथा पृज्य होनेकी इच्छा है। यदि इन्हींके श्र्थ मोक्ष की इच्छा की तो इसके अन्य 
जीवोंके श्रद्धानसे क्या विशेषता हुई ? तथा इसके ऐसा भी अभिप्राय है कि स्वं्में 
सुख है उससे अनन्तगुना सुख मोक्षमें है। सो इस गुणाकारमें वह स्वर्ग-मोक्ष सुखकी 
एक जाति जानता है। वहाँ स्वरंमें तो विषयादि सामग्री जनित सुख होता है, उसकी 
जाति इसे भासित होती है, परन्तु मोक्षमें विषयादि सामग्री है नहीं, सो वहकि सुखकी 
जाति इसे भासित तो नहीं होती परन्तु महान पुरुष स्वगंसे भी मोक्षको उत्तम कहते हैं 
इसलिये यह भी उत्तम ही मानता है। जैसे कोई गायनका स्वरूप न पहिचाने, परल्तु 
सभाके सर्व लोग सराहना करते हैं इसलिये श्राप भी सराहना करता है। उसी प्रकार 


यह मोक्षको उत्तम मानता है । 
यहाँ वह कहता है--श्ास्त्रमें भी तो इन्द्रादिकसे अनन्तगुना सुख सिद्धोंके 


प्ररूपित किया है । 
80 | 


श्द्छ सोच्चमागेप्रकाशक 


उत्तर:--जैसे तीर्थंकरके शरीरकी प्रभाको सूर्यप्रभासे कोटि ग़ुनी कही, वहाँ 
उनकी एक जाति नहीं है; परन्तु लोकमें सूय्यप्रभाकी महिमा है, उससे भी अधिक 
महिमा बतलानेके लिये उपमालंकार करते हैं। उसी प्रकार सिद्धसुखको इन्द्रादिसुखसे 
अनन्तगुना कहा है; वहाँ उनकी एक जाति नहीं है; परन्तु लोकमें इन्द्रादिसुखकी 
महिमा है, उससे भी वहुत महिमा बतलानेके लिये उपमालंकार करते हैं । 


फिर प्रवइत है कि--वह सिद्सुख और इन्द्रादिसुखकी एक जाति जानता 
है--ऐसा निश्चय तुमने कंसे किया ? 

समाधान:--जिस धर्मसाधनका फल स्वर्ग मानता है उस धर्मसाधनहीका फल 
मोक्ष मानता है । कोई जीव इन्द्रादि पद प्राप्त करे, कोई मीक्ष प्राप्त करे, वहाँ उन 
दानोंक्ो एक जातिके धर्मका फल हुआ मानता है। ऐसा तो मानता है कि--जिसके 
साधन थोड़ा होता है वह इन्द्रादिपद प्राप्त करता है; जिसके सम्पूर्ण साधन हो वह 
मोक्ष प्राप्त करता है; परन्तु वहाँ धर्मकी जाति एक जानता है। सो जो कारणकी 
एक्र जाति जाने, उसे कार्यकी भी एक जातिका श्रद्धान अवश्य हो; क्योंकि कारणविशेष 
हं।नेपर ही कार्य विशेष होता है । इसलिये हमने यह निर्चय किया कि उसके अभिषप्रायमें 
इन्द्र दिसुख और सिद्धसुखकी एक जातिका श्रद्धान है। तथा करममनिमित्तसे आत्माके 
श्ोपाधिक भाव थे, उनका अ्रभाव होनेपर आप शुद्ध स्वभावरूप केवल आत्मा हुआ । 
जसे परमाणु स्कन्धसे पृथक्‌ होनेपर शुद्ध होता है, उसी प्रकार यह कर्मादिकसे भिन्न 
होकर शुद्ध होता है। विशेष इतना कि--वह दोनों अ्रवस्थामें दुःखी-सुखी नहीं है, 
परन्तु आत्मा अशुद्ध अवस्था दुःखी था, श्रव उसका अ्रभाव होनेसे निराकुल लक्षण 
अनन्तसुखकी प्राप्ति हुई। तथा इन्द्रादिकके जो सुख है वह कषायभावोंसे झाकुलता- 
रूप है सो वह परमार्थसे दुःख ही है; इसलिये उसकी और इसकी एक जाति नहीं 
है। तथा स्वरगंसुखका कारण प्रशस्त राग है और मोक्षसुखका कारण वीतरागभाव है, 
इसलिये कारणमें भी विशेष है। परन्तु ऐसा भाव इसे भासित नहीं होता, इसलिये 
मोक्षका भी इसको सच्चा श्रद्धान नहीं है। इस प्रकार इसके सच्चा तत्त्वश्रद्धान नहीं 
है। इप्तीलिये #समयसारमें कहा है कि--अभव्यको तत्त्वश्रद्धान होनेपर भी मिथ्यादर्शन 
ही रहता है। तथा प्रवचन पारमें कहा हैं कि--पआ्रात्मज्ञानशुन्य तत्वाथ॑श्रद्धान कार्यकारी 


नहीं है । 


# गाया २७६-२७७ की आत्मख्याति दीका। 

तथा व्यवहारदृष्टिसे सम्यग्दर्शनके आठ अंग कहे हैं उनको यह पालता है; 
पच्चीस दोप कहे हैं उनको टालता है; संवेगादिक गुण कहे हैं उनको धारण करता 
है। परन्तु जैसे वीज वोए बिना खेतके सव साधन करने पर भी अन्न नहीं होता, उसी 
प्रकार सच्चा तत्त्वश्नद्धान हुए बिना सम्यक्त्व नहीं होता । पंचास्तिकाय व्याख्यामें 
जहाँ अन्तमें व्यवहाराभासवालेका वर्णन किया है वहाँ ऐसा ही कथन किया है। इस 
प्रकार इसको सम्यग्द्शनके भ्र्थ साधन करने पर भी सम्यग्द्शन नहीं होता । 


[ सम्यस्त्ञानका अन्यथारूप ] 


श्रव, शास्त्रमें सम्यग्ज्ञानके अर्थ ज्ास्वाभ्यास करनेसे सम्यसज्ञान होना कहा 
है । इसलिये यह शास्त्राभ्यासमें तत्पर रहता है। वहाँ सीखना, सिखाना, याद करना, 
वाँचना, पढ़ना आदि क्रियाप्रोंमें तो उपयोगकों रमाता है, परन्तु उसके प्रयोजन पर 
दृष्टि नहीं है। इस उपदेशमें मुझे कार्यकारी क्‍या है, सो श्रभिप्राय नहीं है, स्वयं, 
शास्त्राभ्यास करके औरोंकों सम्बोधन देनेका अभिप्राय रखता है, और बहुतसे जीव 
उपदेश मानें वहाँ सनन्‍्तुष्ट होता है, परन्तु ज्ञानाभ्यास तो अपने लिये किया जाता है 
झौर अवसर पाकर परका भी भला होता हो तो परका भी भला करे। तथा 
कोई उपदेश न सुने तो मत सुनो, स्वयं क्‍यों विपाद करें ? श्ास्त्राथंका भाव जानकर 
अपना भला करना । तथा शास्त्रास्पासमें भी कितने ही तो व्याकरण, न्याय, काव्य आदि 
शा्त्रोंका बहुत अम्पास करते हैं परन्तु वे तो छोकमें परांडित्य श्रगठ करनेके कारण हैं; उनमें 
आत्महितका निरूपण तो है नहीं । इनका तो प्रयोजन इतना ही हे कि--अपनी बुद्धि बहुत 
हो वो थोड़ा-बहुत इनका अभ्यास करके पत्मात्‌ आत्महितके साथक शासपरोंका अभ्यास करना | 
यदि बुद्धि थोड़ी हो तो आत्महितके साधक सुगम शास्त्रोंका ही अभ्यास करे । ऐसा नहीं 
करना कि व्याकरणादिका ही अभ्यास करते-करते आय पूर्ण हो जाये और तत्तवज्ञानकी प्राप्ति 
न बने । 

यहाँ कोई कहे--ऐसा है तो व्याकरणादिका अभ्यास नहीं करना चाहिये ? 

उससे कहते हैं कि--उनके अभ्यासके बिना महान्‌ ग्रन्थोंका श्र्थ खुलता नहीं 
है, इसलिये उनका भी अभ्यास करना योग्य है । 

फिर प्रइन है कि--महान्‌ ग्रन्थ ऐसे क्यों बताये जिनका श्रर्थ व्याकरणादिके 
विना न खुले ? भाषा द्वारा सुगमरूप हितोपदेश क्यों नहीं लिखा ? उनके कुछ 
प्रयोजन तो था नहीं । 


२१६ मोक्षमागेप्रकाशक 


समाधान:--भापामें भी प्राकृत, संस्क्ृतादिकके ही शब्द हैं, परन्तु अपश्रंश 
सहित हैं | तथा देश-देशमें भाषा श्रन्य-अ्रन्य प्रकार है, तो महंत पुरुष शास्त्रोंमें 
श्रपञ्रंशा शब्द कैसे लिखते ? बालक तोतला बोले परन्तु बड़े तो नहीं बोलते । तथा 
एक देशकी भाषारूप शास्त्र दूसरे देशमें जाये, तो वहाँ उसका अ्र्थ कैसे भासित 
होगा ? इप्तलिये प्राकृत, संस्क्ृतादि शुद्ध शब्दरूप ग्रन्थ रे हैं । तथा व्याकरणके बिना 
दब्दका श्रर्थ यथावत्‌ भासित नहीं होता; न्‍्योयके बिना लक्षण, परीक्षा आदि यथावतू 
नहीं हो सकते--इत्यादि वचन द्वारा वस्तुके स्वरूपका निर्णय व्याकरणादि बिना 
भलीभाति न होता जानकर उनकी आम्नाय अनुसार कथन किया है। भाषामें भी 
उनकी थोड़ी-बहुत श्राम्नाय आने पर ही उपदेश हो सकता है, परन्तु उनकी बहुत 
श्राम्तायसे भली भाँति निर्णय हो सकता है । 


फिर कहोगे कि--ऐसा है तो श्रब भाषारूप ग्रन्थ किसलिये बनाते हैं ? 


समाधान:--कालदोषसे जीवोंकी मन्दबुद्धि जानकर किन्‍्हीं जीवोंके जितना 
ज्ञान होगा उतना ही होगा--ऐसा अ्रभिप्राय विचारकर भाषाग्रंथ रचते हैं; इसलिये 
जो जोव व्याकरणादिका अ्रभ्यास न कर सके उन्हें ऐसे ग्रंथों द्वारा ही श्रभ्यास करना । 
तथा जो जीव शब्दोंकी नाना युक्तियों सहित श्रर्थ करनेके लिये ही व्याकरणका 
अ्रवगाहन करते हैं, वादादि करके महंत होनेके लिये न्‍्यायका श्रवगाहन करते हैं और 
चतुराई प्रगट करनेके लिये काव्यका अवगाहन करते हैं;--इत्यादि लौकिक प्रयोजन 
सहित इनका अभ्यास करते हैं वे धर्मात्मा नहीं हैं। इनका बन सके उतना थोड़ा-बहुत 
श्रभ्यास करके श्रात्महितके श्रर्थ जो तत्त्वादिकका निर्णय करते हैं वही धर्मात्मा-पण्डित 
जानना । 


तथा कितने ही जीव पृण्य-पापादिक फलके निरूपक पुराणादि श्ञास्त्रोंका, 
पुण्य-पापक्रियाके निरूपक आचारादि शास्त्रोंका तथा गुणस्थान-मार्गणा, कम्मंप्रकृंति, 
त्रिलोकादिके निरूपक करणानुयोगके शास्त्रोंका श्रभ्यास करते हैं; परन्तु यदि श्राप 
इनका प्रयोजन नहीं विचारते, तब तो तोते जैसा ही पढ़ना हुआ । और यदि इनका 
प्रयोजन विचारते हैं तो वहाँ पापको बुरा जानना, पृण्यको भला जानना, गुणस्थाना- 
दिकका स्वरूप जान लेना, तथा जितना इनका अभ्यास करेगे उतना हमारा भला 
है; इत्यादि प्रयोजनका विचार किया है, सो इससे इतना तो होगा कि--न रकादि नहीं 
होंगे, स्वर्गादिक होंगे, परन्तु मोक्षमार्गकी तो प्राप्ति होगी नहीं । 

प्रथम सच्चा तचतज्ञान हो, वहाँ फिर पुण्य-पापके फलको संसार जाने, शुद्धोपयोगसे 
मोक्ष माने, गुणस्थानादिरूप जीवका व्यवहार निरूपण जाने इत्यादि ज्योंका त्यों श्रद्धान 
' करता हुआ इनका अस्थास करे तो सम्यस्ज्ञान हो | सो तत्त्वज्ञानके कारण श्रध्यात्मरूप 
द्रव्यानुयोगके शास्त्र हैं, और कितने ही जीव उन शास्त्रोंका भी अभ्यास करते हैं, 
परन्तु वहाँ जैसा लिखा है वैसा निर्णय स्वयं करके आपको आपरूप, परको पररूप श्रौर 
आख़वादिकका आस्रवादिरूप श्रद्धान नहीं करते । मुखसे तो यथावत्‌ निरूपण ऐसा भी 
कर जिसके उपदेशसे अन्य जीव सम्यग्दृष्टि हो जायें, परन्तु जेसे कोई लड़का स्त्रीका 
स्वांग बनाकर ऐसा गाना गाये जिसे सुनकर अन्य पुरुप-स्त्री कामरूप हो जायें । परन्तु 
वह तो जैसा सीखा वैसा कहता है, उसे कुछ भाव भासित नहीं होता, इसलिये स्वयं 
कामासक्त नहीं होता । उसी प्रकार यह जैसा लिखा है वैसा उपदेश देता है, परन्तु 
स्वयं अनुभव नहीं करता। यदि स्वयंको श्रद्धान हुआ होता तो श्रन्यतत्त्वका अंश 
अ्रन्यतत्त्वमें न मिलाता; परन्तु इसका ठिकाना नहीं है इसलिये सम्यग्ज्ञान नहीं होता । 
इस प्रकार यह ग्यारह अंग तक पढ़े, तथापि सिद्धि नहीं होती। सो समयसारादियें 
मिथ्यादुष्टिको ग्यारह अंगोंका ज्ञान होना लिखा है । 

यहाँ कोई कहे कि--ज्ञान तो इतना होता है, परन्तु जैसा श्रभव्यसेनको 
श्रद्धानरहित ज्ञान हुआ वसा होता है । 

समाधान:--वह तो पापी था, जिसे हिसादिकी प्रवृत्तिका भय नहीं था । 
परन्तु जो जीव ग्रेवेयबक आदिमें जाता है, उसके ऐसा ज्ञान होता है, वह तो श्रद्धान- 
रहित नहीं है; उसके तो ऐसा ही श्रद्धान है कि--यह ग्रन्थ सच्चे हैं, परन्तु तत्त्वश्रद्धान 
सच्चा नहीं हुआ । समयसारमें एक ही जीवके धमंका श्रद्धान, ग्यारह अ्रंगका ज्ञान 
श्रौर महान्नतादिकका पालन करना लिखा है । प्रवचनसारमें ऐसा लिखा है कि-- 
श्रागमज्ञान ऐसा हुआ जिसके द्वारा स्वेपदार्थोको हस्तामलकवत्‌ जानता है। यह भी 
जानता है कि इनका जाननेवाला मैं हूँ; परन्तु मैं ज्ञानखरूप हूँ,--इस प्रकार स्वय॑को 
प्रद्वव्वसे मित्र केवल चैतन्यद्र॒व्य अनुभव नहीं करता । इसलिये आत्मज्ञानशुन्य आगमज्ञान 
भी कार्यकारी नहीं है| इस प्रकार यह सम्यग्ज्ञानके श्र्थ जेन शास्त्रोंका श्रभ्यास करता 
है, तथापि इसके सम्यग्ज्ञान नहीं है । 
। [ सम्पक्चारिका अन्यथारूप ] 

तथा इसके सम्यक्चारिन्रके अर्थ कंसी प्रवृत्ति है सो कहते हैं--वाह्मक्रिया 
पर तो इनकी दुष्टि है और परिणाम सुधरने-विगड़तेका विचार नहीं है। और यदि 

परिणामोंका भी विचार हो तो जैसे अपने परिणाम होते दिखायी दें उन्हीं पर दृष्टि 
रहती है; परन्तु उन परिणामोंकी परम्पराका विचार करने पर श्रभिप्रायमें जो वासना 
है उसका विचार नहीं करते । और फल लगता है सो अभिप्रायमें जो वासना है उसका _ 
लगता है | इसका विशेष व्याख्यान आगे करेंगे। वहाँ स्वरूप भलीभाँति भासित होगा । 

ऐसी पहिचानके बिना वाह्य श्राचरणका ही उद्यम है। वहाँ कितने ही जीव 
तो कुलक्रमसे श्रथवा देखादेखों या क्रोव, मान, माया, लोभादिकसे श्राचरण करते हैं, 
उनके तो धर्मबुद्धि ही नहीं है, सम्यक्चारित्र कहाँसे हो ? उन जीवोंमें कोई तो भोले 
हैं व कोई कपायी हैं; सो अज्ञानभाव व कषाय होनेपर सम्यक्चारित्र नहीं होता । 
तथा कितने ही जीव ऐसा मानते हैं कि--जाननेमें क्या है, कुछ करेंगे तो फल 
लगेगा ।--ऐसा विचारकर ब्रत-तप शआ्रादि क्रियाहीके उद्यमी रहते हैं और तत्त्वज्ञानका 
उपाय नहीं करते । सो तत्त्वज्ञानके बिना महान्रतादिका श्राचरण भी मिथ्याचारित्र ही 
नाम पाता है और तत्त्वज्ञान होनेपर कुछ भी ब्रतादिक नहीं हैं तथापि श्रसंयतसम्यग्दृष्टि 
ताम पाता है । इसलिये पहले तत्त्वज्ञानका उपाय करना, पश्चात्‌ कषाय घटानेके लिये 
बाह्ममाधन करना । यही योगीन्द्रदेवकृत #भ्रावकाचारमें कहा है-- 


“दंसणभूमिह बाहिरा, जिय वयरुक्ख ण हुंति |” 


अथे:---इस सम्यग्दशन भूमिका बिना हे जीव, ब्रतरूपी वृक्ष नहीं होते । 
श्र्थात्‌ जिन जीवोंके तत्त्वज्ञान नहीं है वे यथार्थ आचरण नहीं श्राचरते । वही विशेष 
बतलाते हैं--- 

कितने ही जीव पहले तो वड़ी प्रतिज्ञा धारण कर बेठते हैं, परन्तु श्रम्तरंग्मे 
विपय-कषाय वासना मिटी नहीं है इसलिये जंसे-तैसे प्रतिज्ञा पूरी करना चाहते हैं। 
वहाँ उस प्रतिज्ञासे परिणाम दुःखी होते हैं । जैसे कोई बहुत उपवास कर बेठता है 
और पश्चात्‌ पीड़ासे दुःखी हुआ रोगीको भाँति काल गँवाता है, धर्म साधन नहीं 
करता; तो प्रथम ही सधती जाने उतनी ही प्रतिज्ञा क्‍यों न लें ? दुःखी होनेमें 
श्रात्तध्यान हो, उसका फल श्रच्छा कैसे लगेगा ? अ्रथवा उस प्रतिज्ञाका दु:ख नहीं सहा 
जाता तब उसके बदले विषय पोपणके लिये श्रन्य उपाय करता है। जैसे--तृषा लगे 
तब पानी तो न पिये श्रौर अन्य शीतल उपचार श्रनेक प्रकार करे; व घृत तो छोड़े 





# सावयधम्स दोहा-५७ | 

और श्रन्‍्य स्निग्थ वस्तुका उपाय करके भक्षण करे |--इसी प्रकार अन्य जानना । 
यदि परीपह नहीं सहे जाते थे, विपयत्रासना नहीं छूटी थी, तो ऐसी प्रतिज्ञा किसलिये 
की ? सुगम विपय छोड़कर पश्चात्‌ विपम विपयोंका उपाय करना पड़े ऐसा कार्य क्‍यों 
करें वहाँ तो उलटा रागभाव तीज्न होता है | अ्रथवा प्रतिज्ञामें दुःख हो तव परिणाम 
लगानेके लिये कोई झालम्वन विचारता है | जैसे-- उपवास करके फिर कीड़ा करता 
है; कितने ही पापी जुआ आदि कुव्यसनोंगें लग जाते हैं अथवा सो रहना चाहते हैं । 
ऐसा जानते हैं कि किसी प्रकार काल पूरा करना। इसी प्रकार श्रन्य प्रतिज्ञामें 
जानना । 


अथवा कितने ही पापी ऐसे भी हैं कि--पहले प्रतिज्ञा करते हैं, वादमें उससे 
दुःखी हों तव प्रतित्रा छोड़ देते हैं। प्रतिजा लेना-छोड़ना उनको खेलमात्र है; सो 
प्रतिज्ा भंग करनेका महापाप है; इससे तो प्रतिज्ञा न लेना ही भला है। इस प्रकार 
पहले तो निविचार होकर प्रतिज्ञा करते हैं और पश्चात्‌ ऐसी दशा होती है । जैनधर्म में 
प्रतिज्ञा न लेनेका दण्ड तो है नहीं; जेनधर्ममें तो ऐसा उपदेश है कि पहले तो 
तत्वज्ञानी हो; फिर जिसका त्याग करे उसका दोप पहिचाने; त्याग करनेमें जो ग्रुण 
ही उसे जाने; फिर अपने परिणामोंकों ठीक करे; वर्तमान परिणामोंहीके भरोसे 
प्रतिज्ञा न कर बठे; भविष्पमें निर्वाह होता जाने तो प्रतिज्ञा करे; तथा शरीरकी 
वक्ति व द्रव्य, क्षेत्र काल, भावादिकका विचार करे |--इस प्रकार विचार करके फिर 
प्रतिज्ञा करनी । वह भी ऐसी करनी जिसके प्रतिज्ञाके प्रति निरादरभाव न हो, 
परिणाम चढ़ते रहें । ऐसी जैनवर्मकी आम्नाय है । 


यहाँ कोई कहे कि--चांडालादिकने प्रतिज्ञा की, इनके इतना विचार कहाँ 
होता है ? 

समाधान:--म रणपर्यन्त कष्ट हो तो हो, परल्तु प्रतिज्ञा नहीं छोड़ना--ऐसा 
विचार करके वे प्रतिन्ना करते हैं; प्रतिज्नाके प्रति निरादरपना नहीं होता। और 
सम्पग्दृष्टि जो प्रतिज्ञा करते हैं सो तत्त्वज्ञानादिपूर्वक ही करते हैं। तथा जिनके 
अन्तरंग विरक्तता नहीं हुई शौर वाह्मप्रतिज्ञा धारण करते हैं, वे प्रतिज्ञाके पहले और 
बादमें जिप्तकी प्रतिज्ञा करें उसमें अ्रति श्रासक्त होकर लगते हैं। जैसे - उपवासके 
धारणे-पारणेके भोजनमें श्रति लोभी होकर गरिष्ठादि भोजन करते हैं, शी६ ता बहुत 
करते हैं। जैसे---जलको रोक रखा था, जब वह छुटा तभी बहुत प्रवाह चलने लगा*॥ 

उसी भकार प्रतिज्ञा द्वारा विषयप्रवृत्ति रोक रखी थी, अंतरंग भ्रासक्ति बढ़ती गई, श्ौर 
प्रतिज्ञा पूर्ण होते ही भ्रत्यन्त विषयग्रवत्ति होने लगी; सो प्रतिज्ञाके कालमें विषयवासना 
मिटी नहीं; आगे-पीछे उसके बदले अधिक राग किया; सो फल तो रागभाव मिटनेसे 
होगा, इसलिये जितनी विरक्ति हुई हो उत्तनी ही प्रतिज्ञा करना। महामुनि भी थोड़ी प्रतिज्ञा 
करके फिर श्राहारादिमें उछटि ( कमी ) करते हैं। और बड़ी प्रतिज्ञा करते हैं तो 
श्रपनी शक्ति देखकर करते हैं। जिस प्रकार परिणाम चढ़ते रहें वसा करते हैं| प्रमाद 
भी न हो और आाकुलता भी उत्पन्न न हो--ऐसी प्रवृत्ति कायंकारी जानना। तथा 
जिनकी धर्म पर दृष्टि नहीं है वे कभी तो बड़ा धर्म श्राचरते हैं, कभी अधिक स्वच्छन्दं 
होकर प्रवर्तते हैं| जैसे किसी धर्म पवमें तो बहुत डपवासादि करते हैं, किसी धर्मेपवेमें 
बारम्बार भोजनादि करते हैं। यदि धर्मंवुद्धि हो तो यथायोग्य सबवे धर्मपर्वोंमें यथायोग्य 
संयमादि धारण करें | तथा कभी तो किसी धर्मकार्यमें बहुत धन खर्च - करते हैं और 
कभी कोई धर्मकाय आ पहुँचा हो, तब भी वहाँ थोड़ा भी धन खर्च नहीं करते | सो 
धर्मवुद्धि हो तो यथाशक्ति यथायोग्य सभी धर्मकार्योमें धन खचते रहें ।--इसी प्रकार 
श्रन्य जानना । 


तथा जिनके सच्चा धमंसाधन नहीं है वे कोई क्रिया तो बहुत बड़ी अ्ंगीकार 
करते हैं, तथा कोई हीन क्रिया करते हैं। जैसे धनादिकका तो त्याग किया और 
अच्छा भोजन, अच्छे वस्त्र इत्यादि विषयोंमें विशेष ग्रवतंते हैं। तथा कोई जामा 
पहिनना, स्त्री सेवन करना इत्यादि कार्योका तो त्याग करके धर्मात्मापना प्रगट करते 
हैं, श्रोर पश्चात्‌ खोटे व्यापारादि कार्य करते हैं, लोकनिद्य पापक्रियाओ्रोंमें प्रवर्तते हैं । 
“इसी प्रकार कोई क्रिया श्रति उच्च तथा कोई क्रिया श्रति नीची करते हैं। वहाँ 
लोकनिद्य होकर धर्मकी हँसी कराते हैं कि--देखो, भ्रमुक धर्मात्मा ऐसे कार्य करता 
है । ज॑से कोई पुरुष एक वस्त्र तो भ्रति उत्तम पहिने और एक वस्त्र श्रति हीन पहिने 
तो हँसी ही होती है, उसी प्रकार यह भी हँसीको प्राप्त होता है। सच्चे धर्मंकी तो 
यह आाम्ताय है कि--जितने अपने रागादि दूर हुए हों उसके भ्रनुसार जिस पदमें जो 
धर्म क्रिया सम्भव हो वह सव अंगीकार करे । यदि अल्प रागादि मिठे हों तो निचले 
पद्म ही प्रवर्तन करे, परन्तु उच्चपद घारण करके नीची क्रिया न करे । ह 


यहाँ प्रश्न है कि--स्त्री सेवनादिका त्याग ऊपरकी प्रतिमार्मे कहा है, इसलिये 
निचली अवस्थावाला उनका त्याग करे या नहीं ? ४... 75 ' 


सादवाँ अधिकार २४१ 


समाधान:--निचली अवस्थावाला उनका सर्वेथा त्याय नहीं कर सकता; कोई 
. दोप लगता है; इसलिये ऊपरकी प्रतिमामें त्याग कहा है। निचली अ्रवस्थामें जिस 
प्रकारका त्याग सम्भव हो, वैसा मिचली अ्रवस्थावाला भी करे; परन्तु जिस निचली 
अवस्थामें जो कार्य सम्भव ही नहीं है उसका करना तो कपायभावोंसे ही होता है। 
जैस्ते--कोई सम्मरव्यसनका सेवन करता हो, और स्वद्बोका त्याग करे, तो कंसे हो सकता 
है ? यद्यपि स्वद्धांका त्याग करना घर्म है, तथापि पहले सप्तव्यसनका त्याग हो तभी 
स्वद्नीका त्याग करना योग्य है। इसी प्रकार अन्य जानना । 

तथा सर्व प्रकारसे घर्मकोी न जानता हो, ऐसा जीव किसी धर्मके अंगको मुख्य 
करके अन्य धर्मोक्रो गौण करता है। जैसे--ऋई जीव दया-बर्मको मुख्य करके पूजा- 
प्रभावनादि कार्यका उत्थापन करते हैं; कितने ही पूजा-प्रभावनादि धर्मको मुख्य करके 
हिंस्तादिकका भय नहीं रखते; कितने ही तपकी मुख्यतासे आरतंध्यानादिक करके भी 
उपवासादि करते हैं तथा अपनेको तपसवी मानकर नि:शंक क्रोधादि करते हैं; कितने ही 
दानकी मुख्यतासे बहुत पाप करके भी घन उपाजेन करके दान देते हैं, कितने ही झआारम्भ- 
त्यागकी मुख्यतासे याचना आदि करते हैं, #इत्यादि प्रकारसे किसी धर्मको मुख्य करके 
श्रन्य धर्मको नहीं गिनते तथा उसके आश्रयसे पापका आचरण करते हैं। उनका यह 
कार्य ऐसा हुआ जैसे--अविवेकी व्यापारीको किसी व्यापारमें नफेके भ्र्थ अन्य प्रकारसे 
बहुत दोटा पड़ता है। चाहिये तो ऐसा कि---जैसे व्यापारीका प्रयोजन नफा है, सर्वे 
विचार कर जैसे नफा बहुत हो वैसा करे; उसी प्रकार ज्ञानीका प्रयोजन बीतरागभाव है, 
सर्वे विचार कर जैसे वीतरागभाव बहुत हो वैसा करे; क्योंकि मूलघर्म वीतरागभाव है । 
इसी प्रकार भ्रविवेकी जीव अन्यथा धर्म श्रंगीकार करते हैं, उनके तो सम्यक्चारित्रका 
श्राभास भी नहीं होता । 

तथा कितने ही जीव अुद्नत-महात्रतादिरूप यथार्थ आचरण करते हैं और 
आचरणके अनुसार ही परिणाम हैं, कोई माया-लोभादिकका अभिप्राय नहीं है; उन्हें 
धर्म जानकर मोक्षके श्र्थ उनका साधन करते हैं, किन्‍्हीं स्वर्गादिकके भोगोंकी भी इच्छा 
नहीं रखते, परन्तु तत्त्वज्ञान पहले नहीं हुआ, इसलिये आप तो जानते हैं कि मैं मोक्षका 
साधन कर रहा हूँ, परन्तु जो मोक्षका साधन है उसे जानते भी नहीं; केवल 
स्वर्गादिकहोका साधन करते हैं। कोई मिसरीको अमृत जानकर भक्षण करे तो उससे 
# वहीं प॑० टोढरमलजीछी हस्तलिखित प्रतिके द्वासियेमें निम्न प्रकार नॉध लिखी हुई है--इहां स्नानादि 
हक कथन तथा छौंकिक कार्य आएं घर्मं छोढी तद्दां लडगि जाबव तिनिका कथन छिखनां हद . 

अमृतका गुण तो नहीं होता; भ्रपनी प्रतीतिके भ्रनुसार फल नहीं होता; फल तो जैसा 
साधन करे वसा ही लगता है। शात्रमें ऐसा कहा है कि--चा रित्रमें 'सम्यक पद है 

वह अज्ञानपूर्वंक आचरणकी निवृत्तिके अर्थ है; इसलिये प्रथम तत्त्वज्ञान हो और पश्चात्‌ 
चारित्र हो सो सम्यक्चारित्र नाम पाता है। जैसे कोई किसान बीज तो बोये नहीं 
और अन्य साधन करे तो अन्न प्राप्ति केसे हो ? घास-फूस ही होगा। उसी प्रकार 
अज्ञानी तत्त्वज्ञानका तो अ्रभ्यास करे नहीं और अन्य साधन करे तो मोक्ष प्राप्ति कैसे 
हो ? देवषद आदि ही होंगे। वहाँ कितने ही जीव तो ऐसे हैं जो तत्त्वादिकके भली' 
भाँति नाम भी नहीं जानते, केवल ब्रतादिकमें ही प्रवर्तते हैं। कितने ही जीव ऐसे हैं 
जो पूर्वोक्त प्रकार सम्यग्दशंन-ज्ञानका अ्रयथार्थ साधन करके ब्रतादियें प्रवर्तेते हैं। यद्यपि 
वे ब्रतादिकका यथार्थ आचरण करते हैं तथापि यथार्थ श्रद्धान-ज्ञान बिना से आचरण 
मिथ्याचारित्र ही है। यही समयसार कलशझमें कहा है--- 


क्लिश्यन्तां स्वयमेव दुष्करतरेमोक्षोन्सुखै! कर्ममिः 
क्लिश्यन्तां च परे महाब्रततपोमारेण भग्नाथिरम्‌ । 
साक्षान्मोक्षमिंद निरामयपदं संवेधमानं स्वयं 
ज्ञान ज्ञानगु्णं विना कथमपि प्राप्तु क्षमन्ते न हि ॥१४२॥ 


अर्थ:--मोक्षसे पराडःमुख ऐसे श्रति दुस्तर पंचाग्नि तपनादि कार्यों द्वारा श्राप: 
ही क्लेश करते हैं तो करो, तथा अन्य कितने ही जीव महात्रत और तपके भारसे 
चिरकालपय॑न्त क्षीण होते हुए क्लेश करते हैं तो करो; परन्तु यह साक्षात्‌ मोक्षस्वरूप 
सर्वे रोगरहित पद, जो अपने आप अनुभवमें आये ऐसा ज्ञानस्वभाव, वह तो ज्ञानगुणके 
बिना अन्य किसी भी प्रकारसे प्राप्त करनेमें समर्थ नहीं है । 


तथा पंचास्तिकायमें जहाँ अंतमें व्यवहाराभासीका कथन किया है वहाँ तेरह 
प्रकारका चारित्र होनेपर भी उसका मोक्षमागेमें निषेध किया है। तथा प्रवचनसारमें 
आत्मज्ञानशुन्य संयमभावको अश्रकायेकारी कहा है। तथा इन्हीं ग्रन्थोंमें व भ्रन्य परमात्म- 


प्रकाशादि शास्त्रोंमें इस प्रयोजनके लिये जहाँ-तहाँ निरूपण है । इसलिये पहले तत्त्वज्ञान 
होनेपर ही आचरण कार्यकारी है। 


यहाँ कोई जाने कि--बाह्ममें तो अणुब्नत-महात्रतादि साधते हैं परन्तु श्रन्तरंग 
परिणाम नहीं हैं और स्वर्गादिककी वांछासे साधते हैं। सो इस प्रकार साधनेसे तो 


पापवन्ध होता हैं। द्रव्यलिगी मुनि अन्तिम ग्रेवेयक तक जाते हैं और परावत्तंनोंमें, 


सातवाँ अधिकार श्४३ 


इकतीस सागर पयेन्त देवायुक्री प्राप्ति अनन्तवार होना लिखा है; सो ऐसे उच्चपद तो 
तभी प्राप्त करे जब अन्तरंग परिणामपूर्वक महात्रत पाले, महामन्दकपायी हो, इस 
लोक-परलोकके भोगादिककी चाह न हो, केवल घर्मबुद्धिसे मोक्षाभिलापी हुआ साधन 
साधे । इसलिये द्वव्यलिगोके ह्यूल तो अन्यथापना है नहीं, सूक्ष्म अन्यथापना है सो 
सम्पग्दृष्टको भासित होता है। श्रव इनके घर्मंसाघन कंसे है और उसमें श्रच्यथापना कैसे 
है ? सो कहते हैं-- 


प्रथम तो संसारमें नरकादिके दुःख जानकर व स्वर्गादिमें भी जन्म-मरणादिके 
दुःख जानकर, संसारसे उदास होकर मोक्षको चाहते हैं । सो इन दु:खोंको तो दुःख सभी 
जानते हैं । इन्द्र-अहमिन्द्रादिक विपयानुरागसे इन्द्रियजनित सुख भोगते हैं, उसे भी दुःख 
जानकर निराकुल सुखअवस्थाको पहिचानकर मोक्षको चाहते हैं वे ही सम्यग्दृष्टि 
जानना । तथा विपय सुखादिकका फल नरकादिक है, शरीर अशुचि, विनाश्ीक है-- 
पोपण योग्य नहीं है, कुठुम्बादिक स्वार्थके सगे हैं,--इत्यादि परद्वव्योंका दोप विचारकर 
उनका तो त्याग करते हैं और ब्रतादिकका फल स्वर्ग-मोक्ष है, तपरचरणादि पवित्र 
श्रविनाशी फलके दाता हैं, उनके द्वारा श्वरीरका शोपण करने योग्य है, देव-गुरु-शास्रादि 
हितकारी हैं इत्यादि परद्रव्योंके ग्रुणोंका विचार करके उन्हींकों श्रंगीकार करते हैं । 
इत्यादि प्रकारसे किसी परद्रव्यकों बुरा जानकर अनिष्टरूप श्रद्धान करते हैं, किसी 
परद्रव्यको भला जानकर इष्ट श्रद्धान करते हैं। सो परद्रव्योंमें इष्ट-अनिष्टरूप श्रद्धान 
सो मिथ्या है। तथा इसी श्रद्धानसे इनके उदासीनता भी द्वेपवुद्धिह्प होती है; क्योंकि 
किसीको बुरा जानना उसीका नाम द्वेप है । 

कोई कहेगा--सम्यग्दष्टि भी तो बुरा जानकर परद्वव्यका त्याग करते हैं । 

समाधान:---सम्बस्दृष्टि परद्रव्योंकी बुरा नहीं जानते अपने रागभावकों बुरा 
जानते हैं । आप रागभावको छोड़ते हैं इसलिये उसके कारणका भी त्याग होता है। 
वस्तुका विचार करनेसे कोई परद्वव्य तो वुरा-भला है नहीं । 

कोई कहेगा--निमित्तमात्र तो है ? 

उत्तर:--परद्रव्य कोई जबरन तो विगाड़ता नहीं है; अपने भाव विगड़े तब 
वह भी बाह्य निमित्त है। तथा उसके निमित्त बिना भी भाव विगड़ते, हैं, इसलिये 
निय्रमरूपसे निमित्त नी नहीं है-। इस प्रकार परद्रव्यका तो दोष देखना मिथ्याभाव है। 
रागादिभाव ही बुरे हैं परन्तु इसके ऐसी समझ नहीं है । यह परद्रव्योंका दोष देखक्रर-- 

उनमें हेषरूप उदासीनता करता है; सच्चो उदासीनता तो उसका नाम है कि किसी भी 
द्रव्यका दोष या गुण नहीं भासित हो, इसलिये किसीको बुरा-भला न जाने । स्वको 
स्व जाने, परको पर जाने, परसे कुछ भी प्रयोजन मेरा नहीं है ऐसा मानकर साक्षीभूत 
रहे । सो ऐसी उदासीनता ज्ञानीके ही होती है । 


तथा यह उदासीन होकर शास्त्रमें जो अशणुक्॒त-महाव्रतरूप व्यवहारचारित्र 
कहा है उसे अ्ंगीकार करता है, एकदेश अथवा सर्वेदेश हिंसादि पापोंको छोड़ता है 
उनके स्थान पर अ्रहिंसादि पुण्यरूप कार्योमें प्रवतेता है। तथा जिस प्रकार पर्यायाश्रित 
पाप कार्योमें श्रपना कर्त्तापना मानता था उसी प्रकार अब पर्यायाश्रित पृण्यकार्योंमें 
श्रपना कर्तापना मानने लगा |- इस प्रकार पर्यायाश्रवित कार्यों अश्रहंबुद्धि माननेकी 
समानता हुई | जेसे--मैं जीवोंको मारता हूँ, मैं परिग्रहधारी हूँ,---इत्यादिरूप मान्यता 
थी, उसी प्रकार मैं जीवोंकी रक्षा करता हूँ, मैं नग्न परिग्रह रहित हँ--ऐसी 
मान्यता हुई । सो पर्यायाश्रित का्योंमें श्रहंबुद्धि वही मिथ्यादष्टि है। यही समयसारमें 
कहा है-- 
ये तु कर्चारमात्मानं पश्यन्ति तमसा तताः । 
सामान्यजनवत्तेषां न मोक्षोपि मुमुज्षुतां ॥ १९९ ॥ 
( कछश )। 
श्र्थ:-- जो जीव मिथ्या अंधकार व्याप्त होते हुए अपनेको पर्यायाश्रित क्रियाका 
कर्ता मानते हैं वे जोव मोक्षाभिलाषी होनेपर भी जैसे अ्रन्यमती सामान्य मनुष्योंको मोक्ष 
नहीं होता, उसी प्रकार उनको मोक्ष नहीं होता; क्योंकि कर्त्तापनेके श्रद्धानकी समानता 
है। तथा इस प्रकार आराप कर्ता होकर श्रावक धर्म भ्रथवा मुनिधर्मकी क्रियाओ्ोंमें मत- 
वचन-कायकी प्रवृत्ति निरन्तर रखता है, जैसे उन क्रियाओ्रोंमें भंग न हो वैसे प्रवर्तता है 


परन्तु ऐसे भाव तो सराग हैं, चारित्र है वह वीतरागभावरूप है इसलिये ऐसे साधनकों 
मोक्षमार्ग मानना मिथ्याबुद्धि है । 


प्रशन:--स राग-वीत राग भेदसे दो प्रकारका चारित्र कहा है सो किस प्रकार 
है ? 

उत्तर:--जैसे चावल दो प्रकारके हैं--एक तुष सहित हैं और एक तुष रहित 
हैं । वहाँ ऐसा जानना कि--तुष है वह चावलका स्वरूप नहीं है, चावलमें दोष है। 
कोई समभदार तुषसहित चावलका संग्रह करता था, उसे देखकर कोई भोला तुषोंको 


सखातवाँ अधिकार श्ष्रः्‌ 


ही चावल मानकर संग्रह करे तो वृथा खेदखिन्न ही होगा । वैसे चारित्र दो प्रकारका 
। है---एक सराग है, एक वीतराग है । वहाँ ऐसा जानना कि--जो राग है वह चारित्रका 

स्वरूप नहीं है, चारित्रमें दोप है। तथा कितने ही ज्ञानी प्रशस्त-राग सहित चारित्र 
धारण करते हैं; उन्हें देखकर कोई अज्ञानी प्रशस्त रागको ही चारित्र मानकर संग्रह 
करे तो वृथा खेदखिन्न ही होगा । 


यहाँ कोई कहेगा कि--पापक्रिया करनेसे तीन्न रागादिक होते थे, अ्रव इन 
क्रियाओंको करने पर मन्द राग हुआ; इसलिये जितने अंशोंमें रागभाव कम हुआ उतने 
अ्ंशोंमें तो चारित्र कहो। जितने अ्रंशोंमें राग रहा उतने अंशोंमें राग कहो |--इस 
प्रकार उसके सराग चारित्र सम्भव है । 


समाधान:--यदि तत्त्वज्ञानपूर्वक ऐसा हो, तव तो तुम कहते हो उसी प्रकार 
है। तत्त्वज्ञानके बिना उत्कट ( उम्र ) आचरण होनेपर भी अ्संयम नाम ही पाता है; 
क्योंकि रागभाव करनेका अभिश्राय नहीं मिठता । वही बतलाते हैं:--- 


द्रव्यलिंगी मुनि राज्यादिकको छोड़कर निर्ग्रन्ध होता है, अट्ठाईस मूल गुणोंका 
पालन करता है, उग्रसे उम्र अनशनादि बहुत तप करता है, क्षुतादिक वाईस परिपह 
सहता है, शरीरके खंड-खंड होनेपर भी व्यग्न नहीं होता, ब्रतभंगके अ्रमेक कारण मिलने 
पर भी हृढ़ रहता है, किसीसे क्रोध नहीं करता, ऐसे साधनोंका मान नहीं करता, ऐसे 
साधनोंमें कोई कपट नहीं है, इन साधनों द्वारा इस लोक-परलोकर्के विपयसुखको नहीं 
चाहता;--ऐसी उसकी दशा हुईं है। यदि ऐसी दक्षा न हो तो ग्रंवेयक पर्यन्त कैसे 
पहुँचे ? परन्तु उसे मिथ्यादृष्टि श्रसंयमी ही शास्त्रमें कहा है। उसका कारण यह है 
कि--उसके तत्त्वोंका श्रद्धान-ज्ञान सच्चा नहीं हुआ है । पहले वर्णन किया उस प्रकार 
तत्त्वोंका श्रद्धान-ज्ञान हुआ है; उसी अभिप्रायसे सर्वे साधन करता है; परन्तु उन साधनोंके 
अभिप्रायक्री परम्पराका विचार करने पर कपायोंका अ्रभिप्राय आता है। किस 
प्रकार ?7--सो सुनो--यह॒ पापके कारण रागादिकको तो हेय जानकर छोड़ता है, 
परन्तु पुण्यके कारण प्रशस्तरागको उपादेय मानता है; उसको वृद्धिका उपाय करता 
है। सो प्रशस्त राग भी तो कषाय है। कपायकों उपादेय माना तव कपाय करनेका ही 
श्रद्धान रहा । अ्रप्रशस्त परद्रव्योंसे देप करके प्रशस्त परद्रव्योंमें राग करनेका अभिप्राय 
हुआ, कुछ परद्रव्योंमें साम्यभावरूप अभिप्राय नहीं हुआ । 


यहाँ प्रइत है कि--सम्यर्दृष्टि भी तो प्रशस्त रागका उपाय रखता है। 


श्ष्टदृ मोचमार्॑प्रकाशक 


उत्तर:--जैसे किसीका बहुत दण्ड होता था, वह थोष्डा दण्ड देनेका उपाय 
रखता है, थोड़ा दण्ड देकर हषें भी मानता है, परन्तु श्रद्धानमें दण्ड देता अनिष्ट ही 
मानता है। उसी प्रकार सम्यग्हष्टिके पापरूप बहुत कषाय होता था, सो वह पुण्यरूप 74 
थोड़ा कषाय करनेका उपाय रखता है, थोड़ा कषाय होनेपर हर्ष भी मानता है, परन्तु 
श्रद्धानमें कषायकों हेय ही मानता है। तथा जेसे---कोई कमाईका कारण जानकर 
व्यापारादिका उपाय रखता है, उपाय बन जाने पर ह॒षषे मानता है, उसी प्रकार 
द्रव्यलिगी मोक्षका कारण जानकर प्रशस्तरागका उपाय रखता है, उपाय बन जाने प्र 
हे मानता है ।--इस प्रकार प्रशस्तरागके उपायमें और हर्षमें समानता होनेपर भी 
सम्यग्दष्टिके तो दण्ड समान और मिथ्यादृश्टिके व्यापार समान श्रद्धान पाया जाता है । 
इसलिये श्रभिप्रायमें विशेष हुआ । 

तथा इसके परीषह-तपश्चरणादिकके निमित्तसे दुःख हो, उसका इलाज तो 
नहीं करता, परन्तु दुःखका वेदन करता है, सो दुःखका वेदन करना कषाय ही है। 
जहाँ वीतरागता होती है वहाँ तो जैसे अन्य ज्ञेयकों जानता है उसी प्रकार दुःखके 
कारण ज्ञेयको जानता है, सो ऐसी दशा इसकी होती नहीं है। तथा उनको सहता है 
वह भी कषायके अभिप्रायरूप विचारसे सहता है। वह विचार ऐसा होता है कि--- 
परवशतासे नरकादि गतिमें बहुत दुःख सहन किये, यह पराषहादिका दुःख तो थोड़ा 
है। इसको स्ववश सहलनेसे स्वर्ग-मोक्ष सुखकी प्राप्ति होती है। यदि इनको न सह भौर 
विषयसुखका सेवन करें तो नरकादिककी प्राप्ति होगी, वहाँ बहुत दुःख होगा ।--इत्यादि 
विचारसे परीषहोंमें अनिष्टबुद्धि रहती है । केवल नरकादिकके भयसे तथा सुखके लोभसे 
उन्हें सहन करता है; सो यह सब कषायभाव ही हैं। तथा ऐसा विचार होता है कि--- 
जो कर्म बाँघे थे वे भोगे बिना नहीं छूटते; इसलिये मुझ्के सहने पड़े । सो ऐसे विचारसे 
कर्मफल चेतनारूप प्रवर्तेता है। तथा पर्यायहृष्टिसे जो परीषहादिरूप श्रवस्था होती है 
उसे अपनेको हुई मानता है, द्रव्यदष्टिसे अपनी और शरीरादिककी अवस्थाको भिन्न नहीं 
पहिचानता । इसी प्रकार नानाप्रकारके व्यवहार विचारसे परीषह्ादिक सहन करता है 

तथा उसने राज्यादिक विषयसामग्रीका त्याग किया है और इष्ट भोजनादिकका 
प्याग करता रहता है; वह तो जैसे कोई दाहज्वरवाला वाघयु होनेके भयसे शीतलवस्तु 
पेवनका त्याग करता है; परन्तु जब तक शीतलवस्तुका सेवन रुचता है तब तक उसके 
दाहका अभाव नहीं कहा जाता। उसी प्रकार राग सहित जीव नरकादिकके भयसे 
विषयसेवनका त्याग करता है, परन्तु जब तक विर्षयसेवन रुचता है तब तक उसके 


सातवाँ अधिकार श्प्टे७ 


रागका ब्नभाव नहीं कहा जाता । तथा जैसे--अ्रमृतका श्रास्वादी देवकों श्रन्य भोजन 
स्वयमेव नहीं रुचता, उसी प्रकार स्वरसका आस्वादन करके विपयसेवनकी अरुचि 
इसके नहीं हुई है । इस प्रकार फलांदिककी अपेक्षा परीपह सहनादिकों सुखका कारण 
जानता है और विपयसेवनादिको दुःखका कारण जानता है। तथा तत्काल परीषह 
सहनादिकसे दुःख होना मानता है और विपयसेचनादिकसे सुख मानता हैं; तथा जिनसे 
सुख-दुःखका होना माना जाये उनमें इष्ट-अनिष्टबुद्धिस राग-द्वेपझप अभिप्रायका श्रभाव 
नहीं होता, और जहां राग-ढ्रेप हैं वहां चारित्र नहीं होता । इसलिये यह द्रव्यलिंगी 
विपयसेवन छोड़कर तपश्चरणादि करता है तथापि श्रसंयमी ही है । सिद्धान्तमें असंयत 
व देशसंयत सम्बन्दष्टिसि भी इसे हीन कहा है; क्योंकि उनके चौथा-पाँचवाँ गुणस्थान है 
ओर इसके पहला ही गुरणास्थान है । 


यहाँ कोई कहे कि--असंयत व देशसंयत सम्यग्दृष्टिके कपायोंकी प्रवृत्ति विशेष 
है और दव्यलिंगी मुनिके थोड़ी है, इसीसे अ्रसंयत व देशसंयत सम्पग्हष्टि तो सोलहवें 
स्वर्ग पर्यन्त हो जाते हैं और द्रव्यलिगी अन्तिम ग्रेवेयक पर्यन्त जाता है। इसलिये 
भावलिंगी मुनिसे तो द्रव्यलिगीको हीन कहो, उसे असंयत व देशसंयत सम्यग्हष्टिसे हीन 
कंसे कहा जाय ? 


समाधान:--अ्रसंयतत व देशसंयत सम्यर्हष्टिके कपायोंकी प्रवृत्ति तो है, परन्तु 
श्रद्धानमें किसी भी कपायके करनेका अ्रभिप्राय नहीं है। तथा द्रव्यलिगीके शुभकपाय 
करनेका श्रभ्िप्राय पाया जाता है, श्रद्धानमें उन्हें भला जानता है; इसलिये श्रद्धानकी 
अपेक्षा असंयत सम्यस्दष्टिसि भी इसके अधिक कपाय है। तथा द्रव्यलिगीके योगोंकी 
प्रवृत्ति शुभहूप बहुत होती है और अघातिकममिं पुण्य-पापवंचका विशेष शभन-अशुभ 
योगोंके अनुसार है, इसलिये वह श्रंतिम ग्रेवेयकपयेन्त पहुँचता है; परन्तु वह कुछ 
कार्यकारी नहीं है, क्योंकि श्रघातिया कम आत्मग्रुणके घातक नहीं हैं, उनके उदयसे 
उच्च-तीचपद प्राप्त किये तो क्या हुआ ? वे तो बाह्य संयोगमात्र संसारदशाके स्वाग 
हैं, आप तो आत्मा है, इसलिये आ्रात्मगुणके घातक जो घातियाकर्म हैं उनकी हौनता 
कार्यकारी है। उन घातिया कर्मोका वंध वाह्मप्रवृत्तिके अनुसार नहीं है, अंतरंग कपाय- 
वक्तिके अनुसार है; इसीलिये द्रव्यलिगीकी अपेक्षा असंयतत व देशसंयत सम्बग्हष्टिके 
घातिकर्मोका बंध थोड़ा है । द्रव्यलिगीके तो सर्वे घातिकर्मोका बंध बहुत स्थिति-अनुभाग 
सहित होता है, और श्रसंयत व देशसंयत सम्फाहृष्टिके मिथ्यात्व-अनन्तानुवन्धी आदि 


श्श्ंद लोक्षमार्गप्रकाशक 


कर्मोंका तो बन्ध है ही नहीं, अवशेषोंका बन्ध होता है वह अल्प स्थिति-अनुभाग सहित 
होता है। तथा द्रव्यलिगोके कदापि ग्रुणश्रेणी निर्जेरा नहीं होती, सम्यग्हृष्टिके कदाचित्‌ _ 
होती है और देश व सकल संयम होनेपर निरन्तर होती है। इसीसे यह मोक्षमार्गी 
हुशा है। इसलिये द्रव्यलिंगी मुनिकों शास्त्रमें श्रसंयत व देशसंयत सम्यग्हश्सि हीन कहा 
है। समयसार शास्त्रमें द्रृव्यलिगी मुनिकी हीनता गाथा, टीका और कलशोमें प्रगट की 
है। तथा पंचास्तिकाय टीकामें जहाँ केवल व्यवहारावलम्बीका कथन किया है वहाँ 
व्यवहार पंचाचार होनेपर भी उसकी हीनता ही प्रगट की है। तथा प्रवचनसारमें 
संसारतत्त्व द्रव्यलिगीको कहा है। परमात्मप्रकाशादि श्रन्य शास्त्रोंमें भी इस व्याख्यानको 
स्पष्ट किया है। द्रव्यलिगीके जो जप, तप, शील, संयमादि क्रियाएँ पायी जाती हैं उन्हें, 
भी इन शास्त्रोंमें जहाँ-तहाँ अ्रकार्यकारी बतलाया है, सो वहाँ देख लेना | यहाँ ग्रन्ध 
वढ़ जानेके भयसे नहीं लिखते हैं। इस प्रकार केवल व्यवहाराभासके अवलम्बी 
मिथ्याहृष्टियोंका निरूपण किया । 


[ निश्चय-व्यवहारनयाभासावरुम्बीका स्वरूप ] 


अ्रव, जो निरचय-व्यवहार दोनों नतयोंके आभासका अवलम्बन लेते हैं-- ऐसे 
मिथ्याहृश्योंका निरूपण करते हैं:--- 


जो जीव ऐसा मानते हैं कि---जिनमतमें निरचय-व्यवहार दोनों नय कहे हैं, 
इसलिये हमें उतर दोनोंका अंगीकार करना चाहिये [--ऐसा विचार कर जैसा केवल 
निरचयाभासके अवलस्वियोंका कथन किया था, वैसे तो निर्चयका अंगीकार करते हैं 
श्रौर जेसे केवल व्यवहाराभासके अवलस्बियोंका कथन किया था वैसे व्यवहारका 
अंग्रीकार करते हैं। यद्यपि इस प्रकार अंगीकार करनेमें दोनों नयोंके परस्पर विरोध है, 
तथापि करे क्या ? सच्चा तो दोनों नयोंका स्वरूप भासित हुआ नहीं और जिनमतमें 
दो नय कहे हैं, उनमेंसे किसीको छोड़ा भी नहीं जाता; इसलिये अमसहित दोनोंका 
साधन साधते हैं, वे जीव भी मिथ्याहष्टि जानना । 

अब इनकी प्रवृत्तिका विशेष वतलाते हैं--अ्रन्तरंगमें आपने तो निर्धार करके 
यथावत्‌ निरचय-व्यवहार मोक्षमार्गगो पहिचाना नहीं, जिन श्राज्ञा मानकर निरचय- 
व्यवहारूप सोक्षमार्ग दो प्रकार मानते हैं । सो मोक्षमार्ग दो नहीं हैं. मोक्षमार्गका निरूपण 
दो प्रकार है। जहाँ सच्चे मोक्षमार्गको मोक्षमागं निरूपित किया जाय सो निदचय 
मोक्षमार्ग है और जहां जो मोक्षमार्ग तो है नहीं परन्तु मोक्षमार्गंका निमित्त है व सहचारी 


के 
छातवां अधिकार श्छ्रघ 


है उसे उपचारसे मोक्षमार्ग कहा जाय सो व्यवहारमोक्षमार्ग है; क्योंकि निश्चयव्यव- 
दवरका समंत्र ऐसा ही लक्षण है । सच्चा निरूपण सो निश्चय, उपचार निरूपण सो व्यवहार- 
इप्तलिय्रे निरूपण-अपेक्षा दो प्रकार मोक्षमार्ग ज्ञानना | [ किन्तु ] एक निश्रय मोक्षमार्ग है, 
एक व्यवहारमोक्षमाग है--इस प्रकार दो मोक्षमार्ग मानना मिथ्या है| तथा निश्चय- 
व्यवहार दोनोंको उपादेय मानता हूँ वह भी श्रम है, क्योंक्रि निश्चय-व्यवद्यरका स्वरूप तो 
परसतर विशेधसद्वित हूँ । कारण कि समयसारमें ऐसा कहा है-- 
“कहारो 5प्रद॒त्थों भूद॒त्थो देसिकण सुद्णभड# ।? ११ ॥ 

अयः--व्यवहार अ्भूताय है, सत्यस्वरूपका निरूपण नहीं करता; किसी 
अपेक्षा उपचारसे अन्यथा निरूपण करता है। तथा शुद्धनय जो निश्चय है वह भूतार्थ 
है, जेम्ा वस्तुका स्वरूप है, वेसा निरूपण करता है |--इस प्रकार इन दोनोंका स्व- 
रूप तो विरुद्धता सहित है । 

तथा तू ऐसा मानता है कि--सिद्धसमान शुद्ध श्रात्माका अ्रनुभवन सो 
निश्चय, और ब्रत, शील, संयमादिरूप प्रवृत्ति सो व्यवहार; सो तेरा ऐसा मानना ठीक 
नहीं हैं; क्योंकि क्रिस्नी द्रब्यमावक्रा नाम निश्चप्त और किप्तीका माम व्यवद्दार--ऐसा नहीं 
है। एक ही द्रव्यके भावक्री उत स्वरूप ही निरूपण करना सो निश्चयनय है, उपचारसे 

उम्र द्रव्यके मातक्रों अन्यद्रत्यके भावस्वरूप निरूपण करना सो व्यवद्वार है| जैसे-- मिट्टीके 

घड़ेको मिट्टीका घड़ा निरूपित किया जाय सो निश्चय श्र घृतसंयोगके उपचारसे 
उसीको घृतका घड़ा कहा जाय सो व्यवहार । ऐसे ही श्रन्यत्र जानना । इसलिये तू 
किसीको निशचय माने शौर किसी को व्यवहार माने वह भ्रम है। तथा तेरे माननेमें 
भी निश्चय-व्यवहारकों परस्पर विरोध आया । यदि तू अपनेकी सिद्धसमान शुद्ध मानता 
है तो ब्रतादिक किसलिये करता है ? यदि ब्नरतादिकके साधन द्वारा सिद्ध होना चाहता 
है तो वर्तमानमें शुद्ध श्रात्माका श्रनुभवनः मिथ्या हुआ । इस प्रकार दोनों नयोंके पर- 
स्पर. विरोध है; इसलिये दोनों नयोंका उपादेयपना नहीं बनता । 

यहाँ प्रश्न है कि--समयसा रादिमें शुद्ध आत्माके श्रनुभवको निश्चय कहा है; 
ब्रत, तप, संयमादिको व्यवहार कहा है--उस प्रकार ही हम मानते हैं ? 

समाधान:--शुद्ध श्रात्माका भ्रनुभव सच्चा मोक्षमार्ग है इसलिये उसे निश्चय 
कहा । यहाँ, स्वभावसे श्रभिन्न, परभावसे भिन्न-ऐसा शुद्ध शब्दका अर्थ जानना, संसारी 

# ववद्दारोडभूयत्यों भूयत्यों देसिदों दु सुद्धशओ | 

हि भूयत्यमस्सिदों खलु सम्माइट्टी इचइ जीवों ॥ ११॥ 


श््० | मोश्मारअरकाशक 


को: सिद्ध मेनना--ऐसा भअमरूप श्र्थ शुद्ध शब्दका नहीं जानना । तथा ब्रतं, तप 'आदि- 
मोक्षमार्ग हैं नहीं, निमित्तांदिककी अपेक्षा उपचारसे इनको मोक्षमार्ग कहते हैं, इसलिये: - 
इन्हें व्यवहार कहा है |--इस प्रकार भूतार्थ-अभूतार्थ मोक्षमागपनेसे इनको निरचय- 
व्यवहार कहा है; सो ऐसा ही मानना । परन्तु यह दोनों ही सच्चे मोक्षमां्ग हैं, इन 
दोनोंको उपादेय मानना वह तो मिथ्याबुद्धि ही है । 


वहाँ वह कहता है कि--श्रद्धान तो निशचयका रखते हैं और प्रवृत्ति व्यवहार- 
रूप रखते हैं,--इस प्रकार हम दोनोंको अंगीकार करते हैं। सो ऐसा भी नहीं बनता; 
क्योंकि निश्वयका निश्चयरूप और व्यवहारका व्यवहा ररूप श्रद्धान करना योग्य है । एक 
ही नयका श्रद्धान होनेसे एकान्त मिथ्यात्व होता है। तथा प्रवृत्तिमें नयका प्रयोजन ही. 
नहीं है। प्रवृत्ति तो द्रव्यकी परिणति है; वहां जिस द्रव्यको परिणति हो उसको 
उसीकी प्ररूपित करे सो निश्चयनय, श्रौर उसहीको भ्रन्य द्रव्यक्री प्ररूपित करे सो व्यव- 
हारनय;--ऐसे अभिप्रायानुसार प्ररूपणसे उस प्रवृत्तिमें दोनों नय बनते हैं; कुछ 
प्रवृत्ति ही तो नयरूप है नहीं; इसलिये इस प्रकार भी दोनों नयोंका ग्रहण भावना 
मिथ्या है । तो क्‍या करें ? सो कहते हैं:--- 


नि३चयनयसे जो निरूपण किया हो उसे तो सत्याथे मानकर उसका श्रद्धान 
अंगीकार करना और व्यवहारनयसे जो निरूपण किया हो उसे शअ्रसत्याथं मानकर 
उसका श्रद्धान छोड़ना । यही समयसार में कहा है:-- 
सर्वेत्राध्यवमानमेवमखिलं त्याज्य॑ यदुक्त॑ जिने- 
स्तन्मन्ये व्यवहार एवं निखिलो5प्यन्याश्रयस्त्याजितः । 
सम्यगू निश्वयमेकमेव परम॑ निष्कम्पमाक्रम्य फि 
शुद्धज्ञनधघने महिम्नि न निजे बध्नन्ति सन्‍्तों धृतिस || 
(--कऋलछश १७३) 
भ्र्थ:---क्यों कि सर्वे ही हिंसादि व अ्रहिसादिमें श्रध्यवसाय हैं सो समस्त ही 
छोड़ना--ऐसा जिनदेवोंने कहा है। इसलिये मैं ऐसा मानता हूँ कि जो पराश्चित व्यव- 
हार है सो सर्वे ही छुड़ाया है। सन्त पुरुष एक परम निश्चयहीको भले प्रकार निष्क- 
कम्परूप से अंगीकार करके शुद्धज्ञागधनरूप निज महिमामें स्थिति क्‍यों नहीं करते ? 


भावार्थ:--यहाँ व्यवहारका तो त्याग कराया है, इसलिये निश्चयको अंगी- 
कार करके विजमहिमारूप प्रवर्तना युक्त है। तथा षट्पाहुड़में कहा है-- 


सादवों अभिकार सर 


धो छुत्ो बवदारे सा जोई जग्गर सकम्जम्मि | 
वो अगादि वपद्धारे सो सुच्ो अप्पयणे कब्जे ॥ 
( मोज्षपाहुड-गाया ३१ ) 

प्रध:--जो व्यवहारमें सोता है वह योगी अपने कार्यमें जागता है । तथा 
जो व्यवहारमें जागता हैं वह अपने कार्यमें तोता है। इसलिये व्यवहारनयका श्रद्धान 
छोड़कर निश्चयनयका श्रद्धान करना योग्य है। व्यवहारनय ट्वद्रव्य-परद्रव्यकों व 
उनके भावोंको व कारणकार्यादिकको क्रिसीको किसीमें मिलाकर निरूपण करता है । 
सो ऐसे ही श्रद्धानसे मिथ्यात्व है, इसलिये उसका त्याग करना । तथा निश्चयनय 
उन्हींकी यथावत्‌ निरूपण करता है, किसीको किसीमें नहीं मिलाता है । सो ऐसे ही 
श्रद्धानसे सम्यक्त्व होता है, इसलिये उत्तका श्रद्धांत करना । 

यहाँ प्रश्न है कि---यदि ऐसा है तो जिनमार्गमें दोनों नर्योका ग्रहण करना 
कहा है, सो कंसे ? 

समाधान:--जिनमार्गमें कहीं तो निश्चयनयकी मुख्यता लिये व्यास्यान है, 
उसे तो “सत्यार्थ ऐसे ही है/--ऐसा जानना । तथा कहीं व्यवह्ास्नयकी मुख्यता 
लिये व्यात्यान है, उसे 'ऐसे है नहीं, निमित्तादिकी अ्रपेक्षा उपचार किया है”--ऐसा 
जानना । इस प्रकार जाननेका नाम ही दोनों नयवोंका ग्रहण है। तथा दोनों नयोंके 
व्यास्यानकोी समान सत्याबं जानकर ऐसे भी है, ऐसे भी है--इस प्रकार भ्रमरूप 
प्रवर्तेनसे तो दीनों नयोंका ग्रहण करना चढ़ीं कहा है । 

फिर प्रश्न है कि--यदि व्यवह्ा रनय असत्याथ है, तो उसका उपदेश जिन- 
मार्गमें किसलिये दिया ?---एक निशचयनयहीका निरूपण करना था । 

समाधान:--ऐस्रा ही तक समयसारमें किया है। वहाँ यह उत्तर दिया है-- 

जद णत्रि सक्क्रमणज्जों अणज्ञमार्स विणा उ गाहेठ । 
तह वबद्यरंण विणा परमत्युवएसणमसकर्क | ८ ॥ 

. अर्थ:--जिस प्रकार अनाय॑ अ्र्थात्‌ स्लेच्छको म्लेच्छमापा विना अर्थ ग्रहण 
करानेमें कोई समर्थ नहीं है; उसी प्रकार व्यवह्ारके बिना परमार्थका उपदेश अशक्‍्य 
है;. इसलिये व्यवहारका उपदेश्य हैं । 

तथा इसी सूत्रकी व्यास्यामें ऐसा कहा है कि--व्यवहारवयो नानुसत्तंव्य:* । 

, वचनाद्थव्द्धारनयों नाठुसतंब्यः ! ( समयसार गाया ८ की आत्मख्याति दीका ) 

इसका अर्थ है--इस निशचयेको- अंगीकार करानेके लिये व्यवहार हारा उपदेश देते हैं, 
परन्तु व्यवहारनय है सो अ्रंगीकार करने योग्य नहीं है । ह 


प्रश्तः--व्यवहार बिना निरचयका उपदेश कंसे नहीं होता ? और व्यवहार- 
भय कैसे अंगीकार नहीं करना ? सो कहिए । न्‍ का 


समाधान:--निरचयनयसे तो श्रात्मा परद्रव्योंस भिन्न, स्वभावोंसे श्रभिश्न 
स्वयंसिद्ध वस्तु है; उसे जो नहीं पहिचानते, उनसे इसी प्रकार कहते रहें तब तो वे 
सम नहीं पायें । इसलिये उनको व्यवहारनयसे शरीरादिक परद्रव्योंकी सापेक्षता द्वारा 
तर-तारक-पृथ्वीकायादिरू्प जीवके विशेष किये तब मनुष्य जीव है, नारकी जीव है, 
इत्यादि प्रकार सहित उन्हें जीवकी पहिचान हुई । अ्रथवा श्रभेद वस्तुमें भेद उत्पन्न 
करके ज्ञान-दर्शनादि गुण-पर्यायरूप जीवके विद्येष किये, तब जाननेवाला जीव है, 
देखनेवाला जीव है--इत्यादि प्रकारसहित उनको जीवकी पहिचान हुईं । तथा निरचय- 
से वीतरागभाव मोक्षमार्ग है; उसे जो नहीं पहिचानते उनको ऐसे ही कहते रहे तो 
वे समझ नहीं पायें । तब उनको व्यवहा रनयसे, तत्त्वश्रद्धान-ज्ञानपुर्वेक परद्वव्यके निमित्त 
मिटनेकी सापेक्षता द्वारा शन्नत, शील, संयमादिरूुप वीतरागभावके विशेष बतलाये तब 
उन्हे वीतसग़भावकी पहिचान हुई। इसी प्रकार अ्रन्यत्र भी व्यवहार बिना निरचयके 
उपदेशका न' होना जानना । 


तथा यहाँ व्यवहारसे नर-नारकादि पर्यायहीको जीव कहा, सो पर्यायहीको 

जीव नहीं मान लेना | पर्याय तो जीव-पुदुगलके संयोगरूप है। वहाँ निश्चयसे जीव- 
द्रव्य भिन्न है, उसहीको जीव मानना । जीवके संयोगसे शरीरादिकको भी उपचारसे 
जीव कहा, सो कथनमात्र ही है, प्ररंमार्थले शरीरादिक जीव होते नहीं--ऐसा ही 
श्रद्धात करता। तथा भअ्भेद आत्मामें ज्ञान-दर्शनादि भेद किये, सो उन्हें भेदरूप ही 
नहीं मान लेना, क्योंकि भेद तो समभानेके अ्र्थ किये हैं; निश्चयसे आत्मा श्रभेद ही है; 
उसहीको जीव वस्तु मानना । संज्ञा-संख्यादिसे भेद कहे सो कथनमात्र ही हैं; परमार्थ- 
से भिन्न-भिन्न हैं नहीं,--ऐसा ही श्रद्धान करना। तथा परद्रव्यका निमित्त मिटनेकी 
अपेक्षासे ब्रत-शील-संयमादिकको मोक्षमार्ग कहा, सो इन्हींको मोक्षमार्ग नहीं मान 
लेने; क्योंकि परद्रव्यंका ग्रहण-त्याग श्रात्माके हो.तो आ्रात्मा परद्रव्यका कर्ता-हर्ता हो 
' जाये; परन्तु कोई द्रव्य किसी द्वव्यके श्राधीन है नहीं; इसलिये श्रात्मा अपने भाव 
राणादिक हैं उन्हें छोड़कर वीतरागी होता है, इसलिये निशचयसे बीतराय भाव ही 

मोक्षमार्ग है । वीतरागभावोंके भ्ौर ब्रतादिकके कदाचित्‌ कार्य-कारणपना है, इसलिये 
ब्रतादिकको भोक्षमार्ग कहे सो कथनमात्र ही हैं; परमार्थसे बाह्मक्रिया मोक्षमार्ग नहीं 
है--ऐसा ही श्रद्धान करना । इसी प्रकार भ्न्यत्र भी व्यवहा रतयका झ्ंगीकार नहीं करना 
ऐसा जान लेना । 
यहाँ प्रश्न है कि--व्यवहा रनय परको उपदेशमें ही कार्यकारी है या अपना 
भी प्रयोजन साधता है ? 
समाधान:---श्राप भी जब तक निश्चयनयसे प्ररूपित वस्तुको न पहिचाने तब 
तक व्यवहा रमागंसे वस्तुका निश्चय करे; इसलिये निचली दक्षामें अपनेको भी व्यवहारनय 
कार्यकारी है; परन्तु व्यवहारको उपचारमात्र मानकर उसके द्वारा वस्तुको ठीक प्रकार 
समझे तब तो कार्यकारी हो; परन्तु यदि निशरचयवत्‌ व्यवहारको भी सत्यभूत मानकर 
वस्तु इस प्रकार ही है---ऐसा श्रद्धान करे तो उलंठा अ्रकायंकारी होजाये | यही पुरु- 
पाथंसिद्धय पायमें कहा है -- 
अवुधस्य वोधनाथ ध्वुनीर्वरा देशयन्त्यभूताथम्‌ । 
व्यवहारमेव केवठमवति यस्तस्य देशना नास्ति | ६ ॥ 
माणवक एवं पिंहो यथा भवत्यनवगीतर्पिंहस्प । 
व्यवहार एवं हि तथा निश्चयतां यात्यनिश्चयद्डस्य ॥ ७॥॥ 
प्रथें--मु निराज अज्ञानीको समभानेके लिये असत्याथथ जो व्यवहारनय उसका 
उपदेश देते हैं। जो केवल व्यवहारहीको जानता है उसे उपदेश ही देना योग्य 
नहीं है । तथा जैसे कोई सच्चे सिहकों न जाने उसे बिलाव ही सिंह है, उसी प्रकार जो 
निदचयको नहीं जाने उसके व्यवहार ही निशर्चयपनेको प्राप्त होता है । * 
| यहाँ कोई निविचारी पुरुष ऐसा कहे कि--तुम व्यवहारकों असत्याथ-हेय 
कहते हो, तो हम ब्रत, शील, संयमादिक व्यवहारकार्य किसलिये करें ?--सबको छोड़ 
देंगे । 
उससे कहते हैं कि--कुछ ब्रत, शील, संयमादिकका नाम व्यवहार नहीं है; 
इनको मोक्षमार्ग मानना व्यवहार है, उसे छोड़ दे । और ऐसा श्रद्धान कर कि इनको 
तो बाह्य सहकारी जानकर उपचारसे मोक्षमार्ग कहा है, यह तो परद्रव्याश्रित हैं; तथा 
सजह््चा मोक्षमा्गं वीतरागभाव है, वह स्वद्रव्याश्रित है । --इस प्रकार व्यवहार॒कों 
अ्सत्याथे---हेय जानना । ब्रतादिकको छोड़नेसे तो व्यवहारका हेयपना होता नहीं है । 

फिर हम पूछते हैं कि--म्रतादिकको छोड़कर क्या करेगा ? यदि हिंसादिरूप प्रवर्तेंगा 
तो वहाँ तो मोक्षमार्गंका उपचार भी संभव नहीं है; वहाँ प्रवर्तनेसे क्या भला होगा- ! 
नरकादि प्राप्त करेगा । इसलिये ऐसा करना तो निविचारीपना है। तथा ब्रतादिकरूप 
परिणतिको मिटाकर केवल वीतराग उदासीनभावरूप होना बने तो अ्रच्छा ही है; वह 
निचलोदशार्में हो नहीं सकता; इसलिये ब्र॒तादि साधन छोड़कर स्वच्छन्द होना योग्य 
नहीं है। इसप्रकार श्रद्धानमें निश्चयको, प्रवृत्तिमें व्यवहारकों उपादेय मानता वह भी : 
मिथ्याभाव ही है । 

तथा यह जीव दोनों नयोंका अंग्रीकार करनेके अर्थ कदाचित्‌ अ्रपनेको शुद्ध 
सिद्धसमान रागादिरहित केवलज्ञानादिसहित शआत्मा अचुभवता है, ध्यानमुद्रा धारण 
करके ऐसे विचारोंमें लगता है; सो ऐसा आप नहीं है, परन्तु भ्रमसे 'निश्चयसे मैं ऐसा 
हो है---ऐसा मानकर सन्तुष्ट होता है। तथा कदाचित्‌ वचन द्वारा निरूपण ऐसा ही 
करता है। परन्तु निश्चय तो यथावत्‌ वस्तुको प्ररूपित करता है। प्रत्यक्ष आप जैसा 
नहीं है वैसा अपनेकों माने तो निरचयनाम केसे पाये ? जेसा केवल निश्चयाभासवाले 
जीवके अ्रयथार्थपना पहले कहा था उसी प्रकार इसके जानना । 


भ्रथवा यह ऐसा मानता है कि---इस नयसे श्रात्मा ऐसा है, इस नयसे ऐसा है । 
सो आत्मा तो जैसा है वैसा ही है, परंतु उसमें नय द्वारा निरूपणा करनेका जो अ्रभिप्राय 
है उसे नहीं पहिचानता । जैसे--आात्मा निश्चयसे तो सिद्धसमान केवलज्ञानादि सहित, द्रव्य- 
कमें-नोकमें-भावकर्मे रहित है, और व्यवहा रनयसे संसा री मतिज्ञानादि सहित तथा द्रव्यकमे- 
नोकमं-भावकर्म सहित है--ऐसा मानता है; सो एक आत्माके ऐसे दो स्वरूप तो होते 
नहीं हैं; जिस भावहीका सहितपना उस भावहीका रहितपना एक वस्तुमें कैसे सम्भव हो ? 
इसलिये ऐसा मानना भ्रम है। तो किस प्रकार है ? जेसे---राजा और रंक मनुष्यपनेकी 
अंपेक्षा समान हैं, उसी प्रकार सिद्ध और संसारीको जीवत्वपनेकी अपेक्षा समान कहा है; 
केवलज्ञानादिकी अपेक्षा समानता मानी जाय, सो तो है नहीं; संसारीके निश्चयसे मंति- 
ज्ञानादिक ही हैं, सिद्धंकें केवलज्ञान हैं। इतना विशेष है कि--संसारीके 
मतिज्ञानादिक कर्मके निमित्तसे हैं, इसलिये स्वभाव अ्रपेक्षा संप्तारीमें केवल- 
ज्ञानकी शक्ति कही जाये तो दोष नहीं है जेसे रंक भनुष्यमें राजा होनेकी 
शक्ति पायी जाती है, उसी प्रकार यह शक्ति जानना । तथा द्रव्यकर्म-नोकर्म पुद्गलंसे 
उत्पन्न हुए हैं, इसलिये नि३चयसे संसारीके भी इनका भिन्नपना है, परन्तु सिद्धकी भाँति 
इनका कारणकाये अपेक्षा सम्बन्ध भी न माने तो भ्रम ही है। तथा भावकर्म आरात्माका 


सातवाँ अधिकार २५३ 


भाव है सो निश्चयसे आात्माहीका है, परन्तु कर्मके निमित्तसे होता है इसलिये व्यवहा रे 
कर्मका कहा जाता है। तथा सिद्धकी भांति संसारीके भी रागादिक न मानना, उन्हें 
कर्महीका मानना वह भी श्रम है। इस प्रकार नयोंद्वारा एक ही वस्तुको एक भाव- 
श्रपेक्षा ऐसा भी मानना और ऐसा भी मानना,' वह तो मिथ्यावृद्धि है; परन्तु भिन्न- 
भिन्‍न भावोंकी अपेक्षा नयोंकी प्ररूपणा है--ऐसा मानकर यथासम्भव वस्तुको मानना 
सो सच्चा श्रद्धान है । इसलिये मिथ्यादृष्टि श्रनेकान्तरूप वस्तुको मानता है, परन्तु यथार्थ 
भावको पहिचानकर नहीं मान सकता--ऐसा जानना । 

तथा इस जीवके ब्रत, शील, संग्रमादिकका अ्ंगीकार पाया जाता है, सो व्यव- 
हारसे 'यह भी “मोक्षके कारण है'-- ऐसा मानकर उन्हें उपादेय मानता है; सो जैसे 
पहले केवल व्यवहारावलम्बी जीवके भ्रयथार्थेपना कहा था वैसे ही इसके भी शभ्रयथार्थपना 
जानना । तथा यह ऐसा भी मानता है कि--यथायोग्य ब्रतादि क्रिया तो करने योग्य है; 
परन्तु इसमें ममत्व नहीं करना । सो जिसका आप कर्त्ता हो, उसमें ममत्व कैसे नहीं 
किया जाय ? श्राप कर्ता नहीं है तो 'मुझको करने योग्य है'--ऐसा भाव कैसे किया ? 
शरीर यदि कर्त्ता है तो वह अपना कर्म हुआ, तब कर्ता कर्म सम्बन्ध स्वयमेव ही हुप्रा; 
सो ऐसी मान्यता तो भ्रम है। तो कंसे है ? बाह्य ब्रतादिक हैं वे तो शरीरादि परद्रव्य- 
के श्राश्चित हैं, परद्रव्यका श्राप कर्ता है नहीं, इसलिये उसमें कतृं त्ववुद्धि भी नहीं करना 
और वहां ममत्व भी नहीं करना । तथा ब्रतादिकमें ग्रहण-त्यागरूप श्रपना शुभोपयोग हो, 
वह श्रपने श्राश्चित है; उसका आप कर्ता है, इसलिये उसमें कतृंत्ववुद्धि भी मानना और 
वहाँ ममत्व भी करना । परंतु इस शुभोपयोगको बंधका ही कारण जानना, मोक्षका कारण 
नहीं जानना, क्योंकि बंध श्रौर मोक्षके तो प्रतिपक्षीपना है; इसलिये एक ही भाव पुण्य- 
बंधका भी कारण हो और मोक्षका भी कारण हो--ऐसा मानना भ्रम है। इसलिये 
व्रत-अन्नत दोनों विकल्परहित जहाँ परद्रव्यके ग्रहण-त्यागका कुछ प्रयोजन नहीं है--ऐसा 
उदासीन वीतराग चुद्धोपयोग वही मोक्षमार्ग है। तथा निचली दश्शामें कितने ही जीवोंके 
शुभोपयोग और शुद्धोपयोगका युक्तपना पाया जाता है; इसलिये उपचारसे ब्नरतादिक 
शुभोपयोगको मोक्षमार्ग कहा है, वस्तुका विचार करनेपर शुभोपयोग मोक्षका घातक ही 
है; क्योंकि बंधवा कारण वह ही मोक्षका घातक है--ऐसा श्रद्धान करना । इस प्रकार 
शुद्धोपयोगहीकी उपादेय मानकर उसका उपाय करना और शुभोपयोग-अशुभोपयोगको 
हेय जानकर उनके त्यागका उपाय करना; जहां शुद्धोपपोग न हो सके वहाँ अशुभोपयो- 
ग्रको छोड़कर शुभमें ही प्रवर्तत करना, क्योंकि शुभोपयोगकी अपेक्षा अशुभोपयोगमें श्रशुद्ध- 


१५६ सोझमार्गप्रकादोक ु 
ताकी अधिकता है । तथा शुद्धोपयोग हो तब तो परदवव्यका सांक्षीभूत- हीं रहता हैं, वहाँ ' 


तो कुछ परद्रव्यका प्रयोजन हो नहीं है। शुभोपयोग हो वहाँ बाह्य ब्रतादिककी प्रवृत्ति - 


होती है और अशुभोपयोग हो वहाँ बाह्य अन्नतादिककी प्रवृत्ति होती है; क्योंकि अशुद्धो» 
पयोगके और परद्रव्यकी प्रवृत्तिके निमित्त-नैमित्तिक सम्बन्ध पाया जाता है। तथा पहले 
अश्ुभोपयोग छूटकर शुभोपयोग हो, फिर शुभोपयोग छूटकर शुद्धोपपोग हो--ऐसी 
क्रम-परिपाटी है । ह 


तथा कोई ऐसा माने कि---शुभोपयोग है सो शुद्धोपयोगका कारण है; सो जैसे 
अशुभोपयोग छूटकर शुभोपयोग होता है, वैसे शुभोपयोग छूटकर शुद्धोपयोग होता है । 
ऐसा ही कार्यकारणपना हो, तो शुभोपयोगका कारण अ्रशुभोपयोग ठहरे । अ्रथवा द्रव्य- 
लिगीके शुभोपयोग तो उत्कृष्ट होता है, शुद्धोपपोग होता ही नहीं; इसलिये परमार्थसे 
इनके कारण-कार्यपना है नहीं। जैसे--रोगीको बहुत रोग था, पश्चात्‌ श्रल्प रोग रहा, . 
तो वह अल्प रोग तो निरोग होनेका कारण है नहीं | इतना है कि---अ्रल्प रोग रहनें- 
पर निरोग होनेका उपाय करे तो हो जाये; परन्तु यदि अल्प रोगको ही भला जानकर 
उसको रखनेका यत्न करे तो निरोग कैसे हो ? उसीप्रकार कषायीके तीन्रकषायरूप 
अशुभोपयोग था, पश्चात्‌ मन्दकषायरूप शुभोपयोग हुआ; तो वह शुभोपयोग तो निः- 
कपाय शुद्धोपयोग होनेका कारण है नहीं, इतना है कि--शुभोपयोग होनेपर शुद्धोप- 
योगका यत्त करे तो हो जाये | परन्तु यदि शुभोपयोगकोही भला जानकर उसका सांधन 
किया करे तो शुद्धोपयोग कंसे हो ? इसलिये मिथ्याहृष्टिका शुभोपयोग तो शुद्धोपयोगका 
कारण है नहीं, सम्यग्दष्टिको शुभोपयोग होनेपर निकट शुद्धोपयोग प्राप्त हो,--ऐसो 
मुख्यतासे कहीं शुभोपयोगको शुद्धोपयोगका करण भी कहते हैं--ऐसा जानना । 


तथा यह जीव अपनेको निशचय-व्यवहाररूप मोक्षमार्गका साधक मानता है । 

वहाँ पूर्वोक्त प्रकारसे आत्माको शुद्ध माना सो तो सम्यग्दशन हुआ, वैसा ही जाना 
सम्यग्ज्ञान हुआ; वैसा ही विचारमें प्रवतेन किया सो सम्यक्‌ चारित्र हुआ । इस प्रकार 

8; वो अपनेक्ती निएचयरत्नन्नय हुआ मानता है, परन्तु मैं प्रत्यक्ष अशुद्ध, सो शुद्ध कैसे 
._' “जानता-विचारता हूँ,--इत्यादि विवेक रहित अ्रमसे संतुष्ट होता है। तथा अर- 
५ ६4 अभ्रन्य देवादिकको नहीं मानता, व जैन शास्त्रानुसार जीवादिकके भेद 
उन्हींको मानता है औरोंको नहीं मानता, वह तो सम्यग्दशन हुआ; तथा 
*थ बहुत प्रवतेता है सो सम्यग्ज्ञान हुआ, तथा ब्रतादिरूप क्रियाओरोंमें 

सातवाँ धधिकार सहज 


प्रवततेता है सो सम्यकचारित्र हुआ |--इस प्रकार अपनेको व्यवहाररत्लत्रय हुआ 
मानता है। परन्तु व्यवहार तो उपचारका नाम है; सो उपचार भी तो तव वनता है जब 
सत्यभूत निश्चयरत्नत्रयके कारणादिक हों । जिस प्रकार निश्चयरत्नत्रय सध जाये उसी 
प्रकार इन्हें साधे तो व्यवहारपना भी सम्भव हो । परन्तु इसे तो सत्यभूत निरचयरत्नत्रय 
की पहिचान ही हुई नहीं, तो यह इस प्रकार क॑से साध सकेगा ? आज्ञानुसारी हुआ देखा- 
देखी साधन करता है | इसलिये इसके निदचय-व्यवहार मोक्षमार्ग नहीं हुआ ; निशचय- 
“व्यवहार मोक्षमार्गका आगे निरूपण करेंगे, उसका सावन होनेपर ही मोक्षमार्ग होगा । 
- -- इस प्रकार यह जीव निशचयाभासको मानता-जानता है; परन्तु व्यवहार-- 
साधनको भी भला जानता है, इसलिये स्वच्छन्द होकर अशुभरूप नहीं प्रवतेता है। 
ब्रतादिक शुभोपयोगरूप प्रवर्तता है इसलिये अंतिम ग्रेवेयक पर्यन्त पदको प्राप्त करता 
है । तथा यदि निदचयाभासकी प्रवलतासे अशुभरूप प्रवृत्ति होजाये तो कुगतिमें भी गमन 
होता है । परिणामोंके अनुसार फल प्राप्त करता है; परन्तु संसारका ही भोक्ता रहता 
है; सच्चा मोक्षमार्ग पाए बिना सिद्धपदको नहीं प्राप्त करता है। इस प्रकार निरचया- 
भास-व्यवहा राभास दोनोंके अवलम्बी मिथ्याहृष्टियोंका निरूपण किया । 
[ सम्यक्चसन्युख मिथ्यादष्टि ] 
अव, सम्यकत्वके सनन्‍्मुख जो मिथ्याहृष्टि हैं उनका निरूपण करते हैं:-- 
कोई मन्दकपायादिका कारण पाकर ज्ञानावरणादि कर्मोंका क्षयोपशम हुआ, 

जिससे तत्त्वविचार करनेकी द्क्ति हुई, तथा मोह मन्द हुआ, जिससे तत्त्वविचारमें उद्यम 
हुआ और वाह्य निमित्त देव, गुरु, शास्त्रादिकका हुआ, उनसे सच्चे उपदेशका लाभ 
हुआ । वहाँ अपने प्रयोजनभूत मोक्षमार्गके, देव-गरुरु-धर्मादिकके, जीवादितत्त्वोंके तथा 
निज-परके और अपनेको अहितकारी-हितकारी भावोंके,--इत्यादिके उपदेशसे सावधान 
होकर ऐसा विचार किया कि--अहो, मुझे तो इन वातोंकी खबर ही नहीं, मैं भ्रमसे 
भूलकर प्राप्त पर्यायहीमें तन्‍्मय हुआ; परन्तु इस पर्यायकी तो थोड़े ही कालकी स्थिति 
है, तथा यहाँ मुझे सर्वे निमित्त मिले हैं, इसलिये मुझे इन बातोंको वरावर सम- 
भना चाहिये; क्योंकि इनमें तो मेरा ही प्रयोजन भासित होता है। ऐसा विचारकर जो 
उपदेश सुना उसके निर्धार करनेका उद्यम किया। वहाँ उद्देश, लक्षणनिर्देश और परी- 
क्षाद्वारा उनका निर्वार होता है, इसलिये पहले तो उनके नाम सीखे, वह उद्देश हुआ । 
फिर उनके लक्षण जाने, फिर ऐसा सम्भवित है कि नहीं--ऐसे विचार सहित परीक्षा 
करने लगे । 

वहाँ नाम सीख लेना और लक्षण जान लेना यह दोनों तो उपदेशके अनुसार 
होते हैं; जैसा उपदेश दिया हो वैसा याद कर लेना; तथा परीक्षा करनेमें अपना विवेक 
चाहिये; सो विवेकपूर्वक एकान्तर्में श्रपते उपयोगमें विचार करे कि--जैसा उपदेश दिया 
वैसे ही है या अन्यथा है ? वहाँ अ्रतुमानादि प्रमाणसे बराबर समझे । अथवा उपदेश 
तो ऐसा है, और ऐसा न मानें तो ऐसा होगा । सो इनमें प्रबल युक्ति कौन है और निर्बेल 
युक्ति कौन है ? जो प्रवल भासित हो उसे सत्य जाने, तथा यदि उपदेशसे अन्यथा सत्य 
भासित हो, भ्रथवा उसमें सन्देह रहे, निर्धार न हो, तो जो विशेषज्ञ हों उनसे पूछे, और 
वे उत्तर दें उसका विचार करे। इसी प्रकार जबतक निर्धार न हो तबतक प्रश्न-उत्तर 
करे । भ्रथवा समानवुद्धिके धारक हों उनसे श्रपता विचार जैसा हुआ हो वैसा कहे भौर 
प्ररन-उत्तर द्वारा परस्पर चर्चा करे। तथा जो प्रश्नोत्तरमें निरूपण हुआ हो उसका 
एकान्तमें विचार करे । इसी प्रकार जब तक अपने अन्तरंगमें जेसा उपदेश दिया था 
वैसा ही निर्णय होकर भाव भासित न हो तब तक इसी प्रकार उद्यम किया करे। 


तथा अन्यमतियों द्वारा जो कल्पित तत्त्वोंका उपदेश दिया गया है, उससे जैन 
उपदेश अन्यथा भासित हो व सन्देह हो, तब भी पूर्बोक्त प्रकारसे उद्यम करे ।--ऐसा 
उद्यम करनेपर जैसा जिनदेवका उपदेश है वैसा ही सत्य है, मुझे भी इसी प्रकार भासित 
होता है--ऐसा निर्णय होता है; क्योंकि जिनदेव अन्यथावादी हैं नहीं । 
यहाँ कोई कहे कि--जिनदेव यदि अश्रन्यथावादी नहीं हैं तो जेसा उनका उप- 
देश है वेसा हो श्रद्धान कर लें, परीक्षा किसलिये करें ? 


समाधान:--परीक्षा किये बिना यह तो मानना हो सकता है कि---जिनदेवने 
ऐसा कहा है सो सत्य है; परन्तु उनका भाव अपनेको भासित नहीं होगां। तथा भाव 
भासित हुए बिना निर्मल श्रद्धान नहीं होता; क्योंकि जिसकी किसीके वचनहीसे प्रतीति 
की जाय उसकी अन्यके वचनसे अन्यथा भी प्रतोति हो जाय; इसलिये शक्तिश्रपेक्षा 
वचनसे की गई प्रतीति अप्रतीतिवतु है। तथा जिसका भाव भासित हुआ हो, उसे अनेक 
प्रकारसे भी अन्यथा नहीं मानता, इसलिये भाव भासित होनेपर जो प्रतीति होती है वही 
सच्ची प्रतीत है। यहाँ यदि कहोगे कि--पुरुषकी प्रमाणतासे वचनकी प्रमाणता की 
जाती है, तो पुरुषकी भी प्रमाणता स्वयमेव तो नहीं होती; उसके कुछ वचनोंकी परीक्षा 
पहले करली जाये, तब पुरुषकी प्रमाणता होती है । 


प्रदन:--उपदेश तो अनेक प्रकारके हैं, किस-किसकी परीक्षा करें ? 


सातवाँ अधिकारं २४६ 


समाधान:--उपदेश्में कोई उपदेय, कोई हेय तथा कोई ज्ञेयतत्त्वोंका निरूपण 
किया जाता है; वहाँ उपादेय--हेय तत्त्वोंकी तो परीक्षा कर लेना; क्योंकि इनमें अन्यथा- 
पना होनेसे अपना बुरा होता है । उपादेयक्रों हेय मान लें तो बुरा होगा, हेयको उपादेय 
मानलें तो बुरा होगा । 

फिर वह कहेगा---स्वयं परीक्षा न की और जिनवचनहीसे उपादेयको उपादेय 
जानें तथा हेयको हेय जानें तो इसमें कँसे बुरा होगा ? 


समाधान:---अथेका भाव भासित हुए बिना वचनका अभिप्राय नहीं पहिचाना 
जाता । यह तो मानलें कि-- मैं जिनवचनानुसार मानता हूँ; परन्तु भाव भासित हुए 
बिना अन्यथापना होजाये । लोकमें भो नौकरको किसी कार्यके लिये भेजते हैं; वहाँ यदि 
वह उस कार्यका भाव जानता हो तो कार्यको सुधारेगा, यदि भाव भासित नहीं होगा तो 
कहीं चूक हो जायेगा, इसलिये भाव भासित होनेके श्र हेय-उपादेय तत्त्वोंकी परीक्षा 
अवश्य करना चाहिये। 


फिर वह कहता है--यदि परीक्षा श्रन्यथा होजाये तो कया करें ? 

समाधान:--जिनवचन और अपनी परीक्षामें समानता हो, तब तो जानें कि 
सत्य परीक्षा हुई है। जबतक ऐसा न हो तबतक जंसे कोई हिसाव करता है और 
उसकी विधि न मिले तबतक अपनी चुकको ढूँढता है; उसी प्रकार यह अपनी परीक्षामें 
विचार किया करे । तथा जो ज्ञेयतत्त्व हैं उनकी परीक्षा होसके तो परोक्षा करे, नहीं तो 
यह अनुमान करें कि---जो हेय-उपादेय तत्त्व ही अन्यथा नहीं कहे, तो जेयतत्त्वोंको 
अन्यथा किसलिये कहेंगे ? 

जेसे--कोई प्रयोजनरूप कार्योमें भी झूठ नहीं बोलता, वह अश्रयोजन भूठ क्‍यों 
बोलेगा १ इसलिये ज्ञेयतत्वोंका स्वरूप परीक्षा द्वारा भी अ्रथवा आज्ञासे जाने । यदि 
उनका यथार्थ भाव भासित न हो तो भी दोष नहीं है । इसी लिये जैनशास्त्रोंमें जहाँ तत्त्वा- 
दिकका निरूपण किया, वहाँ तो हेतु, युक्ति आदि द्वारा जिस प्रकार उसे अनुमानादिसे 
प्रतीति श्राये उसी प्रकार कथन किया है। तथा बिलोक, ग्रुण॒स्थान, मार्गणा, पुराणा- 
दिकके कथन श्राज्ञानुसार किये हैं; इसलिये हेयोपादेय तत्त्वोंकी परीक्षा करना योग्य है । 
वहाँ जीवादिक द्रव्यों व तत्वोंको तथा स्व-परको पहिचानना। तथा त्यागने योग्य 
मिथ्यात्व-रायादिक और ग्रहण करने योग्य सम्यग्द्शंनादिकका स्वरूप पहिचानना । तथा 
निमित्त-न॑ मित्तिकादिक जैसे हैं, वेसे पहिंचानना ।--इत्यादि मोक्षमार्गेमें जिनके जाननेसे 

प्रवृत्ति होती है उन्हें अवश्य जानना । सो इनकी तो परीक्षा करना । सामान्यरूपसे किसी 
हेतु-युक्ति द्वारा इनको जानना, व प्रमाण-तय द्वारा जानना, व :निर्देश-स्वामित्वा दिसे 
और सत्‌-संख्यादिसे इनके विशेष जानना । जैसी बुद्धि हो--जैसा निमित्त बने, उसी 
प्रकार इनको सामान्य-विशेषरूपसे पहिचानना। तथा इस जाननेमें उपकारी गुण- 
स्थान-मार्गणादिक व पुराणादिक व ब्रतादिक-क्रियादिकका भी जानना योग्य है। यहाँ 
जिनकी परीक्षा हो सके उनकी परीक्षा करना, न हो सके उनकी आज्ञानुसार जानकारी 
करना । 
इस प्रकार इस जाननेके श्रर्थ कभी स्वयं ही विचार करता है, कभी शात्र 
पढ़ता है, कभी सुनता है, कभी अ्रभ्यास करता है, कभी प्रश्नोत्तर करता है,--इत्यादि- 
रूप प्रव्तंता है। अपना कार्य करनेका इसको हर्ष बहुत है इसलिये अ्रंतरंग प्रीतिसे 
उसका साधन करता है। इस प्रकार साधन करते हुए जब तक सच्चा तत्त्वश्रद्धान न 
हो, यह इसी प्रकार है'--ऐसी प्रतीति सहित जीवादितत्त्वोंका स्वरूप आपको भासित न हो, 
जैसे पर्यायमें अहंबुद्धि है, वेसे केवल आत्मामें अहंबुद्धि न भाये, हित-अहितरूप अपने भावोंको 
न पहिचाने, तब तक सम्यक्तवके सन्मुख मिथ्यादृष्टि हे; यह जीव थोड़े ही कालमें सम्यक्त्वको 
प्राप्त होगा; इसी भवमें या अन्य पर्यायमें सम्यक्त्वको प्राप्त करेगा । इस भवमें अ्रम्यास 
करके परलोकमें तिर्यंचादि गतिमें भी जाये तो वहाँ संस्कारके बलसे देव-गुरु-शास्त्रके 
निमित्त बिना भी सम्यक्त्व हो जाये; क्योंकि ऐसे श्रभ्यासके बलसे मिथ्यात्वकर्मेका श्रन्ु- 
भाग हीन होता है। जहाँ उसका उदय न हो वहीं सम्पक्त्व हो जाता है। मुल- 
कारण यही है। देवादिकका तो बाह्य निमित्त है, सो मुख्यतासे तो इनके निमित्तसे ही 
सम्पक्त्व होता है। तारतम्यसे पूर्व अ्रभ्यास-संस्का रसे वततमानमें इनका निमित्त न हो, 
तो भो सम्यक्त्व होसकता है। सिद्धान्तमें “तन्निसर्गाद्धिगमाद्वा” ( तत्त्वार्थसूत्र १-३ ) 
ऐसा सूत्र है। इसका श्रर्थ यह है कि--वह सम्यग्द्शन निसर्ग अथवा अश्रधिगमसे होता है 
हाँ देवादिक बाह्यनिमित्तके बिना हो उसे निसर्गसे हुआ कहते हैं; देवा दिकके निमित्तसे 
हो, उसे श्रधिगमसे हुआ कहते हैं। देखो, तत्त्वविचारकी महिमा ! तत्त्वविचाररहित 
देवादिककी प्रतीति करे, बहुत शास्त्रोंका अभ्यास करे, ब्रतादिक पाले, तपश्चरणादि करे, 
उसको तो सम्यक्त्व होनेका अ्रधिकार नहीं, और तत्त्वविचारवाला इनके बिना भी 
सम्यक्त्वका अ्रधिकारी होता है। तथा किसी जीवको तत्त्वविचार होनेके पहले कोई 
कारण पाकर देवादिकको प्रतोति हो, व ब्रत-तपका अंगीकार हो, पश्चात्‌ तत्वविचार 
करे; परन्तु सम्यकत्वका अधिकारी तत्त्वविचार होने पर ही होता है । 

तथा किसीकी तत्त्वविचार होनेके पश्चात्‌ तत्त्वप्रतीति न होनेसे सम्यक्त्व तो नहीं 
हुआ और व्यवहारघर्मकी प्रतीति-रुचि होगई, इसलिये देवादिककी प्रतीति करता हैव 
त्रत-तपवको अंगीकार करता है। किसोको देवादिककी प्रतीति और संम्यकत्व युगपत्‌ 
होते हैं तथा ब्रत-तप सम्यकसके साथ भी होते हैं और पहले-पीछे भी होते हैं । 
देवादिककी प्रतीतिका तो नियम है, उसके बिना सम्यकत्त्व नहीं होता; व्रतादिकका नियम 
है नहीं । बहुत जीव तो पहले सम्पकत्व हो पश्चात ही ब्रतादिककों धारण करते हैं, 
किन्‍्हीं को युगपत्‌ भी हो जाते हैं। इस प्रकार यह॒तत्त्वविचारवाला जीव सम्यकत्वका 
अधिकारी है; परन्तु उसके सम्यकक्‍त्व हो ही हो ऐसा नियम नहीं है; क्योंकि शास्त्रमें 
सम्धक्त्व होनेसे पूर्व पंचलब्वियोंका होना कहा है ।-- 

[ पाँच लब्धियोंका स्ररूप ] 

क्षयोपशम, विशुद्धि, देशना, प्रायोग्य, करण । वहाँ जिसके होनेपर तत्त्व- 
विचार हो सके-- ऐसा ज्ञानावरणादि कर्मोका क्षयोपशम हो अर्थात्‌ उदयकालको प्राप्त 
सर्वधाती स्पर््धकोंके मिपेकोंके उदयका अ्रभाव सो क्षय, तथा श्रनगागतकालमें उदय आने 
योग्य उन्हींका सत्तारूप रहना सो उपशम; ऐसी देशघाती स्पद्धकोंके उदय सहित कर्मोकी 
अवस्था उसका नाम क्षयोपशम है; उम्रकी प्राप्ति सो क्षयोपशमलब्धि है । 

तथा मोहका मनन्‍्द उदय आनेसे मन्दकषायरूप भाव हों कि जहाँ तत्तविचार 
हो सके सो विशुद्धलबन्वि है । 

तथा जिनदेवके उपदिष्ट तत्वका धारण हो, विचार हो सो देशनालब्वि है। 
जहाँ नरकादिमें उपदेशका निमित्त न हो वहाँ वह पूर्व संस्कारसे होती है । 

तथा कर्मोकी पूर्व सत्ता अ्रंतः कोड़ाकोड़ी सागर प्रमाण रह जाये और नवीन बंध 
अंत: कोड़ाकोड़ी प्रमाण उसके संख्यातवें सागमात्र हो, वह भी उस लब्धिकालसे लगाकर 
क्रमश: घटता जाये श्रीर कितनी ही पापप्रकृतियोंका बंध क्रमश: मिटता जाये---इत्यादि 
योग्य अवस्थाका होता सो प्रायोग्यलन्धि है। सो ये चारों लब्धियाँ भव्य या अभव्यके 
होती हैं ।--ये चार लव्वियाँ होनेके बाद सम्पक्त्व हो तो हो, न हो तो नहीं भी हो--ऐसा 
'लब्विसार' में कहा है |#इसलिये उस तत्त्वविचारवालेको सम्यक्त्व होनेका नियम नहीं 
है । जेसे---किसीको हितकी शिक्षा दी, उसे जानकर वह विचार करे कि--यह जो 
शिक्षा दी सो कंसे है ? पश्चात्‌ विचार करनेपर उसको 'ऐसे हो है!--ऐसी उस शिक्षाकी 


% झवच्धिसार-»३ 

प्रतोति हो जाये; अथवा अन्यथा विचार हो या अ्रन्य॒विचारमें लगकर उस शिक्षाका 
निर्धार न करे तो प्रतीति नहीं भी हो; उस्री प्रकार श्रोग्रुरुने तत्वोपदेश दिया, उसे जान- 
कर विचार करे कि यह उपदेश दिया सो किस प्रकार है ? परचात्‌ विचार करने पर 
उसको 'ऐसा हो है--ऐसी प्रतीति हो जाये; अ्रथवा अन्यथा विचार हो, या अन्य 
विचारमें लगकर उप्त उपदेशका निर्वार न करे तो प्रतीति नहीं भी हो। सो मूलका रण 
मिथ्यात्वकर्म है; उसका उदय मिटे तो प्रतोति हो जाये, न मिट तो नहीं हो;--ऐसा 
नियम है | उसका उद्यम तो तत्त्वविचार करना मात्र हो है। 


तया पाँचवीं करणलब्धि होनेपर सम्पक्त्व हो ही हो--ऐसा नियम है। सो 
जिसके पहले कही हुई चार लब्धियाँ तो हुई हों और अंतर हते पश्चात्‌ जिसके सम्यक्त्व 
होना हो उसी जोवके करणलब्धि होती है। सो इस करणलब्धिवालेके बुद्धिपूर्वक तो 
इतना ही उद्यम होता है कि---उस तत्त्वविचारमें उपयोगको तद्बरप होकर लगाये, उससे 
समय-समय परिणाम निर्मल होते जाते हैं। जैसे किसीके शिक्षाका विचार ऐसा निर्मल 
होने लगा क्रि जिससे उसको शीघ्र हो उसकी प्रतीति हो जायेगी; उसी प्रकार तत्वो- 
पदेशका विचार ऐसा निर्मेल होने लगा कि जिससे उसको शीघ्र ही उसका श्रद्धान 
हो जायेगा । तथा इन परिणामोंका तारतम्य केवलज्ञान द्वारा देखा, उसका निरूपण 
करुणानुयोगमें किया है। इस करणलब्धिके तीन भेद हैं---अधःकरण, अ्रपर्वकरण, 
अनिवृत्तिकरण । इनका विशेष व्याख्यान तो लब्धिसार शास्त्रमें किया है वहाँसे 
जानना । यहाँ संक्षेपमें कहते हैं:--- 


त्रिकालवर्ती सवे करणलबव्धिवाले जीवोंके परिणामोंकी अपेक्षा ये तीन नाम 
हैं। वहाँ करण नाम तो परिणामका है। जहाँ पहले और पिछले समयोंके परिणाम 
समान हों सो श्रध:करण है ।# जेसे किसो जीवके परिणाम उस करणुके पहले समयमें 
श्रल्प विशुद्धतासहित हुए, पश्चात्‌ समय समय अ्रनन्तग्रुनी विशुद्धतासे बढ़ते गये, तथा उसके 
द्वितीय-तृतीय आदि समयोंमें जेसे परिणाम हों, वैसे किन्‍हीं श्रन्य जीवोंके प्रथम समयमें 
ही हों और उनके उससे समय समय अनन्‍्तगुनी विशुद्धतासे बढ़ते हों ।--इस प्रकार 
अ्रध:प्रवृत्तिकरण जानना । 

तथा जिसमें पहले और पिछले समयोंके परिणाम समान न हों, श्रपूर्व ही हों 
वह अपूर्वकरण है। जैसे कि--उस करणके परिणाम जैसे पहले समयमें हों वैसे 


# रूव्धिसार-३५ वीं गाथा । 

किसो भो जोवके दवितोयादि समयोंमें नहीं होते, बढते ही होते हैं; तथा यहाँ श्रव:करणवत्‌ 
जिन जीवोंके करणका पहला समय ही हो, उन अनेक क्‌ः जीवोके परिणाम परस्परसमान भी 
होते हैं और अधिक-हीन विद्यद्धता सहित भी होते हैं; परन्त यहाँ इतना विशेष हुआ 
कि--इ्सवी उत्हृष्तासे भी द्वितीयादि समयवालेके जघन्य परिणाम भी अ्नन्तगनी वि्द्धता 
सहित ही होते हैं । इसी प्रकार छिन्हें करण प्रारम्भ किये द्वितीयादि समय हुए हाँ उनके 
उस समयवालोंके पश्सिणाम तो परस्पर समान था असमान होते हैं, प्रन्तु ऊपरके समय- 
वालेकि परिणाम उस समय समान सर्वथा नहीं होते, अपूव ही होते हैं । इस प्रकार 
श्रपूर्वकरण% जानना । तथा जिसमें समान समयवर्ती जीवोंके परिणाम समान ही होते 
हैं, निवृत्ति अर्थात्‌ परस्थर भेद उससे रहित होते हैं। जैसे उस करगाके पहले समयमें 
सत्र जावाक परणाम परस्पर समान ही होते हैं, उसी प्रकार द्वितीयादि समयोंमें पर- 
स्पर समानता जानना । तथा प्रथमादि समयवालोंसे द्वितीयादि समयवालोंके अनन्तगुनी 
विद्युद्धता सह्दित होते हैं। इस प्रकार बअनिवृत्तिकस्ण-- जानना--इस प्रकार ये तीन 
करण जानना। वहां पहले अंतमुह॒त कालपर्यत अबः:करण होता है, वहाँ चार 
आवश्यक होते हैं:-- समय समय अनस्वनुनी विशुद्धता होती है; तथा एक (-एक ) अंत- 
मृ हृतेसे नवीन बंचगे स्थिति घटती जाती है, सो स्वितिवंबापसरण है, तथा प्रशस्त 
प्रकृतियोंका अनुभाग समय समय अनमन्तगुना बढ़ता है और अप्रश्स्त प्रकृतियोंका अनु- 
भागवन्ध समय समय अनंतर्वेनाग होता है--इस प्रकार चार आवश्यक होते हैं । वहाँ 
पद्चात्‌ अपूर्वकरण होता है । उसका काल अब:करणके कालके संख्यातवें भाग है । 

उम्में ये आवश्यक और होते हैं । एक-एक अंतमु इतेसे सत्ता भूत पूर्व कर्म की स्थिति थी, उसको 

घटाता है सो स्थितिकाण्दकधात है; तथा उससे छोटे एक-एक अन्तमु हतेसे पूर्वकर्मके 
अनुभागकों घटाता है तो अनुभागकाण्डकधात है । तथा गुणश्रेणीके कालमें क्रमशः 





#% समर सम सिण्णा भावा तन्द्रा अपव्यकरणों ह ॥ छब्बिसार-३६ ॥ 
जम्हा उबसि्सिसावा दद्धिमभावेदि शत्ति सरिसत्त | 
तम्हा विदिये करण अपृब्बकरणति शिश्द्धि ॥ छब्धि८-४१ ॥ 
करण परिणामा अपृब्बागि च ताशि कर्ूगारि व अपुब्चकरणारि। अससाणपरिणासा चिख॑ 
उच' हादि ॥ बबढछा २१-६-८-४ || 


नी गुगसमण बद्ठ ताण जीवाणं परिणामेद्धि रु बिज्जदे गियद्री सिव्वित्ती जत्य ते अशियट्रीपस्णिमा | 
घच्रढा १-६-८-४ | 
एक्कन्दि काह्समये संठाझादीर्ि जह णिवद्ट|नि | ण णिवद्वति तद्दा विय परिणामेदिं मिद्दो 
जेंदिं ॥ यो> जीव > ४5 ॥ 


२६४ मोक्षसार्गप्रकाशक 


अ्रसंख्यातगुनें प्रमाणासह्ित कर्मोंको निजराके योग्य करता है सो गुणश्रेणी निजेरा है । 
तथा गुणसंक्रमण यहाँ नहीं होता, परन्तु अन्यत्र अ्पूवेकरण हो वहाँ होता है । इस - 
प्रकार श्रपूर्वकरण होनेके पश्चात्‌ श्रनिवृत्तिकरण होता है। उसका काल अपूर्वकरणके भी 
संख्यातवें भाग है। उसमें पूर्वोक्त श्रावश्यक सहित कितना ही काल जानेके बाद 
अन्तरकरण# करता है, जो श्रनिवृत्तिकरणके काल पश्चात्‌ उदय आने योग्य ऐसे 
मिथ्यात्वकर्मके मुहत्तेमात्र निषिक उनका अभाव करता है; उन परमाणुश्रोंकों अन्य स्थिति- 
रूप परिणमित करता है। तथा अन्तरकरण करनेके पश्चात्‌ उपशमकरण करता है। 
श्रन्तरकरण द्वारा अभावरूप किये निषेकोंके ऊपरवाले जो मिथ्यात्वके निषेक हैं उनको 
उदय श्रानिके श्रयोए्य बनाता है। इत्यादिक क्रिया द्वारा श्रनिवृत्ति करणके अन्तसमयके 
अनन्तर जिन निषेकोंका अभाव किया था, उनका काल आये, तब निषेकोंके बिना उदय 
किसका आयेगा ? इसलिये मिथ्यात्वका उदय न होनेसे प्रथमोपशम सम्यवत्वकी प्राप्ति 
होती है। अनादि मिथ्यादृष्टिके सम्यक्व मोहतीय और मिश्र मोहनीयकी सत्ता नहीं है, 
इसलिये वह एक मिथ्यात्वकर्मंका ही उपशम करके उपशम सम्यग्दृष्टि होता है। तथा 


कोई जीव सम्यक्त्व पाकर फिर भ्रष्ट होता है उसकी दशा भी श्रनादि मिथ्यादृष्टि 
जैसी होजाती है । 


यहाँ प्रन्‍्त है कि--परीक्षा करके तत्त्वश्रद्धान किया था, उसका अभाव 
कंसे हो ? 

समाधान:--जैसे किसी पुरुषको शिक्षा दी। उसकी परीक्षा द्वारा उसे 'ऐसे 
ही है--ऐसी प्रतीति भी श्रायी थी; पश्चात्‌ क्लिसो प्रकारसे श्रन्यथा विचार हुआ, इस- 
लिये उस शिक्षामें सन्देह हुआ कि--इस प्रकार है या इस प्रकार ? अथवा “न जाने 
किस प्रकार है ?” श्रथवा उस शिक्षाकों भूठ जानकर उससे विपरीतता हुई तब उसे 
श्रप्रतीति हुई श्र उसके उस शिक्षारी 'प्रतीतिका अभाव होगया । श्रथवा पहले तो 
श्रन्यथा प्रतोति थी हो, बीचमें शिक्षाके विचारसे यथार्थ प्रतीति हुई थी; 





# किमंतरकरणं णाम १ विवक्खियकम्माण दे्िमोवरिमद्धिदीओ मोत्तूण मज्के अन्तोम॒हत्तमेत्ताणं द्िदीखं 
परिणामविसेसेण शिसेगाशमभावीकरण संतरकरणमिदि भरणदे ।|._ ( जयधवछा, अ० प० ६४३ ) 
अथः--अन्तरकरणुका क्‍या स्वरूप है ९ उत्तर:--विवक्षितकर्सोकी अधस्तत और उपरिम 


स्थितियोंको छोड़कर मध्यवर्ती अन्तमुहतेमात्र स्थितियोंके निपेकोंका परिणाम विशेषके द्वारा अभाव 
करनेकी अन्तरकरण कहते हैं। न ४ 


सातवां अविकार श्ष्श 


परन्तु उस शिक्षाको विचार किये बहुत काल हो गया, तब उसे भूलकर जैसी पहले 
श्रन्यथा प्रतीति थी वैसी ही स्वयमेव हो गई । तब उस शिक्षाकी प्रतीतिका श्रभाव हो 
जाता है। श्रथवा यथार्थ प्रतीति पहले तो की; पश्चात्‌ न तो कोई अन्यथा विचार किया, न 
बहुत काल हुआ, परन्तु वैसे ही कर्मोदयसे होनहारके श्रनुसार स्वयमेव ही उस प्रतीतिका 
झ्रभाव होकर अ्न्यथापना हुआ । ऐसे श्रनेक प्रकारसे उस शिक्षाकी यथाथे 
प्रतीतिका अ्रभाव होता है। उसीप्रकार जीवको जिनदेवका तत्त्वादिरूप उपदेश हुआ; 
उसकी परीक्षा करके उसे 'ऐसे ही है--ऐसा श्रद्धान हुआ; परचात्‌ जैसे पहले कहे थे 
वैसे अनेक प्रका रसे उस यथार्थ श्रद्धानका श्रभाव होता है। यह कथन स्थुलरूपसे बतलाया 
है; तारतम्यसे ती केवलज्ञानमें भासित होता है कि---“इस समय श्रद्धान है और इस समय 
नहीं है, क्योंकि यहाँ मूलकारण मिथ्यात्व कर्म है। उसका उदय हो तब तो अन्य 
विचारादि कारण मिलें या न मिलें, स्वयमेव सम्यक्‌ श्रद्धानका अभाव होता है। और 
उसका उदय न हो तब श्रन्य कारण मिलें या न मिलें, स्वयमेव सम्यक्‌ श्रद्धान हो जाता 
है। सो ऐसी अ्न्तरंग समय-समय सम्बन्धी सूक्मदशाका जानना छद्मस्थको नहीं होता 
इसलिये इसे भ्रपनी मिथ्या-सम्यक श्रद्धानरूप अवस्थाके तारतम्यका निरुचय नहीं हो 
सकता; केवलज्ञानमें भासित होता है ।--इस श्रपेक्षा ग्रुणस्थानोंका पलटना शास्त्रमें 
कहा है 

मन --इसप्रकार जो सम्यक्त्वसे भ्रष्ट हो उसे सादि मिथ्यादृष्टि कहते हैं; उसके 
भी पुनः सम्यक्त्वकी प्राप्तिमें पूर्वोक्त पाँच लब्धियाँ होती हैं। विशेष इतना कि--यहाँ 
किसी जीवके दर्शनमोहकी तीन प्रकृतियोंकी सत्ता होती है, सो तीनोंका उपशम करके 
प्रथमोपशम सम्यकक्‍त्वी होता है । श्रथवा किसीके सम्यक्त्व मोहनीयका उदय आता है, 
दो प्रकृतियोंका उदय नहीं होता, वह क्षयोपशम सम्यक्त्वी होता है। उसके गुणश्रेणी 
श्रादि क्रिया नहीं होती तथा अ्रनिवृत्तिकरण नहीं होता । तथा किसीको मिश्रमो हनीयका 
उदय आता है, दो प्रकृतियोंका उदय नहीं होता, वह मिश्रगुणस्थानको प्राप्त होता है, 
उसके करण नहीं होते ।--इसप्रकार सादि मिथ्याहृष्टिके मिथ्यात्व छूटने पर-द्शा होती 
है । क्षायिक सम्यकत्वको वेदक सम्यग्दृष्टि ही प्राप्त करता है, इसलिये उसका कथन यहाँ 
नहीं किया है। इसप्रकार सादि मिथ्याहृष्टिका जघन्य तो मध्यम श्रन्तमु हृतमात्र, उत्ह्ृष्ट 
किचित्‌ न्यून भ्रद्ध पुंदुगंलपरावतंनमांत्र कोल जानता । देखो, परिणामोंकी विचित्रता ! 
कोई जीव तो ग्यारहवें गरुणशस्थानमें यथाख्यात चारित्र प्राप्त करके पुनः मिथ्यादृष्टि 
होकर किचित्‌ न्यून श्रद्ध पुदुगलंपरावतेंन काल पर्यन्त संसारमें रुलता है श्रौर कोई 


२६६ | मो क्षमा गैप्रका शक 


नित्यनियोदसे .तिकलकर मनुष्य होकर मिश्य्रात्व-छूटनेके पश्चात्‌: भ्रत्तमु हुर्तेमें केवलशञान 
प्राप् , करता है। ऐसा जानकर अपने- परिणाम- ;बिगाड़नेका भय रखना और उनके 
सुधारनेका.उप्ाय करता.।.. - 

तथा उप सादि मिथ्यादृष्टिके थोड़े .काल .मिथ्यात्वका उदय-रहे तो: बाह्य 
जेनीपना.नष्ट नहीं होता व तृत्त्वोंका अश्वद्धान व्यक्त नहीं होता, क व्रिचार किये:बिना 
ही व थोड़े विचारहीसे -पुनः सम्यवत्वकी प्राप्ति हो जाती है।- तथा .बहुत काल 
तक मिश्यात्वक्रा उदय. रहे तो जैसी -अनादि.मिथ्याहृष्टिकी दशा होती. है .वैसी इसकी 
भी दशा होती है ।-ग्रहीत- मिथ्यात्वकों भी-- वह ग्रहण करता है और निगोदादिमें. भी 
उलता है.। इसका कोई प्रमाण नहीं है । * 

तथा कोई जीव सम्यकक्‍्त्वसे: .अ्रष्टटहोकर- सासादन- होता है और वहाँ जघन्य 
एक समय उत्कृष्ट छह आवली प्रमाण- काल रहता है।.. उसके परिणामकी दशा वेचन 
हारा कहनेमें नहीं.आती । सुक्ष्मकाल मात्र: किसी जात्तिके केवलज्ञानगम्य परिणाम होते 
हैं। वहाँ अ्रनन्तानुबन्धीका तो उदय होता है,.मिथ्यात्वका- उदय नहीं होता । सो आ्रागम 
प्रमाणसे उसका स्वरूप जानना । 

तथा कोई जीव सम्यक्त्वसे भ्रष्ट होकर मिश्रगुरास्थानको प्राप्त:होता है| वहाँ 
मिश्रमोहनीयका उदय होता है, इसका काल मध्यम श्रस्तमु हृतेमात्र है। सो इसका भी 
काल थोड़ा है, इसलिये इसके भी परिणाम. केवलज्ञानगम्य-हैं+ यहाँ इतना भासित 
होता हैं कि-जंसे, किसीको शिक्षा: दी; उसे वह. कुछ सत्य और कुछ असंत्य एक ही 
कालमें माने; उस्रीप्रकार तत्त्वोंका-श्रद्धान-अश्रद्धान एक ही कालमें हो वह मिश्रदशा है । 

कितने ही कहते हैं--'हमें तो जिनदेव तथा अन्य देव सर्व ही .वंदन करने 
योग्य हैं--इत्यादि मिश्र श्रद्धानको मिश्नगुणस्थांन कहते हैं। सो ऐसा नहीं है; यह तो 
प्रत्यक्ष मिथ्यात्वदशा है। व्यवह्ाररूप देवादिकंका श्रद्धान होनेपर भी मिथ्यात्व रहता 
है, तब इसके तो देव-कुदेवका कुछ निर्णय ही नहीं है, इसलिये-इंसके तो यह विनय.मिथ्यात्व 
प्रगट है--ऐसा जानना । - 

इसप्रकार सम्यकत्वके सनन्‍्मुख मिथ्याहष्ठियोंका कथन किया; प्रसंग पाकर , 
श्रन्य भी कथन .किया है। इसप्रकार जैनमतवाले मिथ्याहष्टियोंके स्व॑रूपका निरूपण 
क्रिया । यहाँ नानाप्रकारके मिथ्याहष्टियोंका कथन किया है। उसका प्रयोजन यह 
जानना कि--उन प्रकारोंको पहिचानकर अपनेमें ऐसा दोष हो तो उसे दूर करके | 
सम्यकूश्रद्धानी होना, श्ौौरोंके हो ऐसे दोष देख-देखकर कषायी नहीं होना; क्योंकि 


खादवां अधिकार २६७ 


अपना भला-वबुरा तो अपने परिणामोंसे है। औरोंको तो रुचिवान देखें तो कुछ उपदेश 
देकर उनका भी भला करें। इसलिये अपने परिणाम सुधारनेका उपाय करना योग्य 
है; सर्वे प्रकारके मिथ्यात्वभाव छोड़कर सम्यग्हष्टि होना योग्य है, क्योंकि संसारका मूल 
मिथ्यात्व है। मिथ्यात्वके समान अन्य पाप नहीं है। एक मिथ्यात्व और उसके साथ 
अनन्तानुवन्धोका श्रभाव होनेपर इकतालीस प्रकृतियोंका तो बन्च हो मिट जाता है, 
स्थिति अंत:कोड़ाकोड़ी सागरकी रह जाती है, अनुभाग थोड़ा ही रह जाता है, शीघ्र ही 
मोक्षपदको प्राप्त करता है। तथा मिथ्यात्वका सदभाव रहने पर अन्य अनेक उपाय 
करने पर भी मोक्षमार्ग नहीं होता । इसलिये जिस-तिस उपायसे सर्वेप्रकार मिथ्यात्वका 
नाश करना योग्य है । 
इति मोक्षमार्गप्रकाशक नामक शास्त्रमें जेनमतवाले मिथ्याइष्टियोंका 
निरूपण जिसमें हुआ ऐसा [ सातवाँ ] अधिकार 
सम्पूर्ण हुआ ॥७॥ 

